



إكمال الخطاب في تحقيق إيصال الثواب

يعنى

# إيصال ثوابٍ برايك تحقيقى نظر

مؤلف

حضرت مولانا مفتي محمد شعیب الدرقان صاحب مقام عالی کرامت

بانی و مدبر ادارۃ المدینۃ العلمیۃ مسیحیہ یونیورسٹی ریسرچ سنٹر

مکتبہ مسیح الامت ایڈووینڈ اورینٹل کالج

# محفوظہ جميع الحقوق



نام کتاب : ایصال ثواب پر ایک تحقیقی نظر

مؤلف : حضرت مولانا مفتی محمد شعیب اللہ خان صاحب مقامی ڈاکٹر کراچی

یاد رہے کہ اللہ عزوجل نے مسیح ایشیاء کو رحمت فرمائی

صفحات : ۱۶۲

تاریخ طباعت : رجب المرجب ۱۴۳۸ھ

ناشر : مکتبہ مہدیہ الامت اسلامیہ لاہور

سوال نمبر : 9036701512 / 09634830797

ای۔میل : maktabahmaseehulummah@gmail.com

# الفہرست

صفحہ	عناوین
۱۰	تَقَاتِلُكَ
۱۳	تَوَاتِلُكَ
۱۳	ایصالِ ثواب کی حقیقت
۱۶	ایصالِ ثواب کی چند صورتیں
۱۷	عباداتِ قلبیہ سے ایصالِ ثواب نہیں ہو سکتا
۲۰	سلف کے اجماع و اختلاف کا درجہ
<b>باب اول</b>	
ایصالِ ثواب کی مختلف صورتیں اور ان کے احکام	
<b>فصل اول</b>	
۲۳	اپنی حیات میں جاری کی ہوئی طاعات کا ثواب بعد مرگ
۲۳	تذکرہ صورت سے وصولِ ثواب پر اجماع ہے
۲۴	پہلی دلیل
۲۶	دوسری دلیل
۲۶	تیسری دلیل

۲۸	چوتھی دلیل
۲۹	دو علمی افادات
۳۱	<b>فصل ثانی</b> عباداتِ مالیہ سے ایصالِ ثواب
۳۱	مالی عبادات سے ایصالِ ثواب پر اجماع
۳۲	عباداتِ مالیہ سے ایصالِ ثواب کے دلائل
۳۲	پہلی دلیل
۳۳	دوسری دلیل
۳۳	تیسری دلیل
۳۴	قربانی سے ایصالِ ثواب
۳۴	پہلی دلیل
۳۵	حدیث مذکورہ کی سند پر کلام
۳۶	دوسری دلیل
۳۷	تیسری دلیل
۳۸	چوتھی دلیل
۳۸	حدیث مذکور کا درجہ
۳۹	قربانی سے ایصالِ ثواب کے بارے میں علما کا کلام
۴۱	<b>تیسری فصل</b> عباداتِ بدنیا اور ایصالِ ثواب
۴۱	دعا و استغفار سے ایصالِ ثواب پر اجماع
۴۲	دعا و استغفار سے ایصالِ ثواب کے دلائل

۴۲	پہلی دلیل
۴۳	دوسری دلیل
۴۳	تیسری دلیل
۴۴	چوتھی دلیل
۴۴	پانچویں دلیل
۴۴	چھٹی دلیل
۴۵	وہا سے ایصالِ ثواب کے بارے میں ایک حدیث کی تحقیق
۵۰	عباداتِ بدنیہ کی دوسری صورتوں سے ایصالِ ثواب
۵۰	مسئلہ نیابت فی العبادت کی وضاحت
۵۱	مسئلہ نیابت اور مسالکِ ائمہ
۵۶	عباداتِ بدنیہ میں نیابت درست کیوں نہیں؟
۵۸	نیابت فی العبادت اور ایصالِ ثواب کا فرق
۶۱	عباداتِ بدنیہ سے ایصالِ ثواب میں مسالکِ ائمہ
۶۱	حنفی مسلک
۶۲	شافعی مسلک
۶۵	مالکی مسلک
۷۰	حنبلی مسلک
۷۳	بدنی عبادات سے ایصالِ ثواب اور علامہ ابن تیمیہ
۷۶	علامہ ابن القیم رحمۃ اللہ علیہ کا مسلک
۷۷	علمائے اہل حدیث کے بدنی عبادات کے سلسلے میں فتاویٰ

۸۵	عبادات بدنیہ سے ایصالِ ثواب پر اجماع کا ذکر
۸۳	مختلف عبادات بدنیہ سے ایصالِ ثواب کے دلائل
۸۳	روزہ سے ایصالِ ثواب کے دلائل
۸۵	میت کی جانب سے روزہ رکھنے کی تشریح
۸۸	ذکر و تلاوت سے ایصالِ ثواب کے دلائل
۸۸	پہلی دلیل
۸۹	راوی حدیث عبدالرحمن بن العلاء پر کلام
۸۹	شیخ ناصر الدین البانی پر نقد
۹۲	اہل علم کے لیے ایک اہم فائدہ
۹۵	دوسری دلیل
۹۵	<b>فائدہ</b>
۹۶	تیسری دلیل
۹۶	<b>انتباہ</b>
۹۷	راوی حدیث - عی بن عبداللہ الباہلی پر کلام
۹۸	راوی ایوب بن نہیک پر کلام
۱۰۱	چوتھی دلیل
۱۰۲	تلاوت سے ایصالِ ثواب پر مزید دلائل
۱۰۳	تلاوت قرآن سے ایصالِ ثواب پر حدیث مذکور سے استنباط
۱۰۹	اس باب کی موضوع احادیث پر محدثانہ کلام
۱۰۹	پہلی حدیث

۱۱۰	مذکورہ حدیث موضوع ہے
۱۱۰	دوسری حدیث
۱۱۱	حدیث مذکور کی سند پر کلام اور اس کا درجہ
۱۱۲	تیسری حدیث
۱۱۳	مذکورہ روایت کی تحقیق
۱۱۳	چوتھی روایت
۱۱۴	موضوع احادیث کا تعداد اصل ہونے کی دلیل ہے
۱۱۸	خلاصہ کلام
	<b>چوتھی فصل</b>
۱۱۹	جان و مال سے مرکب عبادات (یعنی حج و عمرہ) سے ایصالِ ثواب
۱۱۹	حج سے ایصالِ ثواب کے بارے میں مسالک ائمہ
۱۲۱	حنفیہ کا مسلک
۱۲۱	شافعیہ کا مسلک
۱۲۲	حنابلہ کا مسلک
۱۲۳	مالکیہ کا مسلک
۱۲۹	حج سے ایصالِ ثواب کے دلائل
۱۲۹	دلیل اول
۱۲۹	دلیل دوم
۱۳۰	دلیل سوم
۱۳۰	دلیل چہارم

باب دوم	
ایصال ثواب پر چند شبہات کے جوابات	
۱۳۳	ایصال ثواب پر آیات و احادیث سے شبہات
۱۳۳	پہلا شبہ اور جواب
۱۳۳	مذکورہ شبہ کے جواب کی تمہید
۱۳۵	مذکورہ شبہ کے مختلف جوابات
۱۳۵	شبہ کا اصل جواب از علامہ ابن القیم
۱۳۶	دوسرا جواب از علامہ ابن تیمیہ
۱۳۸	دوسرا شبہ و اشکال
۱۳۸	الجواب
۱۳۹	تیسرا شبہ
۱۳۹	الجواب
۱۴۰	ایصال ثواب پر کیے جانے والے عقلی شبہات کا جواب
۱۴۰	پہلا عقلی شبہ
۱۴۰	مذکورہ شبہ کا الزامی جواب
۱۴۱	شبہ مذکورہ کا تحقیقی جواب
۱۴۲	دوسرا عقلی شبہ
۱۴۳	مذکورہ اعتراض کا جواب
۱۴۳	تیسرا عقلی شبہ
۱۴۵	مذکورہ شبہ کا جواب



باب سوم	
ایصالِ ثواب کے سلسلے میں بے اعتدالیاں	
۱۳۶	ایصالِ ثواب کے لیے دن اور تاریخ کی تخصیص
۱۵۱	ایصالِ ثواب کے لیے خاص طریقہ مقرر کرنا
۱۵۳	ایک من گھڑت روایت
۱۵۴	ایک اور من گھڑت روایت
۱۵۵	ایصالِ ثواب کے لیے اجرت پر تلاوت
۱۵۸	ایک اہم افادہ
۱۶۴	اختتام اور دعاء

بِسْمِ اللَّهِ الرَّحْمَنِ الرَّحِيمِ

## تَفَاتِيهُ

الحمد لله رب العالمين والصلاة والسلام على سيد المرسلين،

أما بعد:

زندوں کی جانب سے کوئی نیک عمل کر کے اس کا ثواب مرحومین کو پہنچانا، ایصالِ ثواب کہلاتا ہے اور یہ بات مخفی نہیں کہ ایصالِ ثواب کی متعدد صورتیں لوگوں میں معروف و رائج ہیں، جیسے دعا و استغفار، صدقہ و خیرات، نماز و روزہ، حج و عمرہ، ذکر و تلاوت، وغیرہ، ان صورتوں میں سے دعا و استغفار سے مرحومین کو نفع ہونا اور اس کا ثواب پہنچانا باتفاقِ اہل سنت مسلم ہے اور ان کے علاوہ جو مالی عبادات ہیں، جیسے صدقہ و خیرات، ان کا ثواب مرحومین کو پہنچانے کے جواز و صحت میں بھی کسی کو کوئی اختلاف نہیں؛ بل کہ اس پر بھی سبھی ائمہ و علمائے اہل سنت کا اتفاق ہے۔ البتہ بدنی عبادات جیسے نماز و روزہ، ذکر و تلاوت کے بارے میں سلف سے تھوڑا سا اختلاف چلا آ رہا ہے کہ مرحومین کو ان بدنی عبادات کا ثواب پہنچانے سے ثواب پہنچتا ہے یا نہیں؟ اور یہ کہ یہ عمل درست و جائز ہے یا نہیں؟

ہم نے جو یہ کہا ”تھوڑا سا اختلاف“ اس کا مطلب یہ ہے کہ ائمہ سلف میں سے بعض تو وہ ہیں، جو اس کے جواز و مشروعیت کے قائل ہیں اور بعض دوسرے حضرات کے اس بارے میں دو قول ہیں: ایک جواز کا، ایک عدم جواز کا۔ پھر ان میں سے بعض حضرات اس کو چند شرطوں کے ساتھ جائز کہتے ہیں۔ اس طرح اس سلسلے کا یہ اختلاف کافی ہلکا ہو جاتا

ہے، جیسا کہ تفصیل آگے آرہی ہے۔

مگر حیرت ہے کہ آج کل بعض لوگ ایصالِ ثواب کو مطلقاً ناجائز و بدعت و گمراہی کہہ کر اس کا رد و انکار کرتے ہیں؛ حالانکہ اولاً تو اس کی بعض صورتوں میں کوئی اختلاف سرے سے ہے ہی نہیں؛ بلکہ بالاجماع وہ صورتیں ایصالِ ثواب کی مشروع و جائز ہیں اور بعض صورتیں وہ ہیں، جن میں سلف سے اختلاف چلا آ رہا ہے اور اس میں جس طرح ایک نقطہ نظر عدم جواز کا ہے، اسی طرح دوسرا نقطہ نظر جواز کا بھی موجود ہے۔ جب سلف میں خود اس میں اختلاف رہا ہے تو اس کو مطلقاً رد کرنا اور اس کو بدعت و گمراہی قرار دینا گویا سلف کو بدعتی کہنے کے مترادف ہے۔

اس تحریر میں ہم نے یہی واضح کرنا چاہا ہے کہ ایصالِ ثواب کی بعض صورتیں متفق علیہ ہیں، جن میں کوئی اختلاف کسی فقیہ و امام کا نہیں ہے اور بعض صورتیں وہ ہیں، جن میں اختلاف تو پایا جاتا ہے، تاہم ان میں بھی جمہور ائمہ کا مسلک جواز ہی کا ہے، جیسا کہ آگے چل کر ہم اس کو دکھائیں گے۔

نیز ہم نے یہاں اس بات کی بھی کوشش کی ہے کہ ایصالِ ثواب کی ان متعدد صورتوں میں سے ہر صورت کا ذکر کرتے ہوئے اس کا شرعی حکم بیان کیا جائے اور اسی کے ساتھ ساتھ اس کی دلیل بھی بیان کی جائے، نیز اس کا بھی اہتمام کیا گیا ہے کہ اس سلسلے میں ائمہ دین کے مسالک کا ذکر بھی ان کی معتبر کتب کے حوالے سے کریں۔

اور چوں کہ ایصالِ ثواب کے مسئلے میں زیادہ تر بحث و مباحثہ بعض لوگوں کی جانب سے قرآن کریم کی تلاوت سے ایصالِ ثواب پر کیا جاتا ہے اور عوام الناس کو اس مسئلے میں خواہ مخواہ متوحش و پریشان کیا جاتا ہے اور خصوصیت کے ساتھ اس کو بدعت و گمراہی قرار دیا جاتا ہے؛ اس لیے ہم نے اس مسئلے پر بھی خصوصیت کے ساتھ کلام کیا ہے اور اس پر تفصیلی گفتگو کی ہے اور ائمہ کے مسالک کی وضاحت بھی پیش کی ہے اور خاص طور پر ہم نے علمائے اہل حدیث میں سے بعض اہم شخصیات کے فتاویٰ بھی اس سلسلے میں ان کی معتبر

کتابوں کے حوالے سے نقل کر دئے ہیں؛ تاکہ ایک جانب اہل حدیث حضرات کے لیے بھی دلیل و حجت رہے اور خود ان کو ان کے اکابر حضرات کے فتاویٰ معلوم ہو جائیں؛ کیوں کہ عموماً یہی حضرات عوام الناس کو اس سلسلے میں پریشان کرتے اور قرآن خوانی کا ثواب نہ پہنچنے کا دعویٰ کرتے ہیں۔

اس تحریر سے مقصود حق کی وضاحت اور ائمہ سلف کے مسلک کی تحقیق ہے؛ لہذا اس کو اسی پر محمول کیا جائے اور حق کو قبول کرنے اور عمل کرنے کی کوشش کی جائے یا کم از کم جو اس کو حق سمجھتا ہے اس کو اس پر عمل کرنے دیا جائے۔

اللہ تعالیٰ سے دعاء ہے کہ اللہ تعالیٰ اس تحریر کو متلاشیان حق کے لیے مفید و نافع بنا لیں اور احقر کے لیے ذخیرہ آخرت بنا کر نجات کا ذریعہ بنائیں۔

محمد شعیب اللہ خان

جامعہ اسلامیہ مسیح العلوم، بنگلور

۱۰ صفر المنظر ۱۳۳۷ھ

## تہذیب

ایصالِ ثواب کے جواز و عدم جواز اور اس کی تفصیلات پر کلام سے پہلے مناسب معلوم ہوتا ہے کہ بطور تمہید چند بنیادی باتیں عرض کر دی جائیں۔

### ایصالِ ثواب کی حقیقت

سب سے پہلے یہ سمجھ لینا چاہیے کہ ایصالِ ثواب کی حقیقت کیا ہے؟ ایصالِ ثواب کی حقیقت دو باتوں پر مشتمل ہے:

ایک تو یہ کہ یہ بات ہم سب جانتے ہیں کہ مؤمن کی حیاتِ دنیوی اس کے لیے ذخیرہٴ آخرت بنانے کی ایک سیل ہے، جس پر چل کر وہ اپنے ایمان و یقین اور اعمال و عبادات کے ذریعے قربِ ربانی پاتا، راہِ جنت کا راہرو بننا اور اپنی منزل مقصود تک پہنچتا ہے، یہ سارے دینی طریقے اللہ تعالیٰ ہی کے فضل و کرم کا نتیجہ ہے کہ اسی نے محض اپنے فضل و کرم سے انسان کو ایمان کی راہ دکھائی اور ان کے لیے شریعت نازل فرمائی؛ تاکہ بندے راہِ نجات پا کر نجات یافتہ ہوں اور جہنم میں جانے سے بچ سکیں؛ لیکن اگر کوئی بندہ اس دنیا کی زندگی میں ایمان لانے کے باوجود اپنی دینی ذمہ داریوں، شرعی اعمال اور اسلامی عبادات میں کوتاہی کا مرتکب ہوا اور اس کی وجہ سے وہ اللہ کی نظر میں ناکام و گناہ گار ہو گیا اور اسی حالت میں اس دارقانی سے چلا گیا یا ایک شخص نیک و صالح تھا اور اسی حالت میں اس دنیا سے کوچ کر گیا تو یہاں ایک سوال پیدا ہوتا ہے کہ اس مؤمن بندے کے وفات پا جانے کے بعد اس کے لیے کیا کوئی ایسی چیز ہے، جس سے وہ بعد وفات اللہ کی

نظر میں کامیاب ہو سکے؟ یا اپنے گناہگارانہ حال سے نیکی وصلاح کے حال میں منتقل ہو جائے؟ یا یہ کہ کوئی نیک و صالح شخص وہاں اپنے درجات قرب میں ترقی کر سکے؟

”ایصالِ ثواب“ درحقیقت اسی سوال کا جواب ہے، جس کی تفصیل یہ ہے کہ اللہ تعالیٰ کی بے انتہا رحمتوں اور کرم نوازیوں نے جہاں مؤمن بندوں کے لیے ان کی زندگی میں نیکی و طاعت سے ثواب حاصل کرنے اور ذخیرہٴ آخرت بنانے کی سبیل بتائی، وہیں اس کی بے پناہ مہربانیوں اور لامحدود شفقتوں نے بعد موت بھی ان کے لیے یہ راہ و سبیل کھول رکھی ہے؛ تاکہ ان کے لیے نجاتِ عظمیٰ کی اُمید زیادہ سے زیادہ باقی رہے اور وہ اپنے درجاتِ قرب و منازلِ آخرت میں ترقی کر سکیں۔ اور وہ سبیل اور راستہ یہی ”وصولِ ثواب“ یا ”ایصالِ ثواب“ سے معروف و موسوم ہے۔

اور اس وصولِ ثواب یا ایصالِ ثواب کی ایک صورت یہ ہے کہ مرحوم شخص اپنی زندگی میں کوئی ایسی طاعت و عبادت انجام دے جائے جس کا ثواب بعد وفات بھی جاری رہتا ہے۔ دوسرے یہ کہ کسی شخص کی وفات کے بعد اس کے متعلقین و دوست احباب وغیرہ اس مرحوم شخص کو ثواب پہنچانے کا کوئی بندوبست کریں اور یہ ظاہر ہے کہ وہ شریعت کی روشنی میں طاعات و عبادات کی بجا آوری ہی ہو سکتی ہے، جن سے مرحوم کے نامہٴ عمل میں ان طاعات و عبادات کا ثواب لکھا جاتا ہے۔

الغرض ایصالِ ثواب دراصل وفات یافتہ مؤمن بندوں کے ساتھ اللہ کے فضل و احسان کی ایک شکل و صورت ہے، جس سے وہ اپنی ما بعد الموت زندگی میں بھی مستفید ہوتا رہتا ہے، جس طرح اللہ تعالیٰ اپنے مؤمن بندوں کے ساتھ اس دنیوی زندگی میں اپنے فضل و کرم کی بارشیں برساتے رہتے ہیں اور متعدد و بے پناہ صورتیں اس کی جاری فرماتے ہیں۔

دوسرے یہ کہ ایصالِ ثواب مؤمن بندے کے حق میں اس کے متعلقین اور دوست و احباب کی جانب سے ایک درجے میں رشتہ داری کے حقوق اور دوستانہ حسن سلوک کا مظاہرہ ہے؛ کیوں کہ جب کوئی انسان مرجاتا ہے، تو اس کے خیالات و احساسات باقی

رہتے ہیں، وہ اس کے بعد بھی چاہتا ہے کہ اس کے رشتہ دار اور دوست و احباب اس کے قدیم تعلقات کو برقرار رکھتے ہوئے اس کے ساتھ حسن سلوک کرتے رہیں؛ لہذا شریعت نے اسی فطری جذبے کے تحت ایصالِ ثواب کا طریق مشروع کر دیا۔

حضرت شاہ ولی اللہ دہلوی رحمۃ اللہ علیہ نے ”حجۃ اللہ البالغۃ“ میں اس سلسلے میں ایک محققانہ بحث کی ہے، آپ نے جو لکھا ہے اس کی شرح و ترجمانی فرماتے ہوئے عالم اسلام کی معروف و مقبول شخصیت محدث کبیر علامہ سعید احمد صاحب پالن پوری دامت برکاتہم نے لکھا ہے:

”میت کے ساتھ حسن سلوک کی دوسری صورت یہ ہے کہ میت کو دعا و صدقہ کے ذریعے فائدہ پہنچایا جائے؛ کیوں کہ جسم سے جدا ہونے کے بعد بھی روح کے احساسات اور ادراکات ہاتی رہتے ہیں، یعنی حس مشترک وغیرہ ادراک کرنے والی صلاحیتوں کا عمل جاری رہتا ہے۔ نیز زندگی کے خیالات و مزعومات بھی برقرار رہتے ہیں..... پس جب دنیا میں اللہ کے نیک بندے میت کے لیے گڑگڑا کر دعا مانگتے ہیں، تو ان کی توجہات سامیہ بارگاہ عالی تک پہنچتی ہیں، پس ماندگان مشقت اٹھا کر کوئی بڑی خیرات کرتے ہیں، تو یہ دعا و صدقہ اللہ تعالیٰ کے انتظام کے مطابق میت کے لیے نافع بن جاتے ہیں اور یہ دعا و صدقہ اللہ تعالیٰ کے اس فیضان سے ملتے ہیں، جو بارگاہ عالی سے میت پر نازل ہوتا ہے اور اس کو میت کی خوش حالی کے لیے تیار کرتے ہیں۔ (۱)

الغرض ایصالِ ثواب اگر ایک پہلو سے دیکھا جائے تو اس کی حقیقت اللہ کے رحم و کرم سے میت کے لیے دنیا کی طرح آخرت میں بھی نجات یا ترقی درجات کی راہ ہموار

(۱) رحمة اللہ الواسعة: ۳/۶۳۶

کرنا ہے اور ایک اور پہلو سے دیکھا جائے، تو وہ رشتہ داروں اور دوست و احباب کی جانب سے اس کے ساتھ حق رشتہ داری کو نباہنا اور حسن سلوک کا معاملہ پیش کرنا ہے۔

ایصالِ ثواب کی چند صورتیں

دوسری بنیادی بات یہ ہے کہ ایک مؤمن کے وفات پا جانے کے بعد اس کو ثواب ملنے کی چند شکلیں ہیں:

✽ ان میں سے ایک صورت تو یہ ہے کہ مرحوم کوئی ایسا عمل طاعت کر جائے جو بعد میں بھی باقی رہے۔

✽ اور دوسری صورت یہ ہے کہ اس کے رشتہ دار اور دوست و احباب خود کچھ نیکیاں و طاعات بجالائیں اور ان کا ثواب مرحوم کو پہنچادیں۔  
پھر جو عبادات و نیکیاں مرحوم کی جانب سے کوئی دوسرا بجالائے، وہ چار قسم کی ہو سکتی ہیں:

✽ ایک: عباداتِ قلبیہ، جیسے ایمان، یقین۔

✽ دوسرے: عباداتِ مالیہ جیسے صدقہ و خیرات وغیرہ۔

✽ تیسرے: عباداتِ بدنیہ، جیسے نماز و روزہ، ذکر و تلاوت، وغیرہ۔

✽ چوتھے: وہ عبادات جو جسم و جان اور مال و دولت دونوں سے

مرکب ہوں، جیسے حج و عمرہ۔

مگر ایصالِ ثواب کے سلسلے میں یہ چاروں قسمیں برابر نہیں ہیں؛ بل کہ ان میں سے پہلی قسم اعمالِ قلبیہ کے بارے میں یہ طے ہے کہ ان کا ثواب کسی کو نہ بخشا جاسکتا ہے اور نہ وہ کسی اور کو نفع دے سکتے ہیں۔



عبادات قلبیہ سے ایصالِ ثواب نہیں ہو سکتا

یہ تیسری بات ہے، چنانچہ علمائے کرام و فقہائے عظام نے بہت وضاحت و صراحت سے یہ لکھ دیا ہے کہ ان چار قسم کی عبادات میں سے پہلی قسم یعنی عبادات قلبیہ سے ایصالِ ثواب نہیں ہو سکتا، مثلاً کسی غیر مؤمن کو کسی مؤمن کے ایمان کا ثواب نہیں پہنچایا جا سکتا اور نہ یہ میت کے حق میں کوئی نفع بخش ہو سکتا ہے؛ کیوں کہ کسی کا ایمان کسی اور کے کچھ بھی کام نہیں آ سکتا۔

قرآن مجید میں آیت آئی ہے:

﴿إِلَّا تَزِرُ وَازِرَةٌ وِزْرَ أُخْرَىٰ وَأَنْ لِّئِنْ لَوْلَا إِيمَانُ بِلِلَّهِاتِنِ إِلَّا مَا

سَعَىٰ﴾ (سُورَةُ الْجِنَّةِ: ۳۸-۳۹)

ترجمہ: یہ کہ کوئی انسان دوسرے کا بوجھ نہیں اٹھائے گا اور یہ کہ کسی

انسان کو سوائے اس کی محنت کے کچھ اور نہیں ملے گا۔

بیشتر علما کے نزدیک اس آیت میں یہی مسئلہ بیان کیا گیا ہے کہ انسان کو صرف اپنے ہی ایمان کا ثواب ملے گا، کسی اور کے ایمان سے اس کو کوئی نفع نہ ہوگا؛ لہذا باپ کو اپنی اولاد کے ایمان سے یا اولاد کو اپنے والدین کے ایمان سے کوئی نفع نہیں ہو سکتا، جب کہ وہ خود ایمان دار نہ ہوں۔

یہی وجہ ہے کہ حضرت ابراہیم خلیل اللہ ﷺ کے باپ کو حضرت ابراہیم کا ایمان کام نہیں آیا اور نہ ان کی دعا و استغفار اس کے حق میں قبول ہوئے؛ بل کہ جب آپ نے اپنے باپ کے حق میں دعا و استغفار کیا تو اللہ تعالیٰ کی جانب سے آپ کو اس سے یہ کہہ کر منع کر دیا گیا کہ یہ اللہ کا دشمن ہے اور پھر آپ اس کے حق میں دعا سے رک گئے۔

اسی طرح ہمارے نبی حضرت محمد ﷺ کے حقیقی چچا ابولہب کو آپ کا ایمان کام نہیں آیا اور وہ جہنم رسید ہوا۔

بلکہ حضرت ابوطالب، جو حضرت آقائے نامدار محمد رسول اللہ ﷺ سے محبت کرتے تھے اور آپ کی پرورش و دیکھ رکھ میں نمایاں حصہ ان کا رہا ہے، ان کو بھی آپ کے ایمان سے نفع نہ ہوا، کیوں کہ وہ خود ایمان دار نہیں تھے؛ بل کہ ان کے حق میں دعائے مغفرت سے بھی آپ کو منع کر دیا گیا۔

اس کی تفصیل یہ ہے:

”جب ابوطالب کی موت کا وقت آیا تو آپ ﷺ نے

ان کے پاس جا کر ایمان لانے کی پیش کش کی اور فرمایا:

”أَيُّ عَمِّ، قُلْ: لَا إِلَهَ إِلَّا اللَّهُ تَكَلِّمَةُ أَحْسَنُ لَكَ بِهَا عِنْدَ اللَّهِ

عَزَّ وَجَلَّ.“

ترجمہ: اے چچا! لا الہ الا اللہ کہئے، میں اس کلمہ سے اللہ کے

نزدیک آپ کے حق میں حجت پکڑوں گا۔

مگر وہ نہیں مانے اور آخر میں یہ کہا کہ میں عبدالمطلب کے دین پر ہوں، اس پر

آپ ﷺ نے فرمایا:

”لَا مُسْتَغْفِرُونَ لَكَ مَا لَمْ آتِهِ عَنْكَ.“

ترجمہ: جب تک مجھے منع نہ کیا جائے میں آپ کے حق میں

مغفرت کی دعا کرتا رہوں گا۔

اس پر یہ آیت نازل ہوئی:

﴿مَا كَانَ لِلنَّبِيِّ وَاللَّيِّنِ آمَنُوا أَنْ يُسْتَغْفِرُوا لِلْمُشْرِكِينَ وَلَوْ

كَانُوا أَوْلَىٰ قُرْبَىٰ مِنْ مَّا بَعْدَ مَا تَبَيَّنَ لَهُمْ أَنَّهُمْ أَصْحَابُ

الْجَحِيمِ﴾ (سُورَةُ التَّوْبَةِ: ١١٣)

ترجمہ: نبی کے لیے اور مؤمن لوگوں کے لیے یہ مناسب نہیں کہ وہ

مشرکین کے حق میں استغفار کریں اگرچہ کہ وہ ان کے رشتہ دار ہی کیوں نہ

ہوں، جب کہ ان کے سامنے یہ بات آشکارا ہو چکی ہے کہ وہ جہنمی ہیں۔  
اور یہ آیت بھی نازل ہوئی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۚ وَهُوَ أَعْلَمُ بِالْمُهْتَدِينَ﴾ (سُورَةُ النَّحْلِ: ٥٦)

ترجمہ: آپ جس کو چاہیں ہدایت نہیں دے سکتے؛ لیکن اللہ جس کو

چاہتا ہے ہدایت دیتا ہے اور وہ ہدایت پانے والوں کو خوب جانتا ہے۔ (۱)

روایات میں ہے کہ جب حضرت نبی کریم صلی اللہ علیہ وسلم نے اپنی والدہ کے حق میں استغفار کرنا چاہا تو آپ کو اس سے منع کر دیا گیا، آپ نے عرض کیا کہ حضرت ابراہیم بَطَلْنَا لِلْإِسْلَامِ نے اپنے والد کے حق میں دعا کی تھی، تو آپ پر یہ آیت نازل ہوئی:

﴿وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَلْنَا إِنَّمَا ۚ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ ۗ إِنَّ إِبْرَاهِيمَ لَأَوَّاهٌ حَلِيمٌ﴾ (سُورَةُ التَّوْبَةِ: ١١٣)

ترجمہ: اور حضرت ابراہیم کا اپنے باپ کے حق میں استغفار صرف ایک مدت تک لے لیے تھا، جس کا انھوں نے اس سے وعدہ کیا تھا؛ لیکن جب انھیں معلوم ہو گیا کہ وہ تو اللہ کا دشمن ہے تو انھوں نے اس سے براءت ظاہر کی، بلاشبہ ابراہیم تو بڑے نرم دل اور بردبار تھے۔ (۲)

ایک روایت میں یہ ہے کہ جب حضرات صحابہ نے حضرت نبی کریم صلی اللہ علیہ وسلم سے عرض کیا کہ ہمارے آباء میں سے ایسے لوگ بھی تھے، جو بہت اچھا سلوک کرنے والے، رشتہ داری کا لحاظ کرنے والے، قیدیوں کو رہائی دینے

(۱) بخاری: ۳۸۸۳، مسلم: ۱۳۱، نسائی: ۲۰۳۵، سنن کبریٰ نسائی: ۲۱۷۳، أحمد

۳۴۷۲۳، مستدرک حاکم: ۳۴۹۱

(۲) تفسیر ابن کثیر ۳/۲۴۳

والے اور حقوق کو پورا کرنے والے تھے، کیا ہم ان کے حق میں استغفار کر سکتے ہیں؟ آپ نے ارشاد فرمایا کہ: کیوں نہیں! خدا کی قسم! میں بھی اپنے باپ کے حق میں استغفار کرتا ہوں جس طرح حضرت ابراہیم نے اپنے باپ کے لیے استغفار کیا تھا۔ اس پر مذکورہ بالا آیت کریمہ نازل ہوئی۔ (۱)

الغرض کفار کے حق میں ایصالِ ثواب نہیں ہو سکتا؛ کیوں کہ ایمان کے بغیر کوئی چیز کام نہیں آتی اور کسی کا ایمان کسی اور کے حق میں نافع نہیں۔

اب رہی دیگر عبادات: جیسے بدنی عبادات، نماز، روزہ، ذکر و تلاوت، وغیرہ اور مالی عبادات، صدقہ و خیرات، وقف وغیرہ اور دونوں سے مرکب عبادات جیسے حج اور عمرہ، تو ان میں سے بعض کے بارے میں ائمہ کے درمیان کچھ اختلاف پایا جاتا ہے، جس کی تفصیل ان شاء اللہ آگے چل کر ہم پیش کریں گے، تاہم متعدد دلائل سے ان سب کے ذریعے ایصالِ ثواب کی گنجائش معلوم ہوتی ہے۔

لہذا ہم یہاں اب ایصالِ ثواب کی ان تمام صورتوں پر الگ الگ فصل میں کلام کریں گے اور ہر صورت کے دلائل بھی ساتھ ساتھ پیش کرتے جائیں گے؛ نیز اسی کے ساتھ حضرات ائمہ کرام کے مسالک بھی ہر صورت کے بارے میں پیش کریں گے، تا کہ علی وجہ البصیرۃ ہمارے سامنے مسئلہ واضح ہو جائے۔

سلف کے اجماع و اختلاف کا درجہ

چونکہ بات یہ ہے کہ ہم نے اوپر واضح کیا ہے اور آگے چل کر اس کی مزید وضاحت ہوگی کہ ایصالِ ثواب کی بعض صورتیں وہ ہیں جن کی مشروعیت پر اجماع امت پایا جاتا ہے اور سوائے بعض گمراہ فرقوں کے کوئی اس سے اختلاف نہیں کرتا اور بعض صورتوں میں ائمہ کے مابین اختلاف ہے۔


(۱) تفسیر ابن کثیر: ۳/۲۲۳

یہاں اس تمہید میں اس سلسلے میں ایک اہم بات عرض کرنا ہے، وہ یہ کہ اگر کسی مسئلے میں سلف کا اجماع ہو تو اس کے حق ہونے میں کون شبہ کر سکتا ہے؟ اسی لیے حضراتِ علمائے اجماع کو حجت قرار دیا ہے اور اس کی مخالفت کو گمراہی ٹھہرایا ہے۔

اور اگر سلف کے درمیان کسی مسئلے میں اختلاف ہو تو ان میں سے جو بھی صورتِ اقرب الی الکتاب والسنۃ ہو اس کو اختیار کر لینا افضل ہے اور اگر کوئی اس قدر صلاحیت نہیں رکھتا کہ وہ یہ فیصلہ کر سکے، تو اس کو گنجائش ہے کہ وہ ان میں سے کسی بھی قول کو اختیار کر لے۔

لہذا ایصالِ ثواب کے مسئلے میں جو اجماعی صورتیں ہیں اور ان کا ذکر آگے چل کر کیا گیا ہے، ان کو توبہ ہر حال اختیار کرنا چاہیے اور اس سے اختلاف کسی بھی طور روا نہیں ہے اور جن صورتوں میں اختلاف پایا جاتا ہے، ان میں ہم کسی بھی صورت کو اختیار کریں، اس کی گنجائش ہے؛ کیوں کہ سلف کا کسی مسئلے میں اختلاف کرتے ہوئے دو یا زائد راہوں پر قائم ہو جانا، اس بات کی دلیل ہے کہ اس مسئلے میں ان آراء میں سے کسی کو بھی اختیار کرنے کی گنجائش ہے، جب تک کسی ایک شق کے غلط ہونے پر کوئی قطعی اور مضبوط دلیل قائم نہ ہو اس وقت تک اس کو رد کرنا، یا اس کی تغلیط کرنا ناروا جسارت ہی کہی جاسکتی ہے۔ اور یہ ظاہر ہے کہ سلف کے اقوال میں سے کسی ایک کی تردید و تغلیط کے لیے کوئی قطعی دلیل یہاں نہیں مل سکتی الا ماشاء اللہ؛ لہذا جو لوگ عباداتِ بدنیہ اور بالخصوص قرآن کریم کی تلاوت سے ایصالِ ثواب کو مطلقاً بدعت قرار دیتے ہیں، یہ حدود سے تجاوز ہے اور اس سے بڑھ کر غلو یہ ہے کہ ایصالِ ثواب کی اجماعی صورتوں کو بھی ناجائز قرار دیا جائے۔

لہذا اجماعی مسائل میں اجماع کے ساتھ جڑ جانا اور سلف کے مابین اختلافی مسائل میں حدود سے تجاوز نہ کرتے ہوئے تمام آراء کا احترام کرنا اور جو لوگ دوسری رائے پر عمل کرتے ہیں ان کو اس کی گنجائش دینا ایک شرعی و عقلی اصول و طریقہ ہونے کے ساتھ سلف کا یہی طرز عمل رہا ہے اور ہمیں بھی اسی کو اختیار کرنا چاہیے۔



باب اول

ایصالِ ثواب کی مختلف صورتیں

اور ان کے احکام

اب ہم اصل مقصود کی طرف آتے ہیں، پہلے باب میں ایصالِ ثواب کی مختلف صورتوں میں سے ہر صورت کو ایک فصل میں بیان کریں گے اور اس کی دلیل اور اس کے بارے میں مسالک ائمہ کا ذکر کریں گے۔

## فصل اول

### اپنی حیات میں جاری کی ہوئی طاعات

#### کا ثواب بعد مرگ

ایک مؤمن اپنی حیات میں ایسی نیکیاں و طاعات جاری کر دے، جن کا سلسلہ اس کے مرنے کے بعد بھی قائم و جاری رہے، تو ان کا ثواب اس شخص کے انتقال کے بعد اس کو پہنچتا ہے اور وصولِ ثواب کی اس صورت پر سبھی علماء و ائمہ کا اتفاق ہے۔

مذکورہ صورت سے وصولِ ثواب پر اجماع ہے

اس مسئلے میں اہل سنت کے مابین کوئی اختلاف نہیں ہے؛ بل کہ اس پر اجماع ہے۔ چنانچہ علامہ ابن القیم رحمۃ اللہ علیہ نے ”مکتاب الروح“ میں لکھا ہے: اموات، زکوٰۃ کے دو عملوں سے بالاجماع منتفع ہوتی ہیں: ایک وہ عمل جس کا مرنے والا شخص اپنی زندگی میں سبب و ذریعہ بنا ہو۔ دوسرے مسلمانوں کی ان کے حق میں دعا و استغفار، صدقہ اور حج ہے۔ وہ لکھتے ہیں:

”والجواب أنها تنتفع من سعی الأحياء بأمرين مجمع

عليهما بين أهل السنة من الفقهاء وأهل الحديث والتفسير:

أحدهما : ما تسبب إليه الميت في حياته ، والثاني : دعاء

المسلمین له واستغفارهم له والصدقة والحج علی نزع ما  
الذی یصل من ثوابه هل ثواب الإنفاق أو ثواب العمل فعند  
الجمهور یصل ثواب العمل نفسه وعند بعض الحنفیة إنما  
یصل ثواب الإنفاق. “

ترجمہ: مرحوم، زندوں کے عمل سے نفع پاتے ہیں یا نہیں؟ اس کا  
جواب یہ ہے کہ زندہ لوگوں کے عمل و محنت سے مردگان کو وہ ایسی باتوں سے  
فائدہ پہنچتا ہے جن پر اہل سنت والجماعہ کے فقہاء و محدثین و مفسرین کا  
اجماع ہے، ایک وہ عمل جس کا سبب و ذریعہ مرنے والا بنا ہو۔ دوسرے  
مسلمانوں کی اس کے حق میں دعا و استغفار اور صدقہ و حج، اس اختلاف کے  
ساتھ کہ حج کا جو ثواب مرحوم کو ملتا ہے وہ حج کے اخراجات کا ملتا ہے یا عمل کا  
ملتا ہے، جمہور کے نزدیک بذات خود عمل کا ثواب ملتا ہے اور بعض حنفیہ کے  
نزدیک خرچ کا ثواب ملتا ہے۔ (۱)

الغرض کوئی شخص اپنی حیات میں کسی نیک کام کا کوئی ذریعہ و وسیلہ بنا ہو تو اس کا ثواب  
اسے بعد موت بھی ملتا رہتا ہے۔

### ● پہلی دلیل

اس کی دلیل درج ذیل احادیث ہیں:

حضرت ابو ہریرہ رضی اللہ عنہ سے روایت ہے کہ حضرت محمد صلی اللہ علیہ وسلم نے فرمایا:

« إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ  
صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ. »  
ترجمہ: جب انسان مر جاتا ہے، تو اس کا عمل ختم ہو جاتا ہے؛ مگر تین

(۱) کتاب الروح بتحقیق بسام علی سلامة العموش: ۳۳۵



اعمال کا ثواب جاری رہتا ہے: ایک صدقہ جاریہ کا، دوسرے نفع پہنچانے والے علم کا اور تیسرے نیک صالح اولاد کا جو اس کے حق میں دعا کرے۔ (۱)

اس حدیث میں بتایا گیا ہے کہ انسان کے تمام اعمال کا ثواب مرنے کے بعد منقطع ہو جاتا ہے؛ مگر تین اعمال کا ثواب جاری رہتا ہے اور جن تین اعمال کے بارے میں یہ بتایا گیا ہے کہ ان کا ثواب منقطع نہ ہوگا، ان میں سے ہر ایک عمل وہ ہے جس کا ذریعہ و وسیلہ مرنے والا اپنی زندگی میں بنا تھا، اسی لیے ان کا ثواب بھی مرنے کے بعد جاری رہتا ہے۔ علامہ قاضی عیاض اور علامہ نووی، علامہ مناوی وغیرہ نے اس کی یہی وجہ بیان کی ہے۔ (۲)

اور جو تین اعمال یہاں بیان فرمائے گئے ہیں، ان کی مختصر تشریح یہ ہے:

❖ **صَدَقَةٌ جَارِيَةٌ**: صدقہ جاریہ وہ ہے، جس کو اس نے اپنی زندگی میں جاری کیا تھا، اور وہ صدقہ اس کی موت کے بعد بھی جاری رہے جیسے کنواں کھدوانا، مسجد بنانا، شفاخانہ بنانا، مدرسہ بنانا، وغیرہ، لہذا ان سب کاموں کا ثواب اس کو برابر ملتا رہے گا، جب تک اس کا جاری کردہ سلسلہ جاری رہے گا۔

❖ **عِلْمٌ يَنْتَفَعُ بِهِ**: وہ علم جس سے لوگوں کو نفع پہنچتا رہے، جیسے کسی کو قرآن پڑھا دیا، یا دین کی تعلیم دے دی، یا کسی کو قرآن کریم کا نسخہ یا کوئی کتاب دیدی، یا کوئی تالیف و تصنیف کر گیا، جس سے لوگ نفع پاتے رہیں۔

❖ **وَلَدٌ صَالِحٌ يَدْعُو لَهُ**: نیک اولاد جو مرحوم ماں باپ کے حق میں دعا کرتی رہے، اس کا ثواب بھی مرحوم والدین کو پہنچتا رہتا ہے؛ بل کہ علمائے لکھا ہے

(۱) مسلم: ۴۳۱۰، ترمذی: ۱۳۷۶، ابوداؤد: ۲۸۸۲، نسائی: ۳۶۵۱، أحمد: ۸۸۳۱،

صحیح ابن خزيمة: ۲۳۹۲، صحیح ابن حبان: ۳۰۱۶

(۲) دیکھو: إكمال المعلم: ۳۷۳/۵، شرح مسلم: ۱۲/۱، فیض القلیب: ۵۶۱/۱

کہ کسی نے نیک اولاد چھوڑی تو اس کی نیکیوں کا ثواب بھی والدین کے حصہ میں لکھا جاتا رہے گا؛ کیوں کہ والدین اس کے نیک بننے میں وسیلہ و ذریعہ بنے ہیں۔

## ❁ دوسری دلیل

حضرت ابو ہریرہ سے روایت ہے کہ رسول اللہ ﷺ نے ارشاد فرمایا:

«إِنَّ مِمَّا يَلْحَقُ الْمُؤْمِنَ مِنْ عَمَلِهِ وَحَسَنَاتِهِ بَعْدَ مَوْتِهِ: عِلْمًا نَشْرَهُ، وَوَلَدًا صَالِحًا تَرَكَهُ، وَمُصْحَفًا وَرَثَهُ أَوْ مَسْجِدًا بَنَاهُ، أَوْ بَيْتًا لِأَيِّنِ السَّبِيلِ بَنَاهُ، أَوْ نَهْرًا أُجْرَاهُ، أَوْ صَدَقَةً أَخْرَجَهَا مِنْ مَالِهِ فِي صِحِّهِ وَحَيَاتِهِ، تَلَحُّقُهُ مِنْ بَعْدِ مَوْتِهِ.»

ترجمہ: بلاشبہ مؤمن کو اس کی موت کے بعد اس کے جن اعمال کا ثواب ملتا ہے وہ یہ ہیں: وہ علم جس کی اس نے نشر و شاعت کی، نیک اولاد جو چھوڑ گیا، قرآن کریم کا نسخہ جو میراث میں چھوڑا ہو، مسجد بنائی ہو، مسافر خانہ بنایا ہو، نہر کھدوایا ہو، صدقہ جو اپنے مال میں سے اپنی زندگی اور صحت کے زمانے میں دیا ہو، ان سب کا ثواب اس کو ملتا ہے۔ (۱)

امام عبدالعظیم المنذری محدث رحمۃ اللہ علیہ نے کہا کہ: ابن ماجہ کی سند حسن ہے۔ (۲)

## ❁ تیسری دلیل

حضرت ابو امامہ باہلی رضی اللہ عنہ سے روایت ہے کہ رسول اللہ ﷺ نے فرمایا:

«أَرْبَعَةٌ تَجْرِي عَلَيْهِمْ أَجُورُهُمْ بَعْدَ الْمَوْتِ: مُرَابِطٌ فِي

(۱) ابن ماجہ: ۲۳۳، ابن خزيمة: ۲۳۹۰، شعب الإيمان: ۳۱۷۳

(۲) الترغيب والترهيب: ۳۲۳

سَبِيلِ اللَّهِ ، وَمَنْ عَمِلَ عَمَلًا أُجْرِي لَهُ مِثْلُ مَا عَمِلَ ، وَرَجُلٌ  
تَصَدَّقَ بِصَدَقَةٍ فَأُجِرَ بِهَا لَهُ مَا جَرَتْ ، وَرَجُلٌ تَرَكَ وَلَدًا  
صَالِحًا فَهُوَ يَدْعُو لَهُ .»

ترجمہ: چار شخص ہیں جن کا اجر موت کے بعد بھی جاری رہتا ہے،  
ایک اللہ کے راستے میں نگرانی کرنے والا، دوسرا وہ شخص جو کوئی نیک عمل  
کرے اس کا اجر اس کے عمل کے برابر جاری رہے گا، تیسرے وہ شخص جس  
نے صدقہ دیا، اس کا اجر اس وقت تک رہے گا جب تک وہ جاری و باقی  
رہے اور چوتھے وہ شخص جس نے نیک اولاد چھوڑی ہو اور وہ اس کے حق  
میں دعا کرتی رہے۔ (۱)

یہی حدیث معجم طبرانی اور مسند الرویانی میں ذرا فرق کے ساتھ آئی ہے، اس میں ہے:  
« مَنْ مَاتَ مُرَابِطًا فِي سَبِيلِ اللَّهِ ، وَمَنْ عَلِمَ عِلْمًا أُجْرِي  
لَهُ أَجْرُهُ مَا عَمِلَ بِهِ .»

ترجمہ: جو شخص اللہ کے راستے میں اسلامی سرحدوں کی حفاظت کرتا  
ہو انتقال کر جائے اور وہ شخص جو علم سیکھے اسے اس علم پر جب تک عمل ہو اجر  
جاری رہے گا۔ (۲)

اس حدیث میں ”نیک عمل پر بعد موت اجر جاری رہنے“ سے مراد بظاہر یہ ہے کہ جو  
کوئی عمل کرے اور دوسرے لوگ اس کی اقتداء کرتے ہوئے اس عمل کو اختیار کریں تو اس  
کو ان سب کے عمل کا ثواب ملے گا۔ واللہ اعلم۔

اور دوسری روایت میں عمل کے بجائے ”علم سیکھنے پر اجر جاری رہنے“ کا مطلب یہ

(۱) مسند أحمد: ۲۳۳۰۱، علامہ شعیب ارناؤوط نے مسند کی تعلق میں اس کی سند کو ابن ابی عیسیٰ کی وجہ  
سے ضعیف قرار دیا ہے؛ مگر حدیث کو دیگر روایات کی وجہ سے صحیح کہا ہے۔

(۲) معجم طبرانی: ۷۷۳۷، مسند الرویانی: ۱۲۷۷

ہے کہ جو علم سیکھ کر دوسروں کو سکھائے، تو جو لوگ اس علم پر بعد میں عمل کرتے رہیں گے اس کا اجر بھی اس شخص کو بعد مرگ ملتا رہے گا۔ (۱)

﴿ چوتھی دلیل ﴾

حضرت انس بن مالک رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

« سَبَّحَ يَجْرِيُ لِلْعَبْدِ اَجْرُهُنَّ مِنْ بَعْدِ مَوْتِهِ ، وَهُوَ فِي قَبْرِهِ . مَنْ عَلَّمَ عِلْمًا ، او كَرَّمَ نَهْرًا ، او حَفَرَ بَيْتًا ، او غَرَسَ نَخْلًا ، او بَنَى مَسْجِدًا ، او وَرَثَ مُصْحَفًا ، او تَرَكَ وَلَدًا يَسْتَغْفِرُ لَهُ بَعْدَ مَوْتِهِ . »

ترجمہ: سات چیزیں ایسی ہیں، جس کا اجر بندے کو بعد موت بھی جاری رہتا ہے، جب کہ وہ قبر میں ہوتا ہے: جو علم سکھائے، یا نہر میں نیا گڑھا کھودے یا کتواں کھدوائے یا درخت کھجور لگائے یا مسجد بنائے یا قرآن کا نسخہ چھوڑ جائے یا نیک اولاد چھوڑے، جو اس کے لیے بعد موت استغفار کرتی رہے۔ (۲)

یہ حدیث ضعیف ہے؛ کیوں کہ اس کی سند میں محمد بن عبید اللہ العرزی متروک راوی ہے؛ مگر کوئی حرج نہیں؛ کیوں کہ اوپر کی احادیث کی تائید میں بہ طور شاہد اس کو پیش کیا گیا ہے اور شواہدات میں ضعیف چل جاتی ہے۔

ان احادیث سے علمائے کرام و فقہائے عظام نے استدلال کیا ہے کہ جن نیک اعمال کا وسیلہ و ذریعہ کوئی شخص اپنی زندگی میں بنا، ان کا ثواب مرنے کے بعد ملتا رہے گا۔

(۱) قاله المناري في التيسير شرح الجامع الصغير: ۱/۲۷۹، وفي فيض القدير: ۱/۳۷۱

(۲) مسند بزار: ۷۲۸۹، شعب الإيمان: ۳۱۷۵، حلية الأولياء: ۲/۳۳۳

## دو علمی افادات

۱- ان احادیث شریفہ میں قابل غور بات یہ ہے کہ پہلی حدیث میں مرنے کے بعد صرف تین باتوں کے اجر کا ذکر کیا گیا ہے، جب کہ بعد کی احادیث میں اور بھی متعدد امور کا اجر بعد مرگ جاری رہنے کا ذکر آیا ہے، جیسے ایک حدیث میں چار کا اور ایک اور حدیث میں سات کا ذکر ہے۔

مگر ان احادیث میں کوئی تعارض نہیں ہے، جیسا کہ بظاہر معلوم ہو رہا ہے؛ کیوں کہ جیسا کہ امام بیہقی نے فرمایا کہ تین اعمال والی حدیث میں جو صدقہ جاریہ کا ذکر ہے دوسری احادیث میں اسی صدقے کی دیگر صورتوں کا ذکر کیا گیا ہے۔ (۱)

میں کہتا ہوں کہ یہ بھی ممکن ہے کہ ان احادیث میں اصل مقصود یہ بیان کرنا ہے کہ آدمی اگر اپنی زندگی میں کوئی ایسا کام جاری کر جاتا ہے جس کا فائدہ بعد میں بھی جاری رہتا ہو، تو وہ کوئی بھی عمل ہو اس کا ثواب اس کی موت کے بعد جاری رہتا ہے، یا یہ کہ جو بھی اپنی حیات میں کسی نیکی کا سبب بن گیا ہو اس کو اس نیکی کا ثواب بعد مرگ بھی ملے گا؛ لہذا جس میں تین اعمال کا ذکر ہے وہ تین بھی اور دوسرے چار وسات اعمال بھی اسی قبیل کے ہیں، کسی حدیث میں تین کا کسی میں زائد کا ذکر کر دیا گیا ہے۔

۲- علامہ سیوطی رحمۃ اللہ علیہ نے الدیباچ شرح مسلم میں لکھا ہے کہ ان احادیث سے کل گیارہ امور معلوم ہوتے ہیں جن کا ثواب بعد مرگ جاری رہتا ہے اور فرماتے ہیں کہ میں نے ان کو نظم کر دیا ہے۔ اور وہ یہ ہیں:

عَلَيْهِ مِنْ فِعَالٍ غَيْرَ عَشْرٍ	إِذَا مَاتَ ابْنُ آدَمَ لَيْسَ يَجْرِي
وَعَرْسُ النَّخْلِ وَالصَّنْفَلِكُ تَجْرِي	عَلْوَمٌ بِشَهَاءٍ وَ دَعَاءُ نَجَلٍ
وَ حَفْرُ الْبِئْرِ أَوْ إِجْرَاءُ نَهْرٍ	وَرِائَةُ مُصْحَفٍ وَ رِبَاطُ نَفْرٍ
إِلَيْهِ أَوْ بِنَاءُ مَسْجِدٍ ذِكْرٍ	وَ بَيْتٌ لِلْغَرِيبِ بِنَاؤُهُ يَأْوِي
فَخُذْهَا مِنْ أَحَادِيثٍ بَحْضَرٍ	وَ تَعْلِيمٌ لِقُرْآنٍ كَرِيمٍ

(۱) فیض القدیر: ۳/۸۸

ترجمہ:

- ۱- جب ابن آدم مر جاتا ہے، تو اس کے اعمال میں سے دس کے سوا کسی عمل کا ثواب اس کے حق میں جاری نہیں ہوتا۔
- ۲- ایک وہ علوم جن کو پھیلایا، دوسرے اولاد کی دعاء، تیسرے درخت لگانا اور چوتھے صدقات کا ثواب جاری رہتا ہے۔
- ۳- پانچویں قرآن کا وراثت میں چھوڑ جانا، چھٹے سرحد کی پاسبانی، ساتویں کنواں کھدوانا، آٹھویں نہر جاری کرنا۔
- ۴- نویں مسافر خانہ جس کو بنایا ہو کہ مسافر وہاں ٹھکانا کرے، دسویں عبادت خانے کی تعمیر۔
- ۵- اور گیارھویں قرآن کریم کی تعلیم، پس ان کو احادیث سے اس گیارہ کے حصر کے ساتھ حاصل کر لے۔ (۱)

(۱) الدبیاج علی صحیح مسلم بن الحجاج: ۳/۲۲۷

## فصل ثانی

### عباداتِ مالیہ سے ایصالِ ثواب

ایصالِ ثواب کی دوسری صورت عباداتِ مالیہ جیسے صدقہ و خیرات، قربانی، وغیرہ کے ذریعے ایصالِ ثواب ہے۔

مالی عبادات سے ایصالِ ثواب پر اجماع

مالی عبادات سے ایصالِ ثواب کی مشروعیت پر تمام ائمہ اہل سنت کا اجماع ہے، یہ حضرات فرماتے ہیں کہ عباداتِ مالیہ کا ثواب مرحومین کو پہنچانا جائز ہے اور اس سے ان کو ثواب پہنچتا ہے۔

علامہ ابن تیمیہ رحمۃ اللہ علیہ لکھتے ہیں۔

”فَلَا نِزَاعَ بَيْنَ عُلَمَاءِ السُّنَّةِ وَالْجَمَاعَةِ فِي وُجُودِ ثَوَابِ

الْعِبَادَاتِ الْمَالِيَةِ كَالصَّلَاةِ وَالْحَقِّ كَمَا يَصِلُ إِلَيْهِ أَيْضًا الدُّعَاءُ وَ

الِاسْتِغْفَارُ وَالصَّلَاةُ عَلَيْهِ صَلَاةُ الْجَنَازَةِ وَالِدُّعَاءُ عِنْدَ قَبْرِهِ.“

ترجمہ: اہل سنت والجماعت کے مابین اس میں کوئی اختلاف نہیں

کہ عباداتِ مالیہ کا ثواب مرحومین کو پہنچتا ہے، جس طرح کہ دعاء، استغفار اور

جنازے کی نماز کا اور قبر کے پاس دعا کا ثواب پہنچتا ہے۔ (۱)

امام مسلم نے حضرت امام ابن المبارک سے نقل کیا ہے کہ انھوں نے فرمایا:

(۱) مجموع الفتاوی لابن تیمیہ: ۳۳/۳۶۶

”لیس فی الصلقة اختلاف.“

ترجمہ: صدقہ کے بارے میں کوئی اختلاف نہیں ہے۔ (۱)

اسی طرح علامہ ابن القیم رحمۃ اللہ نے ”کتاب الروح“ میں اور علامہ نووی رحمۃ اللہ نے ”شرح مسلم“ میں اس پر اجماع نقل کیا ہے۔ (۲)

عباداتِ مالیہ سے ایصالِ ثواب کے دلائل

اس سلسلے میں متعدد احادیث وارد ہیں، جن سے واضح طور پر معلوم ہوتا ہے کہ صدقہ و خیرات، اسی طرح کوئی اور مالی عبادت میت کی جانب سے کی جاسکتی ہے اور اس کا ثواب اس کو پہنچتا ہے۔

● پہلی دلیل

حضرت ابن عباس رضی اللہ عنہما روایت فرماتے ہیں:

”حضرت سعد بن عبادہ رضی اللہ عنہ کی والدہ کا انتقال ہوا جب کہ حضرت سعد موجود نہیں تھے، وہ اللہ کے رسول ﷺ کی خدمت میں آئے اور عرض کیا:

« يَا رَسُولَ اللَّهِ! إِنْ أُمِّي تُوَفِّيَتْ وَأَنَا غَائِبٌ عَنْهَا أَيَنْفَعُهَا شَيْءٌ إِنْ تَصَدَّقْتُ بِهَا عَنْهَا. »

ترجمہ: یا رسول اللہ! میری ماں کا انتقال اس وقت ہوا کہ میں موجود نہیں تھا، کیا اگر میں ان کی جانب سے صدقہ کروں تو ان کو کچھ نفع ہوگا؟

آپ نے فرمایا کہ ہاں۔ اس پر انھوں نے کہا کہ میرا ایک باغ ہے، میں اس کو ان کی جانب سے صدقہ کرتا ہوں۔ (۳)

(۱) مسلم: ۱۲/۱

(۲) دیکھو: کتاب الروح بتحقیق ہمام علی سلامة العموش: ۲۲۵، وشرح مسلم: ۱۲/۱

(۳) بخاری: ۲۷۵۶، أبو داؤد: ۲۸۸۳، أحمد: ۳۰۸۰



## ❁ دوسری دلیل

حضرت عائشہ رضی اللہ عنہا سے مروی ہے:

« أَنْ رَجُلًا أَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ  
إِنَّ أُمَّيْ أَقْلَيْتُ نَفْسَهَا وَ لَمْ تُوصِ وَأُظْنُّهَا لَوْ تَكَلَّمْتُ  
تَصَلَّقْتُ، أَقْلَيْتُ أُجْرًا إِنْ تَصَدَّقْتُ عَنْهَا؟ قَالَ: نَعَمْ.»

ترجمہ: ایک شخص نبی کریم صلی اللہ علیہ وسلم کی خدمت میں آیا اور عرض کیا کہ یا رسول اللہ! میری والدہ کا اچانک انتقال ہو گیا اور اس نے کوئی وصیت نہیں کی، اگر وہ کچھ کہہ پاتی تو صدقہ کرتی، کیا اگر میں اس کی جانب سے صدقہ کروں تو اس کو اجر ملے گا؟ آپ نے فرمایا کہ ہاں۔ (۱)

## ❁ تیسری دلیل

حضرت ابو ہریرہ رضی اللہ عنہ فرماتے ہیں:

« أَنْ رَجُلًا قَالَ لِلنَّبِيِّ صَلَّى اللَّهُ عَلَيْهِ وَسَلَّمَ: إِنَّ أَبِي مَاتَ  
وَتَرَكَ مَالًا وَ لَمْ يُوصِ فَهَلْ يُكْفَرُ عَنْهُ أَنْ أَتَصَدَّقَ عَنْهُ؟ قَالَ:  
نَعَمْ.»

ترجمہ: ایک آدمی نے رسول اللہ صلی اللہ علیہ وسلم سے عرض کیا کہ میرے باپ کا انتقال ہو گیا اور انہوں نے مال چھوڑا ہے؛ مگر کوئی وصیت نہیں کی، تو کیا اگر میں ان کی جانب سے صدقہ کروں تو ان کے حق میں یہ کفارہ ہوگا؟ آپ نے فرمایا کہ ہاں۔ (۲)

ان روایات حدیثیہ سے معلوم ہوا کہ مرحومین کی جانب سے مالی عبادت صدقہ و خیرات

(۱) مسلم: ۳۳۰۸

(۲) مسلم: ۳۳۰۶، نسائی: ۳۶۵۲، أحمد: ۸۸۲۸، مسند بزار: ۸۴۰۵، مسند ابی

یعلیٰ: ۶۴۹۴، سنن بیہقی: ۱۳۰۱۰

انجام دی جاسکتی ہے اور اس کا ثواب مرحومین کو پہنچتا ہے۔

### قربانی سے ایصالِ ثواب

صدقے ہی کی ایک قسم قربانی بھی ہے اور اس کا ثبوت بھی احادیث سے ہوتا ہے، اگرچہ کہ اوپر کی احادیث کے بعد الگ سے اس کو ثابت کرنے کی ضرورت نہیں، تاہم مزید افادے کی غرض سے اس کا بھی ذکر کروینا مناسب معلوم ہوتا ہے۔

### پہلی دلیل

حضرت جابر بن عبد اللہ رضی اللہ عنہ سے روایت ہے:

« ذَبَحَ النَّبِيُّ صَلَّى اللَّهُ عَلَيْهِ وَسَلَّمَ يَوْمَ اللَّيْلِ كَتَبَيْنِ أَقْرَبَيْنِ  
أُمَّلَحَيْنِ مُرَجَّائِنِ ، فَلَمَّا وَجَّهَهُمَا قَالَ : إِنِّي وَجَّهْتُ وَجْهِي  
لِللَّهِ فِطْرَ السَّمَوَاتِ وَالْأَرْضِ عَلَى مِثْلِ إِبْرَاهِيمَ حَنِيفًا وَمَا أَنَا  
مِنَ الْمُشْرِكِينَ ، إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ  
الْعَالَمِينَ ، لَا شَرِيكَ لَهُ وَبِذَلِكَ أُمِرْتُ ، وَأَنَا مِنَ  
الْمُسْلِمِينَ . اللَّهُمَّ مِنْكَ وَلَكَ عَنْ مُحَمَّدٍ وَأُمَّيْهِ ، بِاسْمِ اللَّهِ  
وَاللَّهُ أَكْبَرُ ، ثُمَّ ذَبَحَ . »

ترجمہ: حضرت نبی کریم صلی اللہ علیہ وسلم نے قربانی کے دن دو بڑی سینگوں والے کالے و سفیدے جلے رنگ کے خسی کئے ہوئے مینڈھے ذبح کئے، جب ان کو قبلہ رخ کیا تو یہ دعا فرمائی:

« إِنِّي وَجَّهْتُ وَجْهِي لِلَّهِ فِطْرَ السَّمَوَاتِ وَالْأَرْضِ عَلَى  
مِثْلِ إِبْرَاهِيمَ حَنِيفًا وَمَا أَنَا مِنَ الْمُشْرِكِينَ ، إِنَّ صَلَاتِي وَنُسُكِي  
وَمَحْيَايَ وَمَمَاتِي لِلَّهِ رَبِّ الْعَالَمِينَ ، لَا شَرِيكَ لَهُ ، وَبِذَلِكَ  
أُمِرْتُ وَأَنَا مِنَ الْمُسْلِمِينَ . »

اور پھر فرمایا کہ اے اللہ! یہ (جالور) آپ ہی کا دیا ہوا آپ ہی کے لیے  
محمد اور ان کی امت کی جانب سے ہے، پھر بسم اللہ ، اللہ اکبر کہہ کر  
ذبح فرمایا۔ (۱)

حدیث مذکورہ کی سند پر کلام

اس حدیث کی سند میں ایک راوی محمد بن اسحاق ہیں، جن کے بارے میں علمائے  
حدیث کی رائیں مختلف ہیں، اکثر حضرات ان کو قابل اعتبار قرار دیتے ہیں، البتہ یہ مدلس  
تھے اور مدلس راوی کی حدیث کا حکم یہ ہے کہ وہ اگر روایت میں سماع یا تحدیث کی صراحت  
کردے، تو قابل اعتبار ہو جاتی ہے اور یہاں ایسا ہی ہے کہ ابن اسحاق نے احمد کی روایت  
میں اپنے استاذ یزید بن ابی حبیب سے تحدیث کے صیغے سے روایت کی ہے بلہذا یہ قابل  
اعتبار ہوگی۔

معروف اہل حدیث عالم علامہ عبید اللہ مبارکپوری رحمہ اللہ نے ”مرعاة شرح  
مشکاۃ“ میں فرمایا:

”وفي إسناده عندهم محمد بن إسحاق، وقد صرح  
بالتحليل في روايته عن يزيد بن أبي حبيب عند أحمد، وفيه  
أيضاً أبو عياش المعافري المصري، قال الحافظ في التقریب  
: مقبول..... ، ولجابر حدیث آخر رواه أبو يعلى ، قال  
الهيثمی بعد ذكره : إسناده حسن .

ترجمہ: اس کی سند میں محمد بن اسحاق ہیں اور انہوں نے امام احمد کی  
روایت میں یزید بن ابی حبیب سے تحدیث کی تصریح کی ہے اور اس کی سند  
میں ایک راوی ابو عیاش معافری مصری بھی ہے، حافظ نے تقریب میں ان

(۱) ابو داؤد: ۲۷۹۷، واللفظ له، ابن ماجہ: ۳۱۲۱، احمد: ۱۵۰۶۲، مسنن بیہقی: ۱۹۶۵۷

کے بارے میں لکھا ہے کہ یہ مقبول ہے۔ حضرت جابر سے ایک اور حدیث بھی منقول ہے، جس کو امام ابو یعلیٰ نے روایت کیا ہے، امام بیہقی نے اس کو ذکر کرنے کے بعد کہا ہے کہ اس کی سند حسن درجے کی ہے۔ (۱)

## ❁ دوسری دلیل

حضرت عائشہ رضی اللہ عنہا فرماتی ہیں:

« أَنْ رَسُولَ اللَّهِ صَلَّى اللَّهُ عَلَيْهِ وَسَلَّمَ أَمَرَ بِكَبْشٍ أَقْرَنَ يَطَأُ فِي سَوَادٍ ، وَيَبْرُكُ فِي سَوَادٍ ، وَ يَنْظُرُ فِي سَوَادٍ ، فَأَتَيْتُ بِهِ لِيُضْحِيَ بِهِ ، فَقَالَ لَهَا: يَا عَائِشَةُ ! هَلْمِي الْمَلِيَّةَ: ثُمَّ قَالَ : اشْحَلِيهَا بِحَجَرٍ ، فَفَعَلْتُ ، ثُمَّ أَخَذَهَا وَ أَخَذَ الْكَبْشَ ، فَأَضْجَعَهُ ، ثُمَّ ذَبَحَهُ ، ثُمَّ قَالَ : بِاسْمِ اللَّهِ اللَّهُمَّ تَقَبَّلْ مِنْ مُحَمَّدٍ وَ آلِ مُحَمَّدٍ وَ مِنْ أُمَّةِ مُحَمَّدٍ ، ثُمَّ ضَحَيْتُ بِهِ . »

ترجمہ: اللہ کے رسول صلی اللہ علیہ وسلم نے ایک سینٹوں والا مینڈھالانے کا حکم دیا جس کے پیر کالے ہوں اور پیٹ اور سینہ کا حصہ بھی کالا ہو اور آنکھیں بھی کالی ہوں، چنانچہ وہ لایا گیا تاکہ آپ اس کی قربانی کریں۔ آپ نے فرمایا کہ اے عائشہ! مجھے چھری دینا، پھر فرمایا کہ چھری کو پتھر پر تیز کرنا، وہ فرماتی ہیں کہ میں نے ایسا ہی کیا، پھر آپ نے چھری لی اور مینڈھے کو پکڑ کر پچھاڑا، پھر ذبح فرمایا، پھر کہا کہ اللہ کے نام سے، اے اللہ! یہ محمد اور محمد کی آل اور محمد کی امت کی جانب سے قبول فرما اور اس کی قربانی دی۔ (۲)

(۱) مرعاة المفاتیح: ۵/۸۳

(۲) مسلم: ۵۲۰۳، أبو داؤد: ۲۷۹۴، أحمد: ۲۳۵۳۵، ابن حبان: ۵۹۱۵، سنن بیہقی:

۱۹۵۱، مسند أبي عوانة: ۷۷۹۱

## تیسری دلیل

حضرت ابو ہریرہ رضی اللہ عنہ سے روایت ہے کہ:

« أَنْ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا أَرَادَ أَنْ يَضْحَى، اشْتَرَى كَبْشَيْنِ عَظِيمَيْنِ، مَسِينَيْنِ، أَقْرَبَيْنِ، أُمَّلَحَيْنِ مَوْجُوتَيْنِ، فَلَبَّحَ أَحَدَهُمَا عَنْ أُمَّتِهِ، لِمَنْ شَهِدَ لِلَّهِ بِالتَّوْحِيدِ، وَشَهِدَ لَهُ بِالبَّلَاحِ، وَذَبَحَ الْآخَرَ عَنْ مُحَمَّدٍ، وَعَنْ آلِ مُحَمَّدٍ صَلَّى اللَّهُ عَلَيْهِ وَسَلَّمَ. »

ترجمہ: جب رسول اللہ صلی اللہ علیہ وسلم قربانی کرنا چاہتے تو دو بڑے، مولے تازے، سینوں والے، چٹ کبزے، خسی کئے ہوئے مینڈھے خریدتے اور ان میں سے ایک اپنی امت کے ان لوگوں کی جانب سے ذبح فرماتے جو توحید و رسالت کی گواہی دینے والے ہیں اور دوسرا محمد صلی اللہ علیہ وسلم اور آل محمد کی جانب سے ذبح کرتے۔ (۱)

یہ حدیث بہت سے صحابہ سے مروی ہے

یہ حدیث جس طرح حضرت عائشہ رضی اللہ عنہا و ابو ہریرہ رضی اللہ عنہ سے مروی ہے اسے طرح اور صحابہ سے بھی آئی ہے۔ مشہور اہل حدیث عالم و محدث علامہ شمس الحق عظیم آبادی رحمۃ اللہ علیہ لکھتے ہیں:

”رَهَذَا الْحَلِيثُ أَخْرَجَهُ الْأَيْمَةُ مِنْ حَلِيثِ جَمَاعَاتٍ مِنْ الصَّحَابَةِ عَائِشَةَ وَجَاهِرَ وَأَبِي طَلْحَةَ وَأَنَسَ وَأَبِي هُرَيْرَةَ وَأَبِي رَافِعٍ وَحَدِيثُهُ عِنْدَ مُسْلِمٍ وَالدَّارِمِيِّ وَأَبِي دَاوُدَ وَابْنِ مَاجَةَ وَأَحْمَدَ وَالْحَاكِمَ وَغَيْرِهِمْ.“

(۱) ابن ماجہ: ۳۱۲۲، أحمد: ۲۵۹۲۸، طحاوی: ۶۲۲۳

تَرْجَمَتًا: اس حدیث کی ائمہ نے صحابہ کی جماعتوں: حضرت عائشہ، حضرت جابر، حضرت ابوطالب، حضرت ابو ہریرہ، حضرت ابورافع اور حضرت حذیفہ رضی اللہ عنہ سے روایت کی ہے، جو مسلم، دارمی، احمد، حاکم وغیرہ حضرات محدثین کے پاس ہے۔ (۱)

### چوتھی دلیل

حضرت حنث کہتے ہیں:

«رَأَيْتُ عَلِيًّا يُضَحِّي بِكَبْشَيْنِ فَقُلْتُ : مَا هَذَا ؟ فَقَالَ : إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَوْصَانِي أَنْ أُضَحِّيَ عَنْهُ فَأَنَا أُضَحِّي عَنْهُ.»

تَرْجَمَتًا: میں نے حضرت علی رضی اللہ عنہ کو دو مینڈھے قربانی کرتے ہوئے دیکھا تو میں نے پوچھا کہ یہ دو کیوں؟ انہوں نے کہا کہ مجھے رسول اللہ صلی اللہ علیہ وسلم نے وصیت کی تھی کہ میں آپ کی جانب سے بھی قربانی کروں؛ لہذا میں آپ کی جانب سے قربانی کرتا ہوں۔ (۲)

حدیث مذکور کا درجہ

اس حدیث کے درجے کے بارے میں امام حاکم فرماتے ہیں کہ یہ صحیح ہے اور امام ذہبی نے اس کی تائید کرتے ہوئے اس کی تصحیح کی ہے۔ (۳)

نیز امام ابوبکر بن العربی مالکی نے ”عارضۃ الاحوذی“ شرح ترمذی میں اس کو صحیح کہا ہے۔ (۴)

(۱) عون المعبود: ۴/۲۸۷

(۲) ابو داؤد: ۲۷۹۳، ترمذی: ۱۳۹۵، احمد: ۸۳۳، ابو یعلیٰ: ۳۵۹، مستدرک حاکم: ۷۵۵۶

(۳) مستدرک حاکم مع تلخیص الذہبی: ۳/۲۳۰

(۴) عارضۃ الاحوذی: ۲/۲۹۰

محقق احمد محمد شاکر رحمۃ اللہ علیہ نے مستد احمد کی تعلیقات میں کہا کہ اس کی سند صحیح ہے اور حاکم نے بھی اس کی تصحیح کی ہے اور امام ذہبی نے ان کی موافقت کی ہے اور میرے نزدیک یہی راجح ہے۔ (۱)

**نوٹ:** اس روایت کی مکمل تحقیق کا کسی کو ذوق ہو تو وہ ہمارے فتاویٰ کا انتظار کرے، اس میں ایک فتویٰ اس کی تحقیق میں لکھا ہے اور اس کے راویوں پر بھی مفصل کلام کیا گیا ہے۔  
قربانی سے ایصالِ ثواب کے بارے میں علما کا کلام

ان احادیث سے ایک بات تو یہ معلوم ہوئی کہ مرحومین کی جانب سے قربانی کرنا جائز ہے اور خود رسول اللہ صلی اللہ علیہ وسلم نے اپنی امت کی جانب سے قربانی دی ہے؛ جب آپ نے یہ قربانی کی تھی تو امت میں سے بہت سے لوگ دنیا سے جا چکے تھے، آپ نے ان کی جانب سے قربانی دی؛ نیز بہت سے وہ بھی امتی تھے، جو بعد میں ہوئے اور ہوں گے، آپ نے ان کی جانب سے بھی قربانی دی۔

اہل حدیث کے معروف عالم محدث علامہ عبد الرحمن مبارکپوری رحمۃ اللہ علیہ نے "تحفة الأحوذی شرح توملی" میں اور دوسرے محدث علامہ شمس الحق عظیم آبادی رحمۃ اللہ علیہ نے "عون المعبود شرح ابو داؤد" میں اور تیسرے علامہ عبید اللہ مبارکپوری نے "مرعاة المفاتیح شرح مشکاة المصابیح" میں کتاب "غنیة الألمعی" کے حوالے سے لکھا ہے:

"قَوْلُ بَعْضِ أَهْلِ الْعِلْمِ الَّذِي رَخَّصَ فِي الْأَضْحِيَّةِ عَنْ  
الْأَمْوَاتِ مُطَابِقٌ لِأَدْلِيَّةٍ ، وَقَوْلٌ مَنْ مَنَعَهَا لَيْسَ فِيهِ حُجَّةٌ فَلَا  
يُقْبَلُ كَلَامُهُ إِلَّا بِدَلِيلٍ أَقْوَى مِنْهُ وَلَا ذَلِيلٍ عَلَيْهِ . وَالثَّابِتُ عَنْ  
النَّبِيِّ صَلَّى اللَّهُ عَلَيْهِ وَسَلَّمَ أَنَّهُ كَانَ يُضَعِّجُ عَنْ أُمَّتِهِ مِمَّنْ شَهِدَ لَهُ

(۱) مستد احمد تحقیق احمد شاکر: ۴/۵۳۲

بِالتَّوْحِيدِ ، وَشَهِدَ لَهُ بِالْبَلَاغِ وَعَنْ نَفْسِهِ وَأَهْلِ بَيْتِهِ ، وَلَا يَخْفَى أَنَّ أُمَّتَهُ صَلَّى اللَّهُ عَلَيْهِ وَسَلَّمَ مِمَّنْ شَهِدَ لَهُ بِالتَّوْحِيدِ وَشَهِدَ لَهُ بِالْبَلَاغِ كَانَ كَثِيرًا مِنْهُمْ مَوْجُودًا زَمَنَ النَّبِيِّ صَلَّى اللَّهُ عَلَيْهِ وَسَلَّمَ ، وَكَثِيرًا مِنْهُمْ تَوَفَّوْا فِي عَهْدِهِ صَلَّى اللَّهُ عَلَيْهِ وَسَلَّمَ فَأَلَامُوا وَالْأَحْيَاءُ كُلَّهُمْ مِنْ أُمَّتِهِ صَلَّى اللَّهُ عَلَيْهِ وَسَلَّمَ دَخَلُوا فِي أَصْحَابَةِ النَّبِيِّ صَلَّى اللَّهُ عَلَيْهِ وَسَلَّمَ “

ترجمہ: بعض اہل علم کا قول جنہوں نے مرحومین کی جانب سے قربانی کو جائز کہا ہے دلیلوں کے مطابق ہے اور ان لوگوں کا قول جو اس سے منع کرتے ہیں، اس کی کوئی دلیل نہیں ہے؛ لہذا اس سے بھی مضبوط دلیل کے بغیر ان کی بات قبول نہیں کی جاسکتی اور جو رسول اللہ صَلَّى اللَّهُ عَلَيْهِ وَسَلَّمَ سے ثابت ہے وہ یہ ہے کہ آپ نے اپنی امت کے ان لوگوں کی جانب سے قربانی کی ہے جو اللہ کی وحدانیت اور آپ صَلَّى اللَّهُ عَلَيْهِ وَسَلَّمَ کی رسالت کی گواہی دیتے ہیں اور آپ نے اپنی جانب سے اور اپنے گھر والوں کی جانب سے قربانی کی ہے۔ اور یہ بات کوئی ڈھکی چھپی نہیں کہ آپ کی امت میں سے بہت سے تو آپ کے زمانے میں موجود تھے اور بہت سے ان میں سے وفات پا چکے تھے؛ لہذا زندے اور مردے سب آپ کی امت میں داخل اور آپ کی قربانی میں شامل ہیں۔ (۱)

الغرض یہ بات واضح و ثابت ہوئی کہ زندوں اور مردوں دونوں کی جانب سے قربانی کرنا درست و جائز ہے اور یہ کہ اس کا ثواب ان کو پہنچتا ہے، خود اللہ کے رسول صلی اللہ صَلَّى اللَّهُ عَلَيْهِ وَسَلَّمَ نے اور صحابہ نے ایسا کیا ہے۔

(۱) تحفة الأحوذي: ۵/۷۹، عون المعبود: ۷/۲۸۷، موعاة المفاتیح: ۵/۹۳



## تیسری فصل

### عبادات بدنیہ اور ایصالِ ثواب

رہیں عبادات بدنیہ جیسے دعا و استغفار، نماز و روزہ، ذکر و تلاوت وغیرہ تو ان میں سے بعض کے بارے میں اجماع ہے کہ ان کا ثواب پہنچتا ہے اور بعض میں علمائے کرام کا اختلاف ہے۔

#### دعا و استغفار سے ایصالِ ثواب پر اجماع

عبادات بدنیہ میں سے ایصالِ ثواب کی جس صورت پر تمام اہل سنت کا اجماع ہے، وہ دعا و استغفار کے ذریعے ایصالِ ثواب ہے۔ چنانچہ تمام اہل سنت کہتے ہیں کہ زندہ لوگ اگر مردے کے حق میں دعا کریں یا استغفار کریں تو اس سے مرحوم کو نفع ہوتا ہے۔

شیخ الاسلام علامہ ابن تیمیہ رحمۃ اللہ علیہ صدقہ سے ایصالِ ثواب کا جواز بیان کرنے کے بعد لکھتے ہیں:

” وَكَذَلِكَ يَنْفَعُهُ الْحَجُّ عَنْهُ وَالْأَضْحِيَّةُ عَنْهُ وَالْعَتُقُ عَنْهُ

وَالدُّعَاءُ وَالِاسْتِغْفَارُ لَهُ بِلَا نِزَاعٍ بَيْنَ الْأَئِمَّةِ “

ترجمہ: اسی طرح میت کی جانب سے حج اور قربانی اور غلام کے آزاد کرنے اور اس کے حق میں دعا و استغفار کرنے سے اس کو ہاتھ آتا ہے۔ (۱)

(۱) مجموع الفتاوی: ۳۱۵/۲۲

شیخ الاسلام کے علاوہ متعدد علما نے اس پر اجماع نقل کیا ہے، جن میں سے امام نووی، امام ابن القیم وغیرہ ہیں، ہم نے اوپر ایک جگہ علامہ ابن القیم کی عبارت اس سلسلے میں نقل کر دی ہے۔

دعا و استغفار سے ایصالِ ثواب کے دلائل

اور دعا و استغفار سے مرحومین کو نفع و ثواب پہنچانا متعدد دلائل سے ثابت ہے، یہاں ان میں سے چند اہم دلائل کا ذکر کیا جاتا ہے۔

پہلی دلیل

ایک دلیل یہ ہے کہ قرآن کریم میں ارشاد ہے:

﴿وَالَّذِينَ جَاءُوا مِنَّا مِن بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَّحِيمٌ﴾

(سُورَةُ الرَّحْمٰنِ: ۱۰)

ترجمہ: اور جو لوگ ان کے بعد آئے ان کا بھی حق ہے، وہ دعا کرتے ہوئے کہتے ہیں: اے ہمارے پروردگار! ہماری اور ہم سے پہلے ایمان لانے والے ہمارے بھائیوں کی مغفرت فرما دیجئے اور ہمارے دلوں میں ایمان والوں سے بغض نہ پیدا فرمائیے، بلاشبہ آپ رحم و کرم والے ہیں۔

علامہ ابن القیم الجوزیہ رحمۃ اللہ علیہ کہتے ہیں کہ اس آیت میں اللہ تعالیٰ نے ان لوگوں کی تعریف اس بنا پر کی ہے کہ انہوں نے اپنے سے ماقبل مسلمانوں کے حق میں استغفار کیا؛ لہذا اس سے دلالت ہوئی کہ زندوں کے استغفار سے مرحومین کو نفع ہوتا ہے۔ (۱)

(۱) کتاب الروح بتحقیق بسام علی سلامة العموش: ۳۳۹

## ❁ دوسری دلیل

دوسری دلیل یہ ہے کہ اللہ تعالیٰ نے والدین کے لیے رحمت کی دعا کا حکم دیا ہے:

﴿وَإِخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتُ صَغِيرًا﴾

(سُورَةُ الْاِنْتِزَاعِ: ۲۳)

ترجمہ: اور والدین کے لیے نیاز مندانہ اپنے عاجزی کے بازو جھکا دینا اور یہ دعا کرنا کہ اے پروردگار! ان دونوں پر رحم فرما جس طرح کہ انھوں نے مجھے بچپن میں تربیت کی۔

اس آیت میں والدین کے حق میں دعا کرتے رہنے کا حکم دیا گیا ہے اور یہ کہنے کی کوئی ضرورت نہیں کہ یہ حکم اسی لیے ہے کہ ان کے حق میں دعاء نافع و مفید ہے۔

## ❁ تیسری دلیل

حضرت ابو ہریرہ رضی اللہ عنہ سے روایت ہے کہ حضرت نبی کریم صلی اللہ علیہ وسلم نے فرمایا کہ

«إِنَّ اللَّهَ لَيَرْفَعُ الدَّرَجَةَ لِلْعَبْدِ الصَّالِحِ فِي الْجَنَّةِ قِيْلُ يَا

رَبِّ اَتَى لِي هَلِيْهٖ؟ قِيْلُ: بِاسْتِغْفَارٍ وَتَدِيْكَ لَكَ.»

ترجمہ: بلاشبہ اللہ تعالیٰ نیک بندے کے لیے جنت میں درجات بلند کر دیتے، وہ پوچھے گا کہ یہ درجات مجھے کہاں سے حاصل ہوئے؟ اس سے اللہ تعالیٰ فرمائیں گے کہ تیرے بیٹے کے تیرے حق میں استغفار سے۔ (۱)

یہ حدیث صحیح ہے، علامہ ابن کثیر رحمۃ اللہ علیہ نے اپنی تفسیر میں اس کی سند کو صحیح قرار دیا ہے، علامہ سندھی نے حاشیہ ابن ماجہ میں زوائد سے نقل کیا کہ اس کی سند صحیح اور اس کے

(۱) ابن ماجہ: ۳۶۶۰، أحمد: ۱۰۶۱۸، معجم کبیر طبرانی: ۱۲۹۱، مصنف ابن ابی شیبہ: ۱۲۲۰

راوی ثقہ ہیں، علامہ السناوی نے فیض القدر میں لکھا کہ امام ذہبی رحمۃ اللہ علیہ نے اس کی سند کو قوی کہا ہے اور علامہ بیہقی رحمۃ اللہ علیہ نے کہا کہ ہزار اور طبرانی نے اسے ایسی سند سے روایت کیا ہے، جس کے تمام رجال صحیح بخاری کے رجال ہیں سوائے عاصم بن بہدلہ کے اور وہ حسن الحدیث ہیں۔ (۱)

### چوتھی دلیل

چوتھی دلیل یہ ہے کہ اللہ کے نبی صلی اللہ علیہ وسلم نے اور صحابہ کرام رضی اللہ عنہم نے مرحومین کی نماز جنازہ پڑھی ہے اور یہ بات معلوم و مسلم ہے کہ نماز جنازہ فی الحقیقت دعاء ہی ہے اور اس پر تمام مسلمانوں کا اتفاق ہے کہ یہ نماز جنازہ مرحومین کے حق میں نفع بخش ہے۔

### پانچویں دلیل

پانچویں دلیل یہ ہے کہ اللہ کے نبی صلی اللہ علیہ وسلم میت کو دفن کرنے کے بعد قبر پر کچھ دیر ٹھہرتے اور لوگوں سے کہتے کہ

«اسْتَغْفِرُوا لِأَخِيكُمْ وَسَلُوا لَهُ التَّيْبَتَ فَإِنَّهُ الآنَ يُسْأَلُ»

ترجمہ: اپنے اس بھائی کے لیے استغفار کرو اور اس کے حق میں ثابت

قدمی کا سوال کرو؛ کیوں کہ وہ اس وقت سوال کیا جاتا ہے۔ (۲)

### چھٹی دلیل

چھٹی دلیل یہ ہے کہ جب نجاشی شاہ حبشہ کا انتقال ہوا تو اللہ کے نبی صلی اللہ علیہ وسلم نے حضرات صحابہ سے فرمایا کہ

«اسْتَغْفِرُوا لِأَخِيكُمْ»

(۱) دیکھو: تفسیر ابن کثیر: ۴/۳۳۳، حاشیہ السنہی علی ابن ماجہ: ۳۶۵۰،

فیض القدير: ۳/۳۲۹

(۲) أبو داود: ۵/۳۲۳۳، شرح السنہ: ۵/۳۱۸

ترجمہ: اپنے بھائی کے حق میں استغفار کرو۔ (۱)  
مرحومین کے لیے اللہ کے نبی ﷺ کا دعا کرنا اور اس کی تعلیم دینا بے شمار احادیث سے ثابت ہے۔

علامہ ابن القیم رحمۃ اللہ علیہ نے لکھا ہے کہ

”ودعاء النبی ﷺ للأموات فعلاً وتعلیماً، ودعاء الصحابة والتابعین و المسلمین عسراً بعد عصرٍ اکثر من أن یذکر و أشهر من أن ینکر.“

ترجمہ: اور نبی کریم ﷺ صلی اللہ علیہ وسلم کا اموات کے حق میں دعا کرنا عملاً بھی اور تعلیماً بھی اور اسی طرح حضرات صحابہ اور تابعین اور اہل اسلام کا یکے بعد دیگرے ہر دور میں اموات کے لیے دعا کرنا اس کے ذکر کئے جانے سے زیادہ کثرت سے منقول اور انکار کئے جانے سے زیادہ مشہور ہے۔ (۲)

یہ سارے دلائل اس بات کے لیے کافی ہیں کہ دعا و استغفار مرحومین کے لیے جائز ہے اور مفید بھی ہے۔

دعا سے ایصالِ ثواب کے بارے میں ایک حدیث کی تحقیق اوپر کی تفصیل اور دلائل سے یہ بات واضح ہوگئی کہ دعا اور استغفار سے ایصالِ ثواب کا مسئلہ ایک اجماعی مسئلہ ہے جس پر اجماع کے علاوہ بھی متعدد قرآنی و حدیثی دلائل موجود ہیں۔

(۱) بخاری: ۱۳۲۷، مسلم: ۲۲۴۸، نسائی: ۱۸۷۹، صحیح ابن حبان: ۳۱۰۱، مسند ابو

یعلیٰ: ۵۹۶۸، سنن بیہقی: ۷۱۸۲

(۲) کتاب الروح بتحقیق بسام علی سلامة العموش: ۳۳۲

البتہ یہاں اہل علم کے افادے کی خاطر ایک حدیث پر۔ جس کا تعلق بھی دعا کے ذریعے ایصالِ ثواب کرنے سے ہے۔ علمی کلام مناسب معلوم ہوا، لہذا یہاں اس کو پیش کیا جاتا ہے، وہ یہ کہ ایک حدیث حضرت عبد اللہ بن عباس رضی اللہ عنہما نے نبی کریم صلی اللہ علیہ وسلم سے روایت کی ہے کہ آپ نے فرمایا کہ

«مَا الْمَيِّتُ فِي الْقَبْرِ إِلَّا كَالْغَرِيقِ الْمُتَغَوِّثِ، يَنْتَظِرُ دَعْوَةَ تَلْحَقُهُ مِنْ أَبِي أَوْ أُمِّ أَوْ أَخٍ أَوْ صَلِيقٍ، فَإِذَا لَحِقَتْهُ تَكَانَتْ أَحَبَّ إِلَيْهِ مِنَ الدُّنْيَا وَمَا فِيهَا، وَإِنَّ اللَّهَ عَزَّ وَجَلَّ لَيَدْخُلُ عَلَى أَهْلِ الْقُبُورِ مِنْ دُعَاءِ أَهْلِ الْأَرْضِ أَمْثَالَ الْجِبَالِ، وَإِنَّ هَلِيئَةَ الْأَحْيَاءِ إِلَى الْأَمْوَاتِ اسْتِغْفَارٌ لَهُمْ.»

**ترجمہ:** میت تو قبر میں بس ایسی ہوتی ہے جیسے کوئی غرق ہونے والا فریادی ہوتا ہے، جو اپنے ماں، باپ، بھائی یا دوست کی جانب سے ملنے والی دعا کے انتظار میں ہوتی ہے، جب اسے ان کی جانب سے دعا پہنچتی ہے تو وہ اس کے نزدیک دنیا و مافیہا سے زیادہ محبوب ہوتی ہے اور بلاشبہ اللہ تعالیٰ زمین والوں کی دعا سے قبر والوں پر پہاڑوں برابر رحمتیں نازل کرتے ہیں اور بے شک زندوں کا تحفہ مردوں کے لیے ان کے حق میں استغفار ہے۔ (۱)

یہ حدیث عند تحقیق صحیح نہیں ہے؛ بل کہ منکر ہے؛ کیوں کہ اس کے ایک طریق میں فضل بن محمد بن عبد الحارث الانطاکی ہے اور مسند الفردوس کی سند میں حسن بن علی بن عبد الواحد ہے اور یہ دونوں راوی ناقابل اعتبار ہیں، جیسا کہ آگے عرض کروں گا۔

اس کے علاوہ اس حدیث پر مزید دو اشکال ہیں: ایک تو یہ کہ یہ روایت ابن المبارک کے غرائب میں سے ہے، کوئی اور ان کے ساتھ اس کو روایت نہیں کرتا۔ چنانچہ امام بیہقی

(۱) شعب الإيمان: ۵۲۷، مسند الفردوس: ۶۳۳، مشکاة المصابیح: ۲۴۷۸،

نے امام ابوعلیٰ الحافظ سے نقل کرتے ہوئے کہا کہ ابن المبارک کی حدیث سے یہ غریب ہے۔ دوسرے یہ کہ اس کے راویوں میں سے ایک راوی محمد بن جابر بن ابی عیاش المصیصی کے بارے میں امام ذہبی نے کہا کہ ”لا اعرفه“ کہ میں اس کو جانتا نہیں کہ کون ہے۔ لہذا یہ مجہول راوی ہے، اس لیے اس کی حدیث ناقابل اعتبار ہے، چنانچہ امام ذہبی نے اس کو منکر قرار دیا ہے۔ اور ان تمام باتوں میں ابن حجر نے ”لسان المیزان“ میں ان کی موافقت کی ہے۔ (۱)

راقم الحروف عرض پرداز ہے کہ جہاں تک ان دو اشکالات کا سوال ہے، ان کا جواب اگرچہ کہ ممکن ہے؛ مگر اس کے مذکورہ دور راویوں کا حال اس قدر برا ہے کہ ان کی وجہ سے اس کو منکر ہی قرار دینا پڑتا ہے۔

مثلاً پہلی بات کا جواب یہ دیا جاسکتا ہے کہ خود امام بیہقی نے حافظ ابوعلیٰ کے مذکورہ قول کے بعد امام احمد سے نقل کیا کہ اس روایت کو محمد بن جابر سے روایت کرنے میں ابن المبارک کی محمد بن خزیمہ نے متابعت کی ہے، لہذا اس کی روایت میں محمد بن جابر مفرد ہے۔ اس کا حاصل یہ ہے کہ اس حدیث کی روایت میں امام ابن المبارک کو مفرد قرار دینا صحیح نہیں؛ بل کہ یہ مفرد محمد بن جابر کا ہے۔

لیکن احقر کہتا ہے کہ محمد بن جابر بن ابی عیاش بھی اس میں مفرد نہیں ہے، کیوں کہ مسند الفردوس میں اس کی متابعت ابوہام الولید بن شجاع نے کی ہے۔ (۲) لہذا اس حدیث کی روایت میں نہ ابن المبارک مفرد ہیں، نہ محمد بن جابر المصیصی؛ بل کہ دونوں کی متابعت موجود ہے۔

**نوٹ:** حاشیہ مسند الفردوس میں علامہ ابن لال کی ”زہو الفردوس“ کے حوالے سے اس حدیث کی جو سند ذکر کی گئی ہے اس میں یہاں ”ابوتمام الولید بن شجاع“

(۱) دیکھو: میزان الاعتدال: ۶/۸۶، لسان المیزان: ۷/۲۳

(۲) دیکھو: حاشیہ مسند الفردوس: ۳/۱۰۳

واقع ہوا ہے، مگر تلاش بسیار کے باوجود الولید بن شجاع نامی کوئی راوی جس کی کنیت ابو تمام ہو، کتب اسماء الرجال میں احقر کو نہیں ملا۔ احقر کا خیال ہے کہ غالباً یہ ”ابوہمام الولید بن شجاع“ ہے اور کسی کے وہم کے نتیجے میں ”ابو تمام الولید بن شجاع“ ہو گیا ہے؛ کیوں کہ الولید بن شجاع نامی اسی طبقے کے ایک راوی کی کنیت ابوہمام ہے اور یہ جمہور ائمہ محدثین کے نزدیک ثقہ و لائق اعتماد ہیں، ان سے روایت کرنے والے حضرات میں امام مسلم، امام ابو داؤد، امام ترمذی اور امام ابن ماجہ وغیرہ اکابرین بھی ہیں۔ اور امام احمد، امام عقیلی، ابن معین وغیرہ ائمہ حدیث نے ان کو ثقہ قرار دیا ہے، ہاں بعض نے ان کو ضعیف بھی کہا ہے۔ (۱)

دوسری بات کہ اس کا راوی محمد بن جابر المصیصی مجہول ہے، تو اس کا جواب یہ ممکن ہے کہ مذکورہ راوی اگرچہ کہ مجہول ہو؛ مگر جب اس کی متابعت ابو تمام الولید نے کی ہے، جیسا کہ اوپر عرض کیا گیا اور یہ راوی جمہور کی رائے کے مطابق ثقہ ہے اور متابعت کی وجہ سے روایت کو قوت ملنا معروف ہے، پھر اس حدیث کا یہ مضمون دیگر احادیث سے مؤید بھی ہے، جیسا کہ ایک حدیث اوپر بھی گزری، کہ اس میں بھی استغفار و دعا سے میت کے درجات کی بلندی کا ذکر ہے، لہذا یہ حدیث اوپر کی حدیث کی شاہد کہی جاسکتی ہے اور شواہدات سے بھی حدیث ضعیف سے نکل جاتی اور قوت پالیتی ہے۔

یہ تو ان اشکالات کا جواب تھا؛ مگر اس کی سند میں بحث یہ ہے کہ مسند الفردوس کی سند میں ایک راوی حسن بن علی بن عبد الواحد آیا ہے اور شعب الایمان کی سند میں فضل بن محمد بن عبد الحارث الانطاکی واقع ہے اور ان دونوں پر بھی کلام کیا گیا ہے۔

چنانچہ حسن بن علی کے بارے میں علامہ ذہبی رحمہ اللہ لکھتے ہیں:

”الحسن بن علی بن عبد الواحد عن هشام بن عمار بخیر

باطل: رواہ عنہ مکی بن بندار۔ (حسن بن علی بن عبد الواحد نے ہشام

(۱) دیکھو تہذیب الکمال: ۲۱/۲۵-۲۲



بن عمار سے باطل حدیث روایت کی ہے اور اس سے مکی بن بندار نے روایت کیا ہے۔“ (۱)

علامہ ابن حجر عسقلانی رحمۃ اللہ علیہ نے بھی یہی بات لکھی ہے اور نیز کہا:

”قال ابن ناصر: اتهم وروی حديثاً في الورد، لا أصل له“ (۲)

اور علامہ علی بن حجر عسقلانی رحمۃ اللہ علیہ لکھتے ہیں:

”الحسن بن علي بن عبد الواحد المقلسي، عن هشام بن

عمار، وعنه مكي بن بندار، ذكر له ابن الجوزي حديثاً في

فضل الورد، ثم قال: نتهم به المقلسي فإنه شيء ما رواه

مالك ولا الزهري ولا أنس، انتهى. وقال الحافظ اللهيبي:

عن هشام بن عمار بخبر باطل“ (۳)

معلوم ہوا کہ یہ راوی حسن بن علی بن عبد الواحد محدثین کی نظر میں ضعیف: بل کہ متہم

ہے اور ظاہر ہے کہ اس قسم کے راوی کی حدیث منکر ہوا کرتی ہے۔

اور دوسری سند کے راوی فضل بن محمد بن عبد اللہ بن الحارث الباہلی الانطاکی جو

شعب الایمان کی روایت میں ہے، اس کے بارے میں ابن عدی نے لکھا ہے:

”یہ احادیث میں کمی و زیادتی کرتا ہے اور متون احادیث کا سرقہ کرتا ہے،

پھر اس کی چند منکر قسم کی احادیث کا ذکر کرنے کے بعد میں کہا کہ اس کی

احادیث کی ثقافت متابعت نہیں کرتے۔“ (۴)

اور حافظ ابن حجر نے حمزہ بن یوسف کے حوالے سے لکھا ہے:

(۱) میزان الاعتدال: ۱/۵۰۵، المغنی فی الضعفاء: ۱/۱۶۳

(۲) لسان المیزان: ۳/۸۵

(۳) الکشف الحیث: ۱/۹۳

(۴) الکامل لابن عدی: ۶/۱۸-۱۷

”انہوں نے کہا کہ میں نے ابن عدی اور دارقطنی وغیرہ سے سنا ہے کہ

یہ کذاب ہے۔“ (۱)

لہذا یہ راوی بھی کذاب اور جھوٹا ہے اور اس کی حدیث بھی ظاہر ہے کہ موضوع ہوگی، لہذا یہ دونوں سندیں ناقابل اعتبار ہیں۔

عباداتِ بدنیہ کی دوسری صورتوں سے ایصالِ ثواب

اس کے بعد آئیے عباداتِ بدنیہ کی دوسری صورتوں کی طرف: جیسے نماز و روزہ اور ذکر و تلاوت سے ”ایصالِ ثواب“ پر نظر کریں گے، جن میں علما کے مابین اختلاف پایا جاتا ہے۔ مگر یہاں ایک بات یہ سمجھ لیجئے کہ فقہانہ نے عموماً ایصالِ ثواب کے مسئلے کو نیابت فی العبادات کے مسئلے کے تحت درج کیا ہے، اس سے اگرچہ یہ سمجھنا صحیح نہیں کہ ایصالِ ثواب اور نیابت فی العبادات دونوں ایک ہی مسئلے کے دو عنوان ہیں، بات فی الواقع ایسی نہیں ہے، جیسا کہ ہم اس کو واضح کریں گے؛ لیکن چونکہ فقہانہ نے اسے نیابت والے مسئلے کے تحت ذکر کیا ہے اس لیے ہم نیابت فی العبادات کے مسئلے کی وضاحت بھی یہاں کر دینا مناسب سمجھتے ہیں۔

مسئلہ نیابت فی العبادات کی وضاحت

نیابت فی العبادات کے مسئلہ کا حاصل یہ ہے کہ ایک شخص پر کوئی عبادت فرض و واجب تھی، خواہ وہ اللہ کی جانب سے واجب ہوئی ہو یا خود بندے نے نذر و تمت مان کر اپنے ذمے واجب کر لی ہو اور کوئی دوسرا شخص اس کی جانب سے نیابت کرتے ہوئے اس فرض و واجب کو ادا کرے، تو اس شخص کا وہ فرض و واجب اس کے ذمے سے ساقط ہو جائے گا یا نہیں؟

(۱) لسان المیزان: ۶/۳۵۱

یہ بات پہلے گزر چکی ہے کہ عبادات چار قسم کی ہیں، ان میں سے عباداتِ قلبیہ کے بارے میں گزر گیا کہ ان میں ایصالِ ثواب نہیں چلتا، ان کے علاوہ تین قسم کی عبادات ہیں:

✽ ایک مالی عبادت، جیسے صدقہ و زکاۃ و خیرات، کفارے میں کھانا کھلانا یا کپڑا دینا وغیرہ، اور اسی میں کسی نیک کام کے لیے زمین وقف کرنا، مدرسہ یا مسجد کی تعمیر، کنواں کھدوانا، شفاء خانہ بنانا بھی داخل ہے۔

✽ دوسرے بدنی عبادت، جیسے نماز، روزہ، اعتکاف، تلاوت و ذکر و وظائف۔

✽ تیسرے وہ عبادت جو مالی و بدنی دونوں کی جامع ہو، جیسے حج۔

ان میں سے جہاں تک مالی عبادت کا تعلق ہے، اس میں سب حضرات اہل سنت کا اتفاق ہے کہ ان میں نیابت جاری ہوتی ہے، کہ اگر ایک شخص نے دوسرے کی نیابت کرتے ہوئے اس کی زکاۃ دے دی یا اس کا کوئی اور صدقہ دے دیا، یا قربانی کر دی، تو یہ جائز و درست ہے اور اس کی جانب سے ادا ہو جائے گا۔ اسی طرح جو عبادت ان دونوں سے مرکب ہو جیسے حج یا عمرہ تو اس میں جمہور علما کے نزدیک عذر دائمی کے وقت نیابت جائز ہے، جس کی تفصیل آگے آئے گی۔

لیکن خالص بدنی عبادت میں نیابت ہو سکتی ہے یا نہیں؟ اس میں ائمہ کرام میں اختلاف ہے: امام ابو حنیفہ رحمۃ اللہ علیہ، امام مالک رحمۃ اللہ علیہ اور امام شافعی رحمۃ اللہ علیہ کہتے ہیں کہ ان میں نیابت جاری نہیں ہوتی؛ جب کہ امام احمد رحمۃ اللہ علیہ کے نزدیک ان میں بھی نیابت جاری ہوتی ہے۔

مسئلہ نیابت اور مسالک ائمہ

یہاں مناسب ہے کہ اس سلسلے میں مذاہب ائمہ بیان کر دیے جائیں۔ علامہ ابن الشاطب مالکی امام قرانی کی ”الفروق“ پر اپنے حاشیے میں فرماتے ہیں کہ

”وَذَلِكَ أَنَّ الْأَعْمَالَ الْقَلْبِيَّةَ كَالْإِيمَانِ بِاللَّهِ تَعَالَى لَا

خِلَافٍ فِي عَدَمِ صِحَّةِ النِّيَابَةِ فِيهَا إِلَّا مَا كَانَ مِنَ النِّيَّةِ كَمَا خِجَاجِ الصَّبِيِّ وَسَائِرِ نِيَّاتِ الْأَعْمَالِ الَّتِي تَصِحُّ النِّيَابَةُ فِيهَا عَلَى حَسَبِ الْخِلَافِ فِي ذَلِكَ أَيْضًا ، وَغَيْرِ الْقَلْبِيَّةِ إِنْ كَانَتْ مَالِيَّةً مَحْضَةً كَرَدِّ الْعَوَارِي وَالْوَدَائِعِ وَالْعُصُوبَاتِ وَقَضَاءِ الدُّيُونِ وَتَفْرِيقِ الزُّكُوتِ وَالْكَفَّارَاتِ وَلُحُومِ الْهَدَايَا وَالضُّحَايَا وَذَبْحِ النُّسُكِ ، فَلَا خِلَافَ فِي صِحَّةِ النِّيَابَةِ فِيهَا ، وَإِنْ كَانَتْ غَيْرَ مَالِيَّةٍ مَحْضَةٍ فَبَعْضُهُمْ حَكِيَ الْإِجْمَاعَ فِي عَدَمِ صِحَّتِهَا فِي الصَّلَاةِ ، وَالْخِلَافَ فِيمَا عَدَاهَا ، وَبَعْضُهُمْ حَكِيَ الْخِلَافَ فِي الصَّلَاةِ أَيْضًا “

ترجمہ: اس کا حاصل یہ ہے کہ قلبی اعمال جیسے اللہ پر ایمان، اس میں نیابت صحیح نہ ہونے میں کسی کا اختلاف نہیں اور ان کے علاوہ دوسرے اعمال اگر مالی عبادات ہیں جیسے عاریت، امانت اور غصب کردہ چیزوں کا لوٹانا، قرض کا ادا کرنا، زکاۃ، کفارات، ہدی و قربانی کے گوشت کا تقسیم کرنا، اور قربانی کا جانور ذبح کرنا تو ان میں نیابت کے صحیح ہونے میں کوئی اختلاف نہیں ہے اور اگر عبادات محض غیر مالی (یعنی بدنی) ہوں تو بعض علما نے نماز کے بارے میں نیابت صحیح نہ ہونے پر اجماع اور دیگر عبادات کے بارے میں اختلاف نقل کیا ہے۔ اور بعض نے نماز کے بارے میں بھی اختلاف نقل کیا ہے۔ (۱)

احناف کا مسلک یہ ہے کہ عبادات مالیہ میں نیابت ہر صورت میں جائز و درست ہے، خواہ جس کی جانب سے مالی عبادت انجام دی جا رہی ہے اسے کوئی عذر ہو یا نہ ہو اور

(۱) ابن الشاط علی انوار البروق: ۳/۳۶۲

عباداتِ بدنیہ میں کسی صورت میں بھی نیابت جائز نہیں اور مال و بدن دونوں سے انجام دی جانے والی عبادت جیسے حج و عمرہ، اس میں عذرِ دائمی کے وقت نیابت جائز ہے اور اگر عذر ہی نہ ہو یا عذرِ دائمی نہ ہو تو نیابت جائز نہیں۔ (۱)

امام شافعی رحمۃ اللہ علیہ کا مسلک اس سلسلے میں کیا ہے؟ امام بدر الدین زرکشی رحمۃ اللہ علیہ ”البحر المحیط فی أصول الفقہ“ میں آپ کا مسلک بیان کرتے ہوئے خود امام شافعی رحمۃ اللہ علیہ کی ایک عبارت ان کی کتاب ”الام“ سے نقل فرمائی ہے:

”وَلَوْ أَنَّ رَجُلًا صَامَ عَنْ رَجُلٍ بِأَمْرِهِ لَمْ يُجْزِهِ الصَّوْمُ عَنْهُ، وَ ذَلِكَ أَنَّهُ لَا يَعْمَلُ أَحَدٌ عَنْ أَحَدٍ عَمَلَ الْأَبْدَانِ؛ لِأَنَّ الْأَبْدَانَ تَعَبَّدَتْ بِعَمَلٍ، فَلَا يُجْزِي عَنْهَا أَنْ يَعْمَلَ عَنْهَا غَيْرُهَا لَيْسَ الْحَجُّ وَالْعُمْرَةُ بِالْخَبَرِ الَّذِي جَاءَ عَنِ النَّبِيِّ صَلَّى اللَّهُ عَلَيْهِ وَسَلَّمَ وَبِأَنَّ فِيهِمَا نَفَقَةً وَأَنَّ اللَّهَ قَرَضَهُمَا عَلَى مَنْ وَجَدَ إِلَيْهِمَا السَّبِيلَ، وَالسَّبِيلُ بِالْمَالِ.“

ترجمہ: اگر ایک شخص دوسرے کی جانب سے اس کے حکم پر روزہ رکھے تو یہ روزہ اس کی جانب سے کافی نہ ہوگا اور یہ اس وجہ سے کہ کوئی آدمی دوسرے کی جانب سے بدنی عمل انجام نہیں دے سکتا؛ کیوں کہ جسم و بدن کسی عمل کے ہی ذریعے عبادت کرتے ہیں، لہذا ان میں یہ کافی نہیں کہ کوئی اور ان کو انجام دے دے، سوائے حج و عمرے کے، اس حدیث کی بنا پر جو نبی صلی اللہ علیہ وسلم سے نقل کی گئی ہے اور اس وجہ سے کہ ان (حج و عمرے) میں خرچہ ہوتا ہے اور اللہ تعالیٰ نے یہ دونوں ان کے حق میں

(۱) البحر الرائق: ۳/۱۱۰، بدائع الصنائع: ۲/۲۱۲، الدر المختار: ۲/۵۹۵

مشروع کئے ہیں جو ان کو ادا کرنے کی سبیل پائے اور سبیل تو مال ہے۔ (۱)  
 امام مالک رحمۃ اللہ علیہ کے یہاں بھی نماز و روزہ وغیرہ عبادات بدنیہ میں نیابت جائز  
 و درست نہیں، جس کی تصریح متعدد مالکیہ حضرات نے کی ہے۔ (۲)  
 اس سے معلوم ہوا کہ تین ائمہ کرام امام ابوحنیفہ، امام مالک اور امام شافعی رحمہم اللہ  
 کے نزدیک عبادات بدنیہ میں نیابت نہیں ہو سکتی کہ کسی کی نماز یا روزہ وغیرہ عبادات میں  
 کوئی دوسرا شخص اس کا نائب بن کر یہ امور ادا کرے۔  
 ہاں حنبلیہ کے یہاں اس مسئلے میں روایات مختلف معلوم ہوتی ہیں، بعض حنبلیہ کے  
 نزدیک اس میں توسع ہے کہ مطلقاً بدنی عبادات میں بھی ایک شخص دوسرے کی جانب سے  
 ان میں نائب ہو سکتا ہے اور بعض حضرات کی رائے یہ ہے کہ جو نذر کی نماز و روزہ ہو اس  
 میں نیابت جائز ہے اور فرض نماز و روزہ میں اس کی گنجائش نہیں؛ لیکن متعدد حنبلیہ نے نقل  
 یہ کیا ہے کہ نماز و روزہ وغیرہ عبادات بدنیہ میں مطلقاً نیابت جائز ہے۔

معروف حنبلی فقیہ امام ابن قدامہ رحمۃ اللہ علیہ نے ”الشرح الکبیر“ میں دعا  
 استغفار، روزہ و حج کے سلسلے میں وارد احادیث ذکر کرنے کے بعد لکھا ہے کہ:

”وفیہا دلالة علی انتفاع المیت بسائر القرب ؛ لأن  
 الصوم والحج والدعاء والاستغفار کلہا عبادات بدنیة ، وقد  
 أوصل اللہ نفعها إلی المیت ، فکذلک ما سواہا مع ما ذکرنا  
 من الحدیث فی ثواب من قرأ (ینس) وتخفیف اللہ عزوجل  
 عن أهل المقابر بقراءتہ ؛ و لأنه عمل بر و طاعة

(۱) البحر المحیط: ۱/۳۳۸

(۲) اللسوقی علی الشرح الکبیر: ۱۸/۲، الذخیرة للقراہی: ۱۹۳/۳، بلغة السالک  
 اقرب الممالک: ۱۰/۲

فواصل نفعہ و ثوابہ كالصدقة و الصيام و الحج الواجب۔“  
 تَرْجِيحًا: ان احادیث میں اس بات پر دلالت ہے کہ تمام عبادات سے میت منتفع ہوتی ہے؛ کیوں کہ روزہ، حج، دعاء، استغفار یہ سب بدنی عبادات ہیں اور ان کا نفع اللہ میت کو پہنچاتا ہے، اسی طرح ان کے علاوہ دیگر عبادات کا ثواب بھی پہنچتا ہے۔ اس کے ساتھ وہ احادیث بھی ہیں، جو ہم نے سورہ یس پڑھنے کے ثواب اور اس کے پڑھنے سے قبر والوں کے عذاب میں اللہ تعالیٰ کے تخفیف کرنے کے بارے میں ذکر کیا ہے، نیز اس لیے بھی یہ درست ہے کہ یہ سب نیک اعمال اور طاعات ہیں، لہذا ان کا ثواب نفع پہنچے گا جیسے کہ صدقے اور روزے اور حج واجب کا پہنچتا ہے۔ (۱)  
 امام مرداوی حنفی نے ”الانصاف“ میں اس سلسلے میں کئی اقوال نقل کیے ہیں، ان میں سے ایک یہ ہے:

”و قال أبو الخطاب في الانتصار في جواب من قال:  
 العبادة لا تدخلها النيابة ، فقال: لا نسلم ؛ بل النيابة تدخل  
 الصلاة والصيام إذا رجبت وعجز عنها بعد الموت. و قال  
 أيضاً فيه : فأما سائر العبادات فلنا رواية أن الوارث يتوب عنه  
 في جميعها في الصوم والصلاة . انتهى . و مال الناظم إلى  
 جواز صوم رمضان عنه بعد موته. فقال: لو قيل به أبعد .  
 وقال في الفائق: ولو أخره لا لعذر ، فتوفي قبل رمضان آخر  
 أطعم عنه لكل يوم مسكين . والمختار الصيام عنه ، انتهى . و  
 قال ابن عبدوس في تذاكرته : و يصح قضاء نذر ،

(۱) الشرح الكبير لابن قدامة: ۲/۳۲۵

قلت: وفرض عن میت مطلقاً کاعتکاف“ .

ترجمہ: ابو الخطاب نے ان لوگوں کے جواب میں جو کہتے ہیں کہ عبادات میں نیابت نہیں چلتی یہ کہا کہ ہم یہ تسلیم نہیں کرتے؛ بل کہ نیابت نماز و روزہ میں بعد موت چلتی ہے، جب کہ یہ کسی پر واجب ہو جائے اور وہ ان کو ادا کرنے سے عاجز ہو گیا ہو، نیز یہ بھی کہا کہ رہی دوسری عبادات تو ہماری دلیل وہ روایت ہے جس میں ہے کہ وارث تمام عبادات نماز و روزہ سب میں میت کا نائب ہے۔ ناظم کتاب بھی اسی جانب مائل ہیں کہ رمضان کے روزے بعد موت میت کی جانب سے ادا کر سکتے ہیں، انہوں نے کہا کہ اگر یہ قول اختیار کیا جائے، تو کوئی بعید نہیں اور فائق میں لکھا کہ اگر روزہ کو بلا کسی عذر کے موخر کر دیا اور دوسرا رمضان آنے سے قبل انتقال کر گیا تو اس کی جانب سے ہر روزے کے بدلے ایک مسکین کو کھانا کھلایا جائے اور مختار قول یہ ہے کہ اس کی جانب سے روزے رکھے جائیں۔ اور ابن عبدوس نے اپنے تذکرہ میں لکھا ہے کہ ”نذر کی قضاء میت کی جانب سے صحیح ہے“ میں کہتا ہوں کہ ”میت کی جانب سے فرض نماز کی قضاء بھی مطلقاً درست ہے جیسے کہ اعتکاف درست ہے۔“ (۱)

الغرض عباداتِ بدنیه میں نیابت کے بارے میں تین ائمہ تو عدم جواز کے قائل ہیں، جب کہ امام احمد رحمۃ اللہ علیہ کے مسلک میں اس کی گنجائش ہے۔

عباداتِ بدنیه میں نیابت درست کیوں نہیں؟

اس کے بعد یہ بھی ملاحظہ کیجئے کہ جو حضرات نیابت کے سلسلے میں عباداتِ بدنیه و عباداتِ مالیه میں فرق کرتے ہیں، انہوں نے اس کی وجہ پر بھی خوب روشنی ڈالی ہے۔

(۱) الإلتصاف: ۳/ ۲۳۷



معروف مالکی فقیہ امام قرانی رحمۃ اللہ علیہ نے ”الفروق“ میں اس سلسلے میں جو کہا ہے اس کا حاصل یہ ہے:

”افعال دو قسم کے ہیں: ایک وہ جن کی انجام دہی کسی مصلحت کی بنا پر ہو، اس سے قطع نظر کہ کون اس کو انجام دے رہا ہے، جیسے امانتوں کا لوٹانا، قرضوں کی ادائیگی، غصب کردہ چیزوں کو واپس کرنا، زکاۃ و کفارات اور قربانیوں کے گوشت کا تقسیم کرنا اور قربانی ذبح کرنا وغیرہ، اس قسم کے کاموں میں نیابت بالاتفاق صحیح ہے؛ کیوں کہ یہاں مقصود ان چیزوں سے لوگوں کو نفع پہنچانا ہے اور یہ بات نائب کے ذریعے بھی حاصل ہو جاتی ہے۔ دوسری قسم وہ افعال جو فی نفسہ نہیں؛ بل کہ اس کے کرنے والے کے لحاظ سے مصلحت پر مشتمل ہیں۔ جیسے نماز کہ اس کی مصلحت خشوع و خضوع اور اللہ تعالیٰ کی جلالت و بزرگی کا اظہار ہے۔ اور یہ چیز اس کے بجالانے والے ہی کو حاصل ہوتی ہے۔ اگر کوئی اور اس کو کرے گا تو شریعت کا مقصود ہی فوت ہو جائے گا جس کا شرع نے مطالبہ کیا ہے۔“ (۱)

اسی کو امام سرہسی رحمۃ اللہ علیہ نے ”المبسوط“ میں اس طرح بیان کیا ہے کہ

”وَالْحَاصِلُ أَنَّ الْعِبَادَاتِ الْمَالِيَّةَ الْمَقْصُودُ مِنْهَا صَرْفُ الْمَالِ إِلَى سَدِّ خَلَّةِ الْمُحْتَاجِ وَذَلِكَ يَحْصُلُ نِيَابَةً فَيَجُوزُ الْإِنَابَةُ فِيهَا فِي حَالَةِ الْإِخْتِيَارِ وَالضَّرُورَةِ ، وَالْعِبَادَاتِ الْبَنِيَّةِ الْمَخْصُصَةُ الْمَقْصُودُ مِنْهَا إِمَّا التَّعْظِيمُ بِالْجَوَارِحِ كَالصَّلَاةِ ، وَإِمَّا بُعَابُ النَّفْسِ الْأَمَارَةِ بِالسُّوءِ ائْتِنَاءَ مَرْضَاتِ اللَّهِ تَعَالَى ، وَذَلِكَ لَا يَحْصُلُ بِالنَّائِبِ أَصْلًا وَلَا تُجْزَى النِّيَابَةُ فِي أَدَائِهَا.

(۱) الفرق: ۳/۳۶۱، الذخيرة: ۳/۱۹۳

(حاصل یہ ہے کہ عباداتِ مالیہ سے مقصود مال کا محتاج کی ضرورت کو پورا کرنے کے لیے صرف کرنا ہے اور یہ بات نیابت کی صورت میں بھی حاصل ہو جاتی ہے؛ لہذا ان میں قدرت اور عذر دونوں صورتوں میں نیابت جائز ہے۔ اور عباداتِ بدنیہ سے مقصود اللہ کی مرضیات کی جستجو میں یا تو اعضاء سے اللہ کی تعظیم ہے یا نفسِ امارہ بالسوء کو مجاہدے میں ڈالنا ہے۔ اور یہ بات نایب سے بالکل حاصل نہیں ہو سکتی، اور ان کی ادائیگی میں نیابت چل نہیں سکتی۔) (۱)

یہی بات علامہ ابن نجیم مصری نے ”البحر الرائق“ میں اور علامہ شامی نے ”رد المحتار“ میں بیان کی ہے۔ (۲)

رہا حج جو دونوں عبادات کا جامع ہے تو اس میں ہمارے علما کہتے ہیں کہ اس میں اگرچہ دونوں صورتیں ہیں؛ مگر غالب اتفاق کی صورت ہے؛ اس لیے اس کو غالب سمجھ کر حج میں بھی نیابت کی اجازت دی گئی ہے؛ مگر چونکہ اس میں دوسری صورت عبادتِ بدنی کی بھی ہے اس لیے اس میں نیابت کا جواز صرف عجز و عذر کی صورت میں ہے۔ (۳)

یہاں تک نیابت فی العبادات کے مسئلے کی تفصیل و تحقیق پیش کی گئی، جس سے یہ اندازہ کیا جاسکتا ہے کہ نیابت کے مسئلے کی اصل کسی کی جانب سے ان کی عبادت کو انجام دینا ہے۔

### نیابت فی العبادات اور ایصالِ ثواب کا فرق

اب سوال یہ ہے کہ نیابت فی العبادات کے مسئلے میں اور ایصالِ ثواب کے مسئلے میں

(۱) البسوط: ۱۵۲/۳

(۲) البحر الرائق: ۱۰۵/۳، شامی: ۱/۳۵۵

(۳) البسوط: ۱۵۲/۳، البحر الرائق: ۱۰۷/۳

کیا کوئی فرق ہے یا دونوں ایک ہیں؟ جواب یہ ہے کہ یہ دونوں الگ الگ مسائل ہیں، ایک ہی مسئلے کے دو عنوان نہیں ہیں۔

تفصیل اس کی یہ ہے کہ حضرات فقہائے کرام نے اگرچہ کہ ایصالِ ثواب کے مسئلے کو نیابت فی العبادات کے ضمن میں ذکر کیا ہے؛ مگر ایصالِ ثواب اور چیز ہے اور نیابت فی العبادات اور چیز! وجہ یہ ہے کہ نیابت فی العبادات سے مقصود یہ ہے کہ ایک شخص دوسرے کی کوئی ذمہ داری ادا کرے، جیسے کسی پر حج فرض تھا، اس کی جانب سے اس کا حج ادا کرے، یا اس کی کوئی نذر تھی، اس کو اس کی جانب سے ادا کرے، یا اس کی جانب سے نفل حج کرے؛ مگر ایصالِ ثواب کا مطلب یہ ہوتا ہے کہ ایک شخص ایک عبادت اپنی ہی جانب سے کرتا ہے اور اس کا ثواب کسی اور زندہ یا مردہ کو پہنچاتا ہے، اس میں کسی کی ذمہ داری ادا نہیں کی جاتی، نہ واجبی نہ نفلی؛ بل کہ جو کچھ کیا جاتا ہے وہ اپنی جانب سے کیا جاتا ہے اور اس عمل و عبادت کا ثواب کسی کو پہنچا دیا جاتا ہے؛ لہذا یہ غلط فہمی نہ ہوتی چاہیے کہ یہ دونوں چیزیں ایک ہی ہیں؛ کیوں کہ بعض اوقات حضرات فقہاء کسی مناسبت سے ایک باب میں کسی اور چیز کا ذکر کر دیتے ہیں، لہذا اس کا دھیان رکھا جائے اور ہم نے بھی یہاں اسی مناسبت کی وجہ سے یا یوں کہئے کہ حضرات فقہاء کے ذکر کرنے کی وجہ سے نیابت کا مسئلہ یہاں ذکر کر دیا ہے۔ اسی لیے غالباً علامہ شاطبی مالکی نے مسئلہ نیابت کے ذکر کے بعد لکھا کہ

”و یبقی النظر فی مسألة لها تعلق بهذا الموضوع ، و هي

مسألة هبة الثواب“

ترجمہ: اب رہا یہ مسئلہ جس کا اس جگہ (نیابت والے مسئلے) سے

تعلق ہے اور وہ ہے ثواب کا ہبہ کرنا۔ (۱)

اس بات کی ایک دلیل یہ ہے کہ اوپر ہم نے دیکھا کہ علمائے حنفیہ نے عبادات بدنیہ

(۱) الموافقات: ۲/۲۳۰

میں نیابت کا عدم جواز بیان کیا ہے؛ مگر جہاں انھوں نے یہ نیابت والا مسئلہ لکھا ہے وہیں یہ بھی لکھا ہے کہ

”وَالْأَصْلُ فِيهِ أَنَّ الْإِنْسَانَ لَهُ أَنْ يَجْعَلَ ثَوَابَ عَمَلِهِ لِغَيْرِهِ  
صَلَاةً أَوْ صَوْمًا أَوْ صَدَقَةً أَوْ قِرَاءَةً قُرْآنٍ أَوْ ذِكْرًا أَوْ طَوْافًا أَوْ  
حَجًّا أَوْ عُمْرَةً أَوْ غَيْرَ ذَلِكَ عِنْدَ أَصْحَابِنَا .“

ترجمہ: اس میں اصول یہ ہے کہ ہمارے علما کے نزدیک انسان کو اپنے اعمال کا ثواب کسی اور کے حق میں کر دینے کا اختیار ہے، خواہ وہ نماز ہو یا روزہ، صدقہ ہو یا قرآن کی تلاوت، ذکر ہو یا طواف و حج اور عمرہ وغیرہ۔ (۱)  
لیکن جب یہ سوال پیدا ہوا کہ اگر ہر چیز کا ثواب ایصال کیا جاسکتا ہے تو حدیث میں یہ کیوں فرمایا گیا کہ

«لَا يَصُومُ أَحَدٌ عَنْ أَحَدٍ وَلَا يَصَلِّي أَحَدٌ عَنْ أَحَدٍ.»

تو انہی حضرات فقہائے کرام نے اس کا جواب ان الفاظ سے دیا ہے کہ:

”فَهُوَ لِي حَقٌّ الْخُرُوجَ عَنِ الْعَهْدَةِ لَا فِي حَقِّ الثَّوَابِ“

ترجمہ: یہ حدیث تو ذمہ داری سے سبکدوشی کے بارے میں ہے نہ

کہ ثواب کے بارے میں۔ (۲)

اس سے یہ بات پوری طرح واضح ہو جاتی ہے کہ حضرات فقہائے کرام کے نزدیک نیابت کے مسئلے اور ایصالِ ثواب والے مسئلے میں فرق ہے، نیابت تو یہ ہے کہ کسی کی جانب سے اس کی ذمہ داری پوری کی جائے، جب کہ ایصالِ ثواب کسی کی کوئی ذمہ داری اٹھانے کا نام نہیں ہے اور اس میں وہ تفصیل ہے جو اوپر گزری کہ مالی عبادات میں تو سبھی کے نزدیک اس کی گنجائش ہے؛ مگر بدنی عبادات میں بعض حضرات تو اس کی اجازت دیتے ہیں؛

(۱) دیکھو: الہدایۃ: ۱/۱۸۳، البحر الرائق: ۳/۱۰۵، مجمع القدیور: ۱/۱۳۱

(۲) بدائع الصنائع: ۲/۲۱۲، البحر الرائق: ۳/۱۰۵، رد المحتار للشامی: ۲/۵۹۷

لیکن جمہور اس کو جائز نہیں قرار دیتے۔

لہذا ایصالِ ثواب والا مسئلہ نیابت فی العبادات سے الگ ایک مسئلہ ہے، یہاں ہمارے سامنے اصل یہی مسئلہ ہے۔

عباداتِ بدنئیہ سے ایصالِ ثواب میں مسالکِ ائمہ

جب یہ معلوم ہو گیا کہ ایصالِ ثواب کا مسئلہ دراصل نیابت کے مسئلے میں بالذات داخل نہیں، جیسا کہ متعدد فقہائے کرام کا حوالہ گزر گیا تو اب یہ دیکھنا ہے کہ بدنی عبادات جیسے نماز، روزہ، ذکر و تسبیح اور تلاوت وغیرہ کے ذریعے ایصالِ ثواب کا کیا حکم ہے؟ اور حضراتِ فقہائے کرام کی اس سلسلے میں کیا رائے ہے؟

ظاہر ہے کہ جو حضرات عباداتِ بدنئیہ میں نیابت کو جائز مانتے ہیں، جیسے امام احمد بن حنبل، ان کے نزدیک عباداتِ بدنئیہ کے ذریعے ایصالِ ثواب بدرجہ اولیٰ جائز و درست ہوگا؛ کیوں کہ کسی کی ذمہ داری کو سر سے اتارنا بڑا کام ہے، جب کہ ایصالِ ثواب میں صرف اپنی کی ہوئی نیکی و عبادت کا ثواب دوسرے کو ہدیہ دہنا ہے اور یہ ظاہر ہے کہ یہ پہلے کی بہ نسبت اخف و اہون ہے۔

ہاں جو حضرات بدنی عبادات میں نیابت کے قائل نہیں، جیسے امام ابو حنیفہ و امام مالک و امام شافعی رحمہم اللہ، ان کے نزدیک ایصالِ ثواب کا کیا حکم ہے؟ کیا نیابت ہی کا حکم اس کو بھی ہے یا نہیں؟

اس سلسلے میں اقوال مختلف ہیں؛ مگر بعد مطالعہ و غور و فکر نتیجہ یہ نکلتا ہے کہ جمہور کے نزدیک ایصالِ ثواب کی یہ صورت جائز ہے؛ لہذا پہلے چند اقوال ائمہ کے اس بارے میں معتبر کتب فقہ کے حوالوں سے نقل کیے جاتے ہیں، پھر ان پر کلام کیا جائے گا۔

حنفی مسلک

حنفیہ کا مسلک ایصالِ ثواب کے بارے میں کیا ہے؟ اس کا ذکر ادراہم بھی کر چکا ہوں،

یہ حضرات کہتے ہیں کہ

”وَالْأَصْلُ فِيهِ أَنَّ الْإِنْسَانَ لَهُ أَنْ يَجْعَلَ ثَوَابَ عَمَلِهِ لِغَيْرِهِ  
صَلَاةً أَوْ صَوْمًا أَوْ صَدَقَةً أَوْ قِرَاءَةً الْقُرْآنِ أَوْ ذِكْرًا أَوْ طَوَافًا أَوْ  
حَجًّا أَوْ عُمْرَةً أَوْ غَيْرَ ذَلِكَ عِنْدَ أَصْحَابِنَا“

ترجمہ: اس میں اصول یہ ہے کہ ہمارے علماء کے نزدیک انسان کو  
اپنے اعمال کا ثواب کسی اور کے حق میں کر دینے کا اختیار ہے، خواہ وہ نماز  
ہو یا روزہ، صدقہ ہو یا قرآن کی تلاوت، ذکر ہو یا طواف حج اور عمرہ  
وغیرہ۔ (۱)

علامہ شامی نے ”منحة الخالق میں“ ”شرح تحفة الملوک“ کے حوالے  
سے اس کی یہ عبارت نقل کی ہے کہ

”يَصِحُّ أَنْ يَجْعَلَ الْإِنْسَانُ ثَوَابَ عِبَادَتِهِ النَّافِلَةِ لِغَيْرِهِ صَوْمًا  
أَوْ صَلَاةً أَوْ قِرَاءَةً الْقُرْآنِ أَوْ صَدَقَةً أَوْ الْأَذْكَارَ أَوْ غَيْرَهَا مِنْ  
النَّوَاعِ الْبَرِّ“

ترجمہ: یہ بات صحیح ہے کہ انسان اپنی نفل عبادت کا ثواب دوسرے  
کے حق میں کر سکتا ہے خواہ وہ روزہ ہو یا نماز، قراءت ہو یا صدقہ یا اذکار  
ہوں یا دوسری کوئی عبادت اور نیکیاں۔ (۲)

شافعی مسلک

شافعی مسلک میں عبادات بدنیہ کے بارے میں دو قول ملتے: ایک قول یہ ہے کہ بدنی  
عبادات میں ایصالِ ثواب نہیں ہو سکتا، جب کہ دوسرا قول یہ ہے کہ یہ درست و جائز ہے  
اور متعدد حضرات شافعیہ نے اسی قول کو اختیار کیا ہے۔

(۱) دیکھو: الهدایة: ۱/۱۸۳، البحر الرائق: ۳/۱۰۵، بدائع الصنائع: ۲/۲۱۲، فتح القلیب: ۱/۱۳۱

(۲) منحة الخالق علی البحر الرائق: ۳/۱۰۷

چنانچہ امام نووی نے ”شرح مسلم“ میں اور ”کتاب الأذکار“ میں اس کی تصریح کی ہے، ”کتاب الأذکار“ میں ان کی عبارت یہ ہے کہ

”و اختلف العلماء في وصول ثواب قراءة القرآن، فالمشهور من مذهب الشافعي وجماعة أنه لا يصل وذهب أحمد بن حنبل وجماعة من العلماء وجماعة من أصحاب الشافعي إلى أنه يصل“

ترجمہ: علماء نے قرأتِ قرآن کا ثواب پہنچنے کے بارے میں اختلاف کیا ہے، پس شافعی مسلک کا مشہور قول اور ایک جماعت کا قول یہ ہے کہ نہیں پہنچتا اور امام احمد بن حنبل رحمۃ اللہ علیہ اور علماء کی ایک جماعت اور امام شافعی کے اصحاب میں سے ایک جماعت اس طرف گئی ہے کہ پہنچتا ہے۔ (۱)

اور شافعی مسلک کی مستند و معتبر کتاب ”تکملة المجموع“ میں ہے کہ:

”و قَالَ ابْنُ النَّحْوِيِّ فِي شَرْحِ الْمِنْهَاجِ: لَا يَصِلُ إِلَى الْمَيِّتِ عِنْدَنَا ثَوَابُ الْقِرَاءَةِ عَلَى الْمَشْهُورِ، وَ الْمُخْتَارُ الْوُضُوءُ إِذَا سَأَلَ اللَّهُ لِثَوَابِ قِرَاءَتِهِ، وَ يَنْبَغِي الْجُزْمُ بِهِ؛ لِأَنَّهُ دُعَاءٌ، فَإِذَا جَازَ الدُّعَاءُ لِلْمَيِّتِ بِمَا لَيْسَ لِلدَّاعِي، فَلَانَ يَجُوزُ بِمَا هُوَ لَهُ أَوْلَى.“

ترجمہ: علامہ ابن النحوی نے ”شرح المنهاج“ میں فرمایا کہ ہمارے (شافعی حضرات کے) نزدیک قرأت کا ثواب مشہور قول پر نہیں پہنچتا؛ لیکن مختار قول یہ ہے کہ پہنچتا ہے جب اللہ سے اپنی قرأت کا ثواب پہنچانے کی درخواست کرے اور اسی بات پر جزم و یقین مناسب ہے؛ کیوں کہ یہ بھی ایک دعا ہے، پس جب دعائیت کے حق میں جائز ہے، جب

(۱) کتاب الأذکار: ۱۷۷، نیز دیکھو شرح مسلم: ۱۲/۱

کہ دعا کا ثواب دعا کرنے والے کے لیے نہیں ہوتا تو قراءت جس کا ثواب قاری کو حاصل ہے اس کا ایصالِ ثواب بدرجہ اولیٰ درست ہونا چاہئے۔ (۱)

علامہ ابو بکر رمیاطی شافعی رحمۃ اللہ علیہ نے "إعانة الطالبین" میں لکھا ہے کہ "و حکمی المصنف فی شرح مسلم والأذکار وجہاً: أن ثواب القراءۃ یصل إلى المیت، کملہب الأئمة الثلاثة، و اختارہ جماعة من الأصحاب، منهم: ابن الصلاح، والمعجب الطبری، و ابن أبي العم، و صاحب الذخائر، و ابن أبي عصرون، و علیہ عمل الناس، و ما رآہ المسلمون حسناً فهو عند اللہ حسن"

ترجمہ: مصنف (علامہ نووی) نے شرح مسلم میں اور الاذکار میں ایک قول یہ نقل کیا ہے کہ قراءت کا ثواب میت کو پہنچتا ہے، جیسا کہ دوسرے تین اماموں کا مذہب ہے اور اسی کو ہمارے اصحاب میں سے ابن الصلاح، محبت الطبری، ابن ابی العم، صاحب الذخائر، اور ابن ابی عصرون نے اختیار کیا ہے اور اسی پر لوگوں کا عمل ہے اور جس چیز کو مسلمان مستحسن سمجھیں وہ اچھا ہی ہے۔ (۲)

نیز اسی میں ثواب نہ پہنچنے کے قول کو شافعیہ کا ضعیف قول اور پہنچنے کے قول کو معتد قول قرار دیا ہے۔

بعض حضرات شافعیہ نے اس سلسلے میں ایک اور توجیہ کی ہے، وہ کہتے ہیں کہ قبر کے پاس قراءت کی جائے؛ کیوں کہ اس سے مرحومین کو تلاوت کی برکت و رحمت حاصل ہوگی،

(۱) تکملة المجموع: ۵۰۹/۱۶

(۲) إعانة الطالبین: ۲۵۸/۳



پھر جب دعا کی جائے گی تو دعا کی قبولیت کی زیادہ امید ہوتی ہے۔  
امام رافعی رحمۃ اللہ علیہ کہتے ہیں کہ

”ومثل القاضي أبو الطيب عن ختم القرآن في المقابر،  
فقال: الثواب للقارئ، ويكون الميت كالحاضرین يُرجى له  
الرحمة و البركة، فيستحب قراءة القرآن في المقابر لهذا  
المعنى، و أيضاً فاللدعاء عقب القراءة أقرب إلى الإجابة و  
اللدعاء ينفع الميت.“

ترجمہ: قاضی ابو الطیب سے مقبروں میں ختم قرآن کے بارے  
میں سوال کیا گیا تو فرمایا کہ: ثواب قاری کو ملے گا اور میت ایسے ہوگی جیسے  
حاضرین ہوتے ہیں، اس کے لیے رحمت و برکت کی امید ہے؛ لہذا مقبروں  
میں اسی وجہ سے قراءت قرآن مستحب ہے، نیز دعاء تلاوت کے بعد قبولیت  
سے قریب ہوتی ہے اور دعا تو میت کے حق میں نفع بخش ہے ہی۔ (۱)

الغرض اس سے معلوم ہوا کہ حضرات شوافع کے یہاں مختار قول یہ ہے کہ قرآن کی  
تلاوت کا ثواب مرحومین کو پہنچتا ہے۔

مالکی مسلک

مالکیہ حضرات کے یہاں بھی تلاوت و ذکر و اذکار کے ایصالِ ثواب میں دو قول ملتے  
ہیں: ایک یہ کہ یہ عمل مکروہ ہے اور اس سے ثواب نہیں ملتا، جیسا کہ ”منح الجلیل“ میں  
تصریح ہے۔ (۲)

لیکن ان کے یہاں بھی بڑے بڑے محققین نے اسی کو اختیار کیا ہے کہ اس سے

(۱) الشرح الكبير للرافعي: ۲۳۹/۵

(۲) منح الجلیل: ۳۰۵/۱

مرحومین کو ثواب و نفع پہنچتا ہے اور ان حضرات نے کراہت کے قول کو ایک خاص صورت پر محمول کیا ہے، وہ یہ کہ اگر کوئی تلاوت کر کے ثواب پہنچانے کے عمل کو مستقل کوئی سنت قرار دے، یعنی صرف یہ نہ سمجھے کہ یہ مشروع ہے؛ بل کہ یہ بھی سمجھے کہ یہ مستقل سنت ہے تو یہ مکروہ ہے، ورنہ مکروہ نہیں؛ اس کی وجہ یہ ہے کہ کسی دینی کام کو کوئی درجہ سنت یا واجب وغیرہ کا دینا شارع کا کام ہے، کوئی دوسرا آدمی اپنی جانب سے کسی کام کو سنت یا واجب قرار نہیں دے سکتا؛ لہذا ان حضرات نے اسی نکتے کی وجہ سے فرمایا کہ یہ کام مشروع تو ہے؛ مگر اس کو مستقل سنت قرار دینا یعنی یہ سمجھنا کہ کسی کے مرجانے پر یہ سنت ہے کہ قرآن پڑھ پڑھ کر اس کو بخشا جائے اور ایسا نہ کرنے والوں کو مطعون کیا جائے تو یہ حدود سے تجاوز ہے؛ اس لیے مکروہ ہے، ورنہ مکروہ نہیں۔

مالکی مذہب کے عظیم فقیہ احمد بن حنبل بن غنیم بن سالم الغفراوی نے فقہ مالکی پر ان کی لکھی ہوئی کتاب ”الفواکھ اللواتی“ میں فرمایا ہے:

”قال ابن عرفة وغيره من العلماء : و محل الكراهة عند مالک في تلك الحالة إذا فعلت على وجه السنية ، و أما لو فعلت على وجه التبرک بها و رجاء حصول بركة القرآن للميت فلا ، و أقول : هذا هو الذي يقصده الناس بالقراءة فلا ينبغي كراهة ذلك في هذا الزمان ، و تصح الإجارة عليها . قال القرافي : والذي يظهر حصول بركة القرآن للأموات كحصولها بمجاورة الرجل الصالح ، و بالجملة فلا ينبغي إهمال أمر الموتى من القراءة ولا من التهليل الذي يفعل عند اللحن ، و الاعتماد في ذلك كله على الله تعالى و سعة رحمته . و ذكر صاحب المدخل أن من أراد حصول بركة قراءته و ثوابها للميت فلا خلاف فليجعل ذلك دعاء فيقول : اللهم أوصل ثواب ما

أَقْرُوهُ لِفُلَانٍ أَوْ مَا قَرَأْتَهُ ، وَ حِينَئِذٍ يَحْصُلُ لِلْمِيْتِ ثَوَابُ الْقِرَاءَةِ وَ  
لِلْقَارِئِ ثَوَابُ الدُّعَاءِ .

ترجمہ: امام ابن عرفہ وغیرہ علمائے کبار نے کہا کہ امام مالک کے نزدیک  
میت کے پاس قراءت کی کراہت کا محل وہ صورت ہے کہ اس کو سنت سمجھ کر  
کیا جائے، لیکن اگر تبرک کے لیے یا قرآن کی برکت کے حصول کی امید  
سے ہو تو مکروہ نہیں۔ (مولف کتاب علامہ نفاوی کہتے ہیں کہ) میں کہتا  
ہوں کہ لوگ اسی مقصد سے قراءت کا قصد کرتے ہیں؛ لہذا اس دور میں یہ  
مکروہ نہ ہونا چاہئے اور اس پر اجارہ بھی صحیح ہے، امام قرانی رحمۃ اللہ علیہ کہتے  
ہیں کہ جو بات ظاہر ہے وہ یہ کہ اموات کو قرآن کی برکت حاصل ہوتی ہے،  
جیسے کسی نیک آدمی کے بازو دفن ہونے سے اس کی برکت حاصل ہوتی ہے،  
الغرض اموات کے معاملے میں قراءت سے یا لا الہ الا اللہ وغیرہ اذکار  
سے دفن کے وقت غفلت نہ برتنا چاہیے۔ اور ان سب امور میں اعتماد اللہ  
تعالیٰ کی وسیع رحمت پر ہوتا ہے۔ صاحب غل نے فرمایا کہ جو شخص میت  
کے حق میں اختلافی صورت کے بغیر ثواب پہنچانا چاہتا ہے تو اس کو چاہیے کہ  
وہ دعا کر دے کہ اے اللہ! میں جو تلاوت کروں یا جو تلاوت میں نے کی ہے  
اس کا ثواب فلاں کو پہنچا دیجئے۔ اس صورت میں قراءت کا ثواب میت کو  
اور دعاء کا ثواب پڑھنے والے کو مل جائے گا۔ (۱)

اسی طرح مالکی فقیہ امام محمد بن عبداللہ الحارثی رحمۃ اللہ علیہ نے بھی بعد الصلوات علامہ ابن  
الفرات کے حوالے سے امام القرانی کا قول لکھا ہے کہ  
”الَّذِي يُتَّبَعُهُ أَنْ يَحْصُلَ لَهُمْ بَرَكَةُ الْقِرَاءَةِ كَمَا يَحْصُلُ لَهُمْ

(۱) الفواکہ الدوانی: ۱/۳۳۷

بَرَكَاتُ الرَّجُلِ الصَّالِحِ يُدْفَنُ عِنْتَهُمْ أَوْ يُدْفَنُونَ عِنْدَهُ، وَوُضُوعُ الْقِرَاءَةِ لِلْمَيِّتِ وَإِنْ حَصَلَ الْخِلَافُ فِيهَا فَلَا يَنْبَغِي إِهْمَالُهَا فَلَعَلَّ الْحَقَّ الْوُضُوعُ فَإِنَّ هَذِهِ الْأُمُورَ مُغَيَّبَةٌ عَنَّا وَلَيْسَ الْخِلَافُ فِي حُكْمِ شَرْعِيٍّ إِنَّمَا هُوَ فِي أَمْرِ هَلْ يَقَعُ تَكَلُّفُكَ؟ وَكَذَا التَّهْلِيلُ الَّذِي عَادَةً النَّاسُ يَعْمَلُونَهُ الْيَوْمَ وَيُعْتَمِدُ فِي ذَلِكَ عَلَى فَضْلِ اللَّهِ تَعَالَى“

ترجمہ: جو بات سمجھ میں آتی ہے وہ یہ ہے کہ مرحومین کو قراءت کی برکت حاصل ہوتی ہے، جیسے ان کو نیک شخص کی برکت ملتی ہے جب اس کو مردوں کے پاس دفن کیا جاتا ہے یا مردوں کو اس نیک شخص کے پاس دفن کیا جاتا ہے اور میت کو قراءت کا ثواب پہنچنے میں اگرچہ کہ اختلاف پایا جاتا ہے لیکن اس سے غفلت مناسب نہیں ہے، ممکن ہے کہ پہنچتا ہو؛ کیوں کہ یہ امور ہم سے پوشیدہ ہیں اور اختلاف حکم شرعی میں نہیں؛ بل کہ اس امر میں ہے کہ ثواب پہنچتا ہے یا نہیں؟ اسی طرح ذکر و اذکار جن میں لوگوں کی آج عادت ہے کہ وہ اس کو انجام دیتے ہیں اور اس میں اللہ کے فضل پر اعتماد کیا جاتا ہے۔ (۱)

نیز مشہور مالکی فقیہ علامہ الدرریر رحمۃ اللہ علیہ نے کراہت کا قول نقل کرنے کے بعد لکھا ہے کہ

”لكن المتأخرون على أنه لا بأس بقراءة القرآن والذكر وجعل ثوابه للميت ويحصل له الأجر إن شاء الله ، وهو مذهب الصالحين من أهل الكشف“ .

ترجمہ: لیکن متاخرین مالکیہ اس پر ہیں کہ اس میں کوئی حرج نہیں

(۱) شرح خلیل للخرشي نسخة شاملة: ۵/۳۶۷

کہ قراءت قرآن اور ذکر و اذکار کیے جائیں اور اس کا ثواب میت کے حق میں کر دیں اور ان شاء اللہ اس کو اجر و ثواب حاصل ہوگا، یہی اہل کشف میں سے نیک و صالح حضرات کا مسلک بھی ہے۔ (۱)

علامہ دسوقی مالکی رحمۃ اللہ علیہ نے لکھا ہے کہ

”وَفِيهَا ثَلَاثَةُ أَقْوَالٍ: تَبْصِلُ مُطْلَقًا، لَا تَبْصِلُ مُطْلَقًا، وَالثَّالِثُ: إِنْ كَانَتْ عِنْدَ الْقَبْرِ وَصَلَتْ وَإِلَّا فَلَا، وَفِي آخِرِ نَوَازِلِ ابْنِ رُشْدٍ فِي السُّؤَالِ عَنْ قَوْلِهِ تَعَالَى (وَأَنْ لَيْسَ لِلْإِنْسَانِ إِلَّا مَا سَعَى) . قَالَ وَإِنْ قَرَأَ الرَّجُلُ وَأَهْدَى ثَوَابَ قِرَاءَتِهِ لِلْمَيِّتِ جَازَ ذَلِكَ وَحَصَلَ لِلْمَيِّتِ أُجْرُهُ أَه. وَقَالَ ابْنُ هَلَالٍ فِي نَوَازِلِهِ الَّذِي أَقْبَى بِهِ ابْنُ رُشْدٍ، وَذَهَبَ إِلَيْهِ غَيْرُ وَاحِدٍ مِنْ أَيْمِنِيَا الْأَنْدَلُسِيِّينَ أَنَّ الْمَيِّتَ يَنْتَفِعُ بِقِرَاءَةِ الْقُرْآنِ الْكَرِيمِ وَيَبْصِلُ إِلَيْهِ نَفْعُهُ، وَيَحْصُلُ لَهُ أُجْرُهُ إِذَا وَهَبَ الْقَارِئُ ثَوَابَهُ لَهُ، وَبِهِ جَرَى عَمَلُ الْمُسْلِمِينَ شَرْقًا وَغَرْبًا وَوَقَفُوا عَلَى ذَلِكَ أَوْقَافًا وَاسْتَمَرَّ عَلَيْهِ الْأَمْرُ مِنْذُ أَرْبَعِينَ سَالِفَةً“.

ترجمہ: اس مسئلے میں تین قول ہیں: ایک یہ کہ ہر صورت میں ثواب پہنچتا ہے، دوسرا یہ کہ مطلقاً نہیں پہنچتا اور تیسرا یہ کہ اگر قبر کے پاس قراءت ہو تو پہنچتا ہے ورنہ نہیں، ابن رشد کی کتاب نوازل کے اخیر میں اللہ تعالیٰ کے ارشاد (وَأَنْ لَيْسَ لِلْإِنْسَانِ إِلَّا مَا سَعَى) کے متعلق سوال کے جواب میں لکھا ہے کہ اگر آدمی قراءت کرے اور اس کا ثواب میت کو ہدیہ کرے تو جائز ہے اور میت کو اس کا ثواب ملے گا۔ اور علامہ ابن ہلال نے اپنی کتاب ”نوازل“ میں فرمایا کہ: امام ابن رشد نے جو فتویٰ دیا اور اندلس کے

(۱) الشرح الكبير للدردير مع حاشية الدسوقي: ۱/۳۲۳

ہمارے ائمہ میں سے بہت سے حضرات جس کی جانب گئے ہیں وہ یہ ہے کہ میت کو قرأت قرآن کریم سے نفع ہوتا ہے اور اس کا نفع اس کو پہنچتا ہے اور اس کا ثواب بھی اس کو پہنچتا ہے، جب کہ پڑھنے والا اس کا ثواب اس کو ہبہ کرتا ہے اور اسی پر مشرق تا مغرب مسلمانوں کا عمل بھی ہے اور مسلمانوں نے اس کے لیے بہت سے اوقاف وقف کیے ہیں اور سابقہ زمانوں سے اسی پر عمل برابر جاری ہے۔ (۱)

ان مالکی فقہائے کرام کی عبارات سے معلوم ہوا کہ

- ۱- مرحومین کو قرآن کریم کی تلاوت اور ذکر و اذکار کا ثواب پہنچتا ہے یا نہیں؟ اس میں مالکی فقہاء میں اختلاف ہے اور اس میں ایک قول کراہت کا اور ایک قول جواز کا ہے۔
- ۲- ان اقوال میں سے جواز کا قول بہت سے فقہاء کا مختار و پسندیدہ قول ہے اور اسی کو متاخرین مالکیہ نے اختیار کیا ہے۔
- ۳- یہ بھی معلوم ہوا کہ اسی پر اہل اسلام میں شرقاً و غرباً عمل بھی دیکھا جاتا ہے۔

### حنبلی مسلک

حنبلی مسلک کی کتب میں صراحت کے ساتھ یہ مسئلہ مذکور ہے کہ ہر قسم کی طاعت کا ثواب مرحومین کو پہنچایا جاسکتا ہے۔ اور خود امام احمد رحمۃ اللہ علیہ سے بھی بعض کتب میں یہ قول براہ راست نقل کیا گیا ہے۔

فقہ حنبلی کی کتاب ”مطالب اولی النہی“ میں، فقہ شافعی کی کتاب ”إعانة الطالبین“ اور ”فتح الوہاب شرح منہج الطلاب“ میں، فقہ مالکی کی کتاب ”مواہب الجلیل“ میں لکھا ہے کہ امام احمد رحمۃ اللہ علیہ نے کہا کہ

”إذا دخلتم المقابر فاقرؤا الفاتحة والمعوذتين ، وقل هو الله

أحد ، واجعلوا ثواب ذلك لأهل المقابر فإنه يصل إليهم .“

(۱) حاشیہ الدموقی: ۱/۲۲۳

تَرْجَمَتًا: جب تم قبرستان میں داخل ہو تو سورۃ الفاتحہ اور معوذتین (یعنی سورہ قلن و ناس) اور سورہ قل هو اللہ أحد پڑھو اور اس کا ثواب قبر والوں کو پہنچا دو؛ کیوں کہ یہ ان کو پہنچتا ہے۔ (۱)

علامہ منصور بن یونس السہوی زحمة اللہ "کشاف القناع عن متن الإقناع" میں فرماتے ہیں کہ

وَ كُلُّ قُرْبَةٍ فَعَلَهَا الْمُسْلِمُ وَ جُعِلَ ثَوَابُهَا أَوْ بَعْضُهَا كَالنُّصْفِ وَ نَحْوِهِ كَالثُلُثِ أَوْ الرَّبْعِ (لِمُسْلِمٍ حَيٍّ أَوْ مَيِّتٍ جَازٍ) ذَلِكَ وَ نَفْعُهُ ذَلِكَ لِحُصُولِ الثَّوَابِ لَهُ ، حَتَّى لِرَسُولِ اللَّهِ صَلَّى اللَّهُ عَلَيْهِ وَسَلَّمَ ( ذِكْرُهُ الْمَجْدُ ( مِنْ ) بَيَانٍ لِكُلِّ قُرْبَةٍ ( تَطْرُقُ ) وَ وَاجِبِ تَدْخُلُهُ النَّبَاةُ كَحَجِّ وَ نَحْوِهِ ) كَصَوْمٍ نَذْرٍ ( أَوْ لَا ) تَدْخُلُهُ النَّبَاةُ ( كَصَلَاةٍ وَ كَدُعَاءٍ وَ اسْتِغْفَارٍ ، وَ صَدَقَةٍ ) وَ عَتَقٍ ( وَ أَضْحِيَّةٍ وَ آدَاءِ ذَيْنِ وَ صَوْمٍ وَ كَذَا قِرَاءَةٍ وَ غَيْرِهَا ) قَالَ أَحْمَدُ: الْمَيِّتُ يَصِلُ إِلَيْهِ كُلُّ شَيْءٍ مِنَ الْخَيْرِ ، لِلنُّصُوصِ الْوَارِدَةِ فِيهِ وَ لِأَنَّ الْمُسْلِمِينَ يَجْتَمِعُونَ فِي كُلِّ مَضْرٍ وَ يَفْرَأُونَ وَ يَهْلُونَ لِمَوْتَاهُمْ مِنْ غَيْرِ نَكِيرٍ فَكَانَ إِجْمَاعًا .

تَرْجَمَتًا: ہر نیکی جسے مسلمان ادا کرے اور اس کا پورا یا بعض ثواب جیسے آدھا یا تہائی یا چوتھائی کسی زندہ یا مردہ مسلمان کے حق میں کر دیا جائے، تو جائز ہے اور یہ نفع بخش ہے؛ کیوں کہ اس سے اس میت کو ثواب پہنچتا ہے حتیٰ کہ رسول اللہ صلی اللہ علیہ وسلم کو بھی اور یہ نیکی خواہ نفل ہو یا ایسا واجب جس میں نیابت چلتی ہے جیسے حج یا نذر کے روزے یا ایسا واجب

(۱) إعانة الطالبین : ۱۶۲/۲، فتح الوہاب: ۲۵۲/۲، مواہب الجلیل : ۵۱/۳

جس میں نیابت نہیں چلتی جیسے نماز، دعا، استغفار، صدقہ، غلام آزاد کرنا یا قربانی یا قرض کی ادائیگی اور روزہ، اسی طرح قرآن کی تلاوت وغیرہ، امام احمد نے فرمایا کہ میت کو ان سب اعمال خیر کا ثواب پہنچتا ہے ان احادیث کی وجہ سے جو وارد ہیں اور اس لیے بھی کہ بلائیکر ہر شہر میں مسلمان جمع ہوتے اور قرآن پڑھ کر اس کا ثواب مردوں کو پہنچاتے آرہے ہیں، لہذا ایسا جماع ہو گیا۔ (۱)

حنبلی فقہ کی معروف دستاویز کتاب ”المبدع شرح المقنع“ میں ہے کہ  
 ”وأي قربة فعلها من دعاء واستغفار وصلاة وصوم وحج وقراءة وغير ذلك ، وجعل ثواب ذلك للميت المسلم نفعه ذلك. قال أحمد : الميت يصل إليه كل شيء من الخير للنصوص الواردة فيه ؛ ولأن المسلمين يجتمعون في كل مصر ، ويقرؤون ويهلون لموتاهم من غير تكبير ، فكان إجماعاً ، وكالدعاء والاستغفار حتى لو أهداها للنبي صلى الله عليه وسلم جاز ، ووصل إليه الثواب ، ذكره المجد.“  
 ترجمہ: کوئی بھی نیکی دعا، استغفار، نماز، روزہ، حج، قراءت وغیرہ کر کے اس کا ثواب کسی مسلمان میت کو پہنچائے، تو یہ میت کے حق میں نفع بخش ہے۔ امام احمد رحمۃ اللہ علیہ نے کہا کہ میت کو ہر نیکی کا ثواب پہنچتا ہے ان نصوص کی وجہ سے جو اس بارے میں وارد ہوئی ہیں اور اس لیے کہ مسلمان ہر دور میں بلائیکر ایسا کرتے آئے ہیں کہ جمع ہو کر قرآن کی تلاوت کرتے اور اپنے مردوں کو اس کا ثواب ہدیہ کرتے تھے؛ لہذا اس پر اجماع ہو گیا اور یہ دعا و استغفار کی طرح اجماعی مسئلہ ہو گیا، حتیٰ کہ اگر رسول اللہ صلی اللہ علیہ وسلم کو بھی اس کا ثواب بخشے تو آپ کو بھی اس کا ثواب

(۱) کشاف القناع: ۱/۶۱



پہنچتا ہے۔ (۱)

اسی طرح حنبلی فقیہ علامہ بہاء الدین المقدسی نے "العلۃ شرح العملۃ: ۱۲۰/۱" میں، فقہ حنبلی کے نامور فقیہ علامہ موفق الدین بن قدامہ نے "الکافی: ۸۲/۲" علامہ شرف الدین موسیٰ الحجاوی نے "زاد المستنقع: ۲۱/۱" میں، علامہ علاء الدین ابوالحسن علی بن سلیمان المرادوی نے "الإیضاف: ۵۵/۲" میں، علامہ صالح بن ابراہیم البلیسی نے "السلبیل: ۲۳۳/۱" میں یہی بات لکھی ہے۔

بدنی عبادات سے ایصالِ ثواب اور علامہ ابن تیمیہ:

یہیں یہ وضاحت کروینا بھی مناسب معلوم ہوتا ہے کہ شیخ الاسلام علامہ ابن تیمیہ کا بھی یہی مسلک ہے کہ بدنی اعمال و عبادات جن میں تلاوت قرآن بھی داخل ہے کا ثواب مرحومین کو پہنچتا ہے۔

چنانچہ علامہ ابن تیمیہ رحمۃ اللہ علیہ اپنے فتاویٰ میں ایک جگہ پوری صفائی و وضاحت کے ساتھ لکھتے ہیں کہ

فَلَا نِزَاعَ بَيْنَ عُلَمَاءِ السُّنَّةِ وَالْجَمَاعَةِ فِي وُضُوحِ ثَوَابِ  
الْعِبَادَاتِ الْمَالِيَةِ كَالصَّدَقَةِ وَالْعَتَقِ كَمَا يَصِلُ إِلَيْهِ أَيْضًا الدُّعَاءُ  
وَالِاسْتِغْفَارُ وَالصَّلَاةُ عَلَيْهِ صَلَاةُ الْجَنَازَةِ وَاللُّعَاءُ عِنْدَ قَبْرِهِ .  
وَتَنَازَعُوا فِي وُضُوحِ الْأَعْمَالِ الْبَنِيَّةِ : كَالصَّوْمِ وَالصَّلَاةِ  
وَالْقِرَاءَةِ وَالصَّوَابُ أَنَّ الْجَمِيعَ يَصِلُ إِلَيْهِ .

ترجمہ: علمائے اہل سنت والجماعت کے مابین اس میں کوئی اختلاف نہیں ہے کہ عباداتِ مالیہ جیسے صدقہ کرنے اور غلام کو آزاد کرنے کا ثواب پہنچتا ہے جس طرح دعا، استغفار، نماز جنازہ اور قبر کے پاس دعا کرنے کا ثواب پہنچتا ہے اور عباداتِ بدنیہ کے بارے میں علمائے اختلاف کیا،

(۱) المبدع شرح المقنع: ۲۸۱/۲

جیسے روزہ، نماز، قراءت؛ لیکن صحیح یہ ہے کہ تمام عبادات کا ثواب پہنچتا ہے۔ (۱)  
 نیز آپ نے اس سلسلے کے ایک سوال کا جواب دیتے ہوئے بھی یہی لکھا ہے، وہ  
 سوال و جواب ملاحظہ کیجئے:

”سُئِلَ: عَنْ قِرَاءَةِ أَهْلِ الْمَيِّتِ تَصِلُ إِلَيْهِ؟ وَالتَّسْبِيحُ  
 وَالتَّحْمِيدُ، وَالتَّهْلِيلُ وَالتَّكْبِيرُ، إِذَا أُهْدَاهُ إِلَى الْمَيِّتِ يَصِلُ إِلَيْهِ  
 ثَوَابُهَا أَمْ لَا؟“

ترجمہ: سوال کیا گیا، اہل میت کے قرآن پڑھنے کے بارے میں  
 کہ کیا اس کا ثواب میت کو پہنچتا ہے اور سبحان اللہ، الحمد لله، لا اله  
 الا الله اور اللہ اکبر پڑھ کر اس کا ثواب میت کو ہدیہ کرنے کے بارے  
 میں کہ کیا اس کا ثواب میت کو پہنچتا ہے یا نہیں۔

الجواب: يَصِلُ إِلَى الْمَيِّتِ قِرَاءَةُ أَهْلِهِ، وَتَسْبِيحُهُمْ،  
 وَتَكْبِيرُهُمْ، وَسَائِرُ ذِكْرِهِمْ لِلَّهِ تَعَالَى، إِذَا أُهْدِيَتْ إِلَى الْمَيِّتِ،  
 وَصَلَّ إِلَيْهِ، وَاللَّهُ أَعْلَمُ.

ترجمہ: جواب یہ ہے کہ میت کے اہل خانہ کے قراءت کرنے، تسبیح  
 و تکبیر کرنے اور دیگر تمام اذکار کا ثواب میت کو پہنچتا ہے جب وہ میت کو  
 ہدیہ کریں۔ (۲)

ان عبارات میں شیخ الاسلام ابن تیمیہ رحمۃ اللہ علیہ نے صاف لکھا ہے کہ ہر قسم کی  
 عبادت کا ثواب پہنچتا ہی صحیح قول ہے۔ معلوم ہوا کہ ان کا بھی یہی مسلک ہے۔  
 مگر بعض حضرات کو شاید علامہ کی ایک عبارت سے دھوکہ لگا ہے کہ وہ اس سے یہ  
 سمجھنے لگے کہ علامہ ابن تیمیہ اس مسئلے میں عدم جواز کے قائل ہیں؛ مگر اوپر کی عبارت نے

(۱) مجموع الفتاوی لابن تیمیہ: ۳۶۶/۲۳

(۲) مجموع الفتاوی: ۳۲۳/۲۳، الفتاوی الکبری: ۳۸/۳

فیصلہ کر دیا کہ علامہ کے نزدیک صحیح یہی ہے کہ مرحومین کو ان بدنی اعمال ذکر و تلاوت وغیرہ کا ثواب ملتا ہے۔

رہی وہ عبارت جس سے بعض حضرات کو غلط فہمی ہوئی ہے تو پہلے وہ عبارت دیکھ لیجئے، پھر اس کی توضیح کروں گا۔ علامہ ابن تیمیہ نے ایک جگہ یہ بیان کرتے ہوئے کہ اس مسئلے میں علمائے کرام کے کیا کیا مسالک ہیں، پھر ان لوگوں کا مسلک بیان کیا ہے جو یہ کہتے ہیں کہ ثواب ہر نیکی کا ملتا و پہنچتا ہے، پھر ان کی دلیل ذکر کی ہے پھر اخیر میں یہ لکھا ہے کہ:

”مَعَ هَذَا لَمْ يَكُنْ مِنْ عَادَةِ السَّلَفِ إِذَا صَلَّوْا تَطَوُّعًا، وَصَامُوا، وَحَجُّوْا، أَوْ قَرَأُوا الْقُرْآنَ، يَهْتُونَ ثَوَابَ ذَلِكَ لِمَوْتَاهُمْ الْمُسْلِمِينَ، وَلَا لِخُصُوصِهِمْ، بَلْ كَانَ عَادَتُهُمْ كَمَا تَقَدَّمَ، فَلَا يَنْبَغِي لِلنَّاسِ أَنْ يَغْدِلُوا عَنْ طَرِيقِ السَّلَفِ، فَإِنَّهُ أَفْضَلُ وَأَكْمَلُ، وَاللَّهُ أَعْلَمُ“ .

ترجمہ: اس کے باوجود سلف کا طریقہ یہ نہیں تھا کہ وہ جب بھی نماز نفل پڑھتے یا روزے رکھتے یا حج کرتے یا قراءت کرتے تو ان کا ثواب اپنے موتی کو بخشے اور نہ خاص مردوں کو؛ بل کہ ان کی عادت وہ تھی جو اوپر گزری، (کہ وہ مردوں کے حق میں دعائیں کیا کرتے تھے لہذا مناسب ہے کہ سلف

کے عام طریقے سے اعراض نہ کیا جائے؛ کیوں کہ وہ افضل و اکمل ہے۔ (۱)

اس سے بعض لوگ یہ سمجھنے اور سمجھانے لگے کہ علامہ ابن تیمیہ یہ بیان کر رہے ہیں کہ ایصالِ ثواب کا یہ عمل سنت و طریق سلف کے خلاف ہے؛ لہذا یہ بدعت ہے؛ مگر علامہ کی اس عبارت کا یہ مفہوم پیدا کرنا سراسر غلط ہے؛ کیوں کہ علامہ تو صرف یہ بتانا چاہتے ہیں کہ سلف کا یہ معمول نہیں تھا کہ جب بھی وہ کوئی عبادت، نماز نفل، روزہ یا حج یا تلاوت

(۱) مجموع الفتاوی لابن تیمیہ: ۳۳۲/۳۳

وغیرہ کرتے تو اس کا ثواب دوسروں کو پہنچاتے۔ یعنی ہر نیکی و عبادت کا ثواب مردوں کو پہنچانا ان کا معمول نہیں تھا۔ اس سے یہ مطلب کہاں سے نکل آیا کہ ایصالِ ثواب کا عمل ہی سرے سے خلاف سنت یا بدعت و گمراہی ہے؟ جبکہ خود علامہ نے اسی کو صواب و حق بتایا ہے کہ ثواب پہنچتا ہے۔

احقر کا خیال یہ ہے کہ علامہ ابن تیمیہ اس عبارت میں دراصل اس رسم کے خلاف آواز اٹھا رہے ہیں جو عوام میں رائج ہے کہ ہر تلاوت کے بعد اس کا ثواب بخشتے ہیں، ظاہر ہے کہ یہ صحابہ یا تابعین وغیرہ کا کوئی معمول نہیں تھا! لہذا اس کا اس طرح اہتمام کرنا یہ خلاف طریق سلف ہے، واللہ اعلم۔

علامہ ابن القیم رحمۃ اللہ علیہ کا مسلک

اسی طرح علامہ ابن القیم رحمۃ اللہ علیہ کا مسلک بھی یہی ہے کہ تمام بدنی عبادات حتیٰ کہ تلاوت قرآن کا ایصالِ ثواب درست و جائز ہے، آپ کی کتاب ”الروح“ سے یہ بات واضح طور پر معلوم ہوتی ہے کہ وہ تمام عبادات بدنیہ کے ثواب پہنچنے کے قائل ہیں اور اس پر انھوں نے اس کتاب میں سیر حاصل بحث کر دی ہے۔ ایک جگہ آپ لکھتے ہیں کہ:

”وبالجملة فأفضل ما يهدى إلى الميت العتق والصدقة

والاستغفار له والدعاء له والحج عنه، وأما قراءة القرآن وإهداؤها

له تطوعاً بغير أجره فهنا يصل إليه كما يصل ثواب الصوم والحج“.

(خلاصہ یہ کہ میت کے لیے جس کا ہدیہ دینا افضل ہے وہ غلام کا آزاد کرنا،

صدقہ دینا، اس کے لیے استغفار و دعا کرنا اور اس کی جانب سے حج کرنا ہے،

رہا قرآن کی تلاوت اور اس کا بلا اجرت میت کو بھیجنا، تو یہ بھی اس کو پہنچتا ہے

جس طرح کہ روزے اور حج کا ثواب پہنچتا ہے۔ (۱)

(۱) کتاب الروح بتحقیق بسام علی سلامة العموش: ۴۹۷

علمائے اہل حدیث کے بدنی عبادات کے سلسلے میں فتاویٰ:

اس سلسلے میں متعدد اکابر علمائے اہل حدیث کا بھی مسلک یہی ہے کہ بدنی عبادات، جن میں تلاوت قرآن و ذکر وغیرہ بھی شامل ہیں، ان کا ثواب اموات کو پہنچتا اور ان کو اس کا نفع ملتا ہے۔ یہاں ہم چند اہم اکابر علمائے اہل حدیث کے فتاویٰ نقل کرتے ہیں۔

(۱) معروف اہل حدیث عالم و محدث علامہ امیر الیمنانی رحمۃ اللہ علیہ نے ”سبل

السلام شرح بلوغ المرام“ میں ایک حدیث کی شرح میں لکھا ہے کہ:

”و فیہ ان ہذہ الادعیۃ ونحوہا نافعة لل میت بلا خلاف ،

و اما غیرہا من قراءۃ القرآن لہ فالشافعی یقول : لا یصل

ذلک الیہ ، و ذہب أحمد ، و جماعۃ من العلماء الی وصول

ذلک الیہ و ذہب جماعۃ من اہل السنۃ و الحنفیۃ الی ان

للإنسان ان یجعل ثواب عملہ لغيرہ ، صلاۃ کان او صوماً ،

او حجاً ، او صلۃ ، او قراءۃ قرآن ، او ذکراً ، او ای انواع

القرب ، و ہذا هو القول الأرجح دلیلاً .

ترجمہ: اس حدیث میں یہ مسئلہ ہے کہ یہ دعائیں اور اس جیسی

دعائیں میت کو نفع پہنچاتی ہیں، اب رہی ان کے علاوہ میت کے لیے قرآن

کی تلاوت تو امام شافعی رحمۃ اللہ علیہ کہتے ہیں کہ اس کا ثواب میت کو نہیں

پہنچتا اور امام احمد رحمۃ اللہ علیہ اور علما کی ایک جماعت اس طرف گئی ہے کہ اس

کا ثواب میت کو پہنچتا ہے اور اہل سنت علما کی ایک جماعت اور علمائے حنفیہ

اس جانب گئے ہیں کہ انسان کے لیے یہ جائز ہے کہ وہ اپنے عمل کا ثواب کسی

دوسرے کو دے، خواہ وہ نماز ہو یا روزہ، حج ہو یا صدقہ، قرآن کی تلاوت ہو

ذکر واذکار یا کسی اور قسم کی نیکی اور یہی قول دلیل کے لحاظ سے راجح ہے۔ (۱)

(۲) علامہ محمد بن علی الشوکانی رحمۃ اللہ علیہ نے بھی یہی لکھا ہے کہ سورہ یس پڑھ کر ثواب پہنچانے سے ثواب اموات کو پہنچتا ہے خواہ وہ پہنچانے والی اولاد ہو یا کوئی اور، چنانچہ وہ اپنی کتاب ”نیل الأوطار“ میں آیت: ﴿وَأَنْ لَّيْسَ لِلْإِنْسَانِ إِلَّا مَا سَعَى﴾ کے بارے میں یہ لکھتے ہوئے کہ آیت عام نہیں ہے؛ بل کہ متعدد امور کے لحاظ سے مخصوص ہے، فرماتے ہیں کہ

”و بقراءة يس من الولد وغيره لحديث : اقرؤوا علي موتاكم يس.“

(یہ آیت مخصوص ہے سورہ یس پڑھنے کے لحاظ سے بھی، خواہ پڑھنا اولاد کی جانب سے ہو یا دوسروں کی جانب سے؛ کیوں کہ حدیث میں ہے کہ اپنے مردوں پر سورہ یس پڑھو۔ (۱))

(۳) علامہ عبدالرحمن مبارکپوری شارح ترمذی نے اپنے ایک طویل فتوے میں علامہ امیر محمد بن اسماعیل اور علامہ شوکانی رحمۃ اللہ علیہ کے اقوال اس سلسلے میں نقل کر کے اسی کو اختیار کیا ہے کہ تمام قسم کی بدنی عبادات خواہ وہ نماز و روزہ ہو یا قرآن کی تلاوت وغیرہ سب کا ثواب اموات کو پہنچتا ہے، چنانچہ انھوں نے لکھا ہے:

متاخرین علمائے اہل حدیث سے علامہ محمد بن اسماعیل امیر نے ”سبل السلام“ میں مسلک حنفیہ کو راجح دلیل بتایا ہے، یعنی یہ کہا ہے کہ قرأت قرآن اور تمام عبادات بدنیہ کا ثواب میت کو پہنچنا از روئے دلیل کے زیادہ قوی ہے اور علامہ شوکانی نے بھی ”نیل الأوطار“ میں اسی کو حق کہا ہے؛ مگر اولاد کے ساتھ خاص کیا ہے، یعنی یہ کہا ہے کہ اولاد اپنے والدین کے لیے قرأت قرآن، یا جس عبادت بدنی کا ثواب پہنچانا چاہے تو جائز ہے؛ کیوں کہ اولاد کا تمام عمل خیر، مالی ہو خواہ بدنی اور بدنی میں قرأت قرآن ہو یا نماز یا روزہ یا

(۱) نیل الأوطار: ۵/۱۸۶، بتحقیق: أبو معاذ طارق

کچھ اور سب والدین کو پہنچتا ہے۔“ (۱)

(۴) معروف اہل حدیث عالم مولانا ثناء اللہ امرتسری رحمۃ اللہ علیہ نے اپنے فتاویٰ میں لکھا ہے کہ

قرآن مجید پڑھ کر یا صدقہ خیرات کر کے میت کے لیے استغفار کرنا جائز؛ بل کہ احسن طریقہ ہے، رکھی طور پر دن مقرر نہ کرے۔“ (۲)

(۵) نیز اہل حدیث عالم علامہ وحید الزماں حیدرآبادی نے بھی اہل حدیث حضرات کا مسلک یہی بیان کیا ہے، وہ اپنی کتاب ”نزل الأبرار“ میں لکھتے ہیں کہ

”والأموات تتفجع بسعی الأحياء ، و ثواب كل عبادة يصل إليهم من الصلاة والصلقة، والصوم، وتلاوة القرآن، والذكر.“

ترجمہ: اموات کو زندوں کے عمل سے فائدہ پہنچتا ہے اور نماز، صدقہ،

روزہ، تلاوت قرآن اور ذکر جیسی تمام عبادات کا ثواب ان کو پہنچتا ہے۔ (۳)

(۶) حافظ عبداللہ روپڑی نے قرآن خوانی اور اس کے ایصالِ ثواب کے سلسلے میں کیے گئے ایک سوال کے جواب میں بہت تفصیلی فتویٰ لکھا ہے، اس میں وہ لکھتے ہیں کہ

”رہا قرآن مجید قبر پر پڑھنا سو اس کی دو صورتیں ہیں: ایک یہ کہ جیسے آج کل رواج ہے کہ قبر پر مجاور بن کر پڑھتے ہیں، نیز سال کے بعد عرس کرتے ہیں، دور دراز سے لوگ جمع ہوتے ہیں اور قرآن مجید پڑھتے ہیں، اس کا شریعت میں کوئی ثبوت نہیں..... دوسری صورت یہ ہے کہ کوئی خاص طریقہ مقرر نہ کرے؛ بل کہ جب اتفاق پڑے عام طور پر قبروں کی زیارت کرے اور اس وقت قرآن مجید کی کوئی سورت پڑھ کر اس کا

(۱) بحوالہ فتاویٰ نذیریہ: ۱/۲۲۲-۲۱۸

(۲) فتاویٰ ثناء: ۳۳/۲

(۳) نزول الأبرار: ۱/۷

ثواب میت کو بخش دے۔ اس میں اختلاف ہے۔ (اس کے بعد چند روایات سیوطی کے حوالے سے لکھ کر آگے خلاصہ لکھتے ہیں کہ) امام سیوطی رحمۃ اللہ علیہ نے ان احادیث کے مجموعہ پر حسن یا صحیح ہونے کا حکم اس لیے نہیں لگایا کہ ان میں ضعف زیادہ ہے، اگر ضعف تھوڑا ہوتا تو مجموعہ مل کر حسن یا صحیح کے درجے کو پہنچ جاتا۔ خیر ان پر عمل سے روکا نہیں جاتا، خاص کر جب کہ امام بھی اس طرف گئے ہیں، چنانچہ اوپر امام احمد بن حنبل وغیرہ سے نقل ہو چکا ہے۔ ..... بہ ہر صورت عمل میں کوئی حرج نہیں؛ کیوں کہ فضائل اعمال میں ضعیف بھی معتبر ہے؛ مگر عمل کا کوئی طریق اپنی طرف سے مقرر نہ کرنا چاہیے۔ (۱)

عباداتِ بدنیہ سے ایصالِ ثواب پر اجماع کا ذکر

اس کے ساتھ یہاں یہ بھی لائق توجہ ہے کہ متعدد حضرات نے بدنی عبادات بالخصوص تلاوت سے ایصالِ ثواب پر اجماع نقل کیا ہے اور بعض نے اہل اسلام کا بلا تکثیر اس پر عمل بیان کیا ہے۔

جن حضرات نے اجماع، یا اہل اسلام کا اس پر عمل نقل کیا ہے، ان میں سے ایک تو خود امام احمد رحمۃ اللہ علیہ بھی ہیں، جن کا مقولہ ہم نے اوپر متعدد حضرات سے نقل کیا ہے۔

حنبلی فقہ کی معروف و مستند کتاب ”المدعی شرح المقنع“ میں اور علامہ منصور بن یونس ابن ابی ہریرۃ رحمۃ اللہ علیہ ”کشاف القناع عن متن الإقناع“ میں فرماتے ہیں کہ

” قَالَ أَحْمَدُ: الْمَيِّتُ يَصِلُ إِلَيْهِ كُلُّ شَيْءٍ مِنَ الْخَيْرِ ،  
لِلنُّصُوصِ الْوَارِدَةِ فِيهِ ؛ وَلِأَنَّ الْمُسْلِمِينَ يَجْتَمِعُونَ فِي كُلِّ  
مِصْرٍ وَيَقْرَأُونَ وَيَهْتَفُونَ لِمَوْتَاهُمْ مِنْ غَيْرِ نَكِيرٍ فَكَانَ إِجْمَاعًا.“

(۱) فتاویٰ اہل حلیہ: ۲/۳۷۳-۳۷۰



ترجمہ: امام احمد رحمۃ اللہ علیہ نے فرمایا کہ میت کو ان سب اعمال خیر کا ثواب پہنچتا ہے ان احادیث کی وجہ سے جو وارد ہیں اور اس لیے بھی کہ بلا تکثیر ہر شہر میں مسلمان جمع ہوتے اور قرآن پڑھ کر اس کا ثواب مردوں کو پہنچاتے آئے ہیں؛ لہذا یہ اجماع ہو گیا۔ (۱)

اجماع کی یہ بات امام ابن قدامہ حنبلی نے بھی ”المغنی“ میں بیان کی ہے، ان کے الفاظ ہیں:

”وَلَقَدْ مَا ذَكَرْنَا، وَأَنَّ إِجْمَاعَ الْمُسْلِمِينَ؛ فَإِنَّهُمْ فِي كُلِّ عَصْرِ وَمِصْرٍ يَجْتَمِعُونَ وَيَقْرَأُونَ الْقُرْآنَ، وَيَهْتُونَ ثَوَابَهُ إِلَى مَوْتَاهُمْ مِنْ غَيْرِ نَكِيرٍ“

ترجمہ: اور ہماری دلیل وہ احادیث ہیں جو ہم نے ذکر کر دیں اور یہ بھی دلیل ہے کہ اس پر مسلمانوں کا اجماع ہے؛ کیوں کہ وہ ہر زمانے اور علاقے میں بلا کسی تکثیر کے جمع ہو کر قرآن پڑھتے اور موتی کو اس کا ثواب ہدیہ کرتے چلے آ رہے ہیں۔ (۲)

یہی امام ابن قدامہ حنبلی رحمۃ اللہ علیہ نے اپنی دوسری کتاب ”الکافی“ میں فرمایا کہ ”وإن فعل عبادة بدنية كالقراءة والصلاة والصوم وجعل ثوابها للميت نفعه أيضاً؛ لأنه إحدى العبادات فأشبهت الواجبات؛ ولأن المسلمين يجتمعون في كل مصر، ويقرؤون، ويهلون لموتاهم، ولم ينكره منكر؛ فكان إجماعاً“.

ترجمہ: اور اگر کوئی بدنی عبادت انجام دے جیسے تلاوت، نماز، روزہ اور ان کا ثواب میت کو پہنچائے تو اس کو اس کا نفع ہوتا ہے؛ کیوں کہ یہ بھی

(۱) المبدع شرح المقنع: ۲/۲۸۱، کشاف القناع: ۱/۶۱۷

(۲) المغنی: ۳/۵۲۲

عبادات میں سے ایک قسم کی عبادت ہے، لہذا یہ واجبات کے مشابہ ہوئیں، (جن میں نیابت چلتی ہے) اور اس لیے بھی کہ مسلمان ہر علاقے میں جمع ہوتے اور قرآن پڑھتے اور اس کا ثواب اموات کو ہدیہ کرتے چلے آئے ہیں، اور ان پر کسی نے تکمیر نہیں کی؛ لہذا یہ اجماع ہو گیا۔ (۱)

نیز حنفی فقیہ علامہ علاء الدین الکاسانی نے ”بدائع الصنائع“ میں لکھا کہ  
 ”وَعَلَيْهِ عَمَلُ الْمُسْلِمِينَ مِنْ لَدُنْ رَسُولِ اللَّهِ صَلَّى اللَّهُ عَلَيْهِ  
 وَسَلَّمَ إِلَى يَوْمِنَا هَذَا مِنْ زِيَارَةِ الْقُبُورِ وَقِرَاءَةِ الْقُرْآنِ عَلَيْهَا“  
 ترجمہ: اور اسی پر مسلمانوں کا عمل ہے رسول اللہ صلی اللہ علیہ وسلم  
 کے زمانے سے ہمارے اس زمانے تک کہ زیارت قبور کرتے اور وہاں  
 قرآن پڑھتے ہیں۔ (۲)

ہم نے اوپر علامہ ابو بکر دمیاہلی شافعی کا کلام ان کی کتاب ”إعانة الطالبين“ سے نقل  
 کر دیا ہے کہ

”وعليه عمل الناس، وما رآه المسلمون حسناً فهو عند  
 الله حسن“

ترجمہ: اسی پر لوگوں کا عمل ہے اور جس چیز کو مسلمان مستحسن سمجھیں  
 وہ اچھا ہی ہے۔ (۳)

اسی طرح علامہ دسوقی مالکی سے بھی نقل کر چکے ہیں کہ

”وَبِهِ جَرَى عَمَلُ الْمُسْلِمِينَ شَرْقًا وَغَرْبًا وَوَقَفُوا عَلَى  
 ذَلِكَ أَوْقَاتًا وَاسْتَمَرَّ عَلَيْهِ الْأَمْرُ مِنْذُ أَرْمِنَةَ سَالِفِيَةَ“

(۱) الکاظمی: ۲/۷۳

(۲) بدائع الصنائع: ۲/۲۱۲

(۳) إعانة الطالبين: ۳/۲۵۸

تَرْجُمَتًا: اور اسی پر مشرق تا مغرب مسلمانوں کا عمل بھی ہے اور مسلمانوں نے اس کے لیے بہت سے اوقاف وقف کیے ہیں اور سابقہ زمانوں سے اسی پر عمل برابر جاری ہے۔ (۱)

ان حضرات کے بیانات سے یہ بات سامنے آتی ہے کہ قرآن کی تلاوت اور اس کا ثواب اہل تمہور و مردگان کو بخشنے کا رواج ایک قدیم رواج ہے اور عوام مسلمین کے علاوہ علماء و اقلیاء اور صالحین کے یہاں بھی اس کا رواج رہا ہے اور اس کو خواہ کوئی اجماع نہ مانے تاہم اہل اسلام کا عرف صالح تو ہے ہی اور ہر دو صورت میں یہ بات واضح ہوتی ہے کہ یہ کوئی قابلِ تکبر بات نہیں؛ بل کہ سلف سے منقول عمل ہے۔

### مختلف عباداتِ بدنیہ سے ایصالِ ثواب کے دلائل

عباداتِ بدنیہ کے متعلق مسالکِ ائمہ کا ذکر کیا جا چکا ہے، اب یہ دیکھنا ہے کہ اس کی دلیل کیا ہے کہ عباداتِ بدنیہ کا ثواب مرحومین کو پہنچانا جائز ہے اور یہ نفع دیتا ہے۔ لہذا آئیے اس کی دلیل کی جانب توجہ کرتے ہیں، اس کی متعدد دلیلیں موجود ہیں، جن سے عباداتِ بدنیہ کا ثواب میت کو پہنچنے کا حق ہونا اور اس کو پہنچانے کا جواز معلوم ہوتا ہے، یہاں ان کو ذکر کیا جاتا ہے۔

### روزہ سے ایصالِ ثواب کے دلائل

حضرت بریدہ اسلمی رضی اللہ عنہ سے روایت ہے

« بَيْنَا أَنَا جَالِسٌ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ أَتَتْهُ امْرَأَةٌ فَقَالَتْ إِنِّي تَصَلَّيْتُ عَلَى أُمِّي بِجَارِيَةٍ وَإِنَّهَا مَاتَتْ . قَالَ - فَقَالَ : وَجَبَ أَجْرُكَ وَرَكَعَا عَلَيْكَ الْمِيرَاثُ . قَالَتْ : يَا رَسُولَ اللَّهِ إِنَّهُ كَانَ عَلَيْهَا صَوْمٌ شَهْرًا ، أَفَأَصُومُ عَنْهَا؟ »

(۱) حاشیۃ المسوقی: ۱/۳۲۳

قَالَ: صُومِي عَنْهَا. قَالَتْ: إِنَّهَا لَمْ تَحُجَّ قَطُّ ، أَفَأُحُجُّ عَنْهَا ؟  
قَالَ: حُجِّي عَنْهَا. «

تَرْجُمَتُهُ: اس اثناء میں کہ میں رسول اللہ ﷺ کے پاس بیٹھا ہوا تھا، آپ کے پاس ایک عورت آئی، اس نے عرض کیا کہ میں نے میری والدہ کو ایک باندی صدقہ دیا تھا اور وہ انتقال کر گئی، آپ نے فرمایا کہ تیرا اجر واجب ہو گیا، اور اس باندی کو والدہ کی میراث نے تجھ پر لوٹا دیا۔ اس نے عرض کیا کہ میری والدہ پر ایک ماہ کے روزے بھی ہیں، کیا میں اس کی جانب سے روزے رکھ لوں؟ آپ نے کہا کہ اس کی جانب سے روزہ رکھ لینا، اس عورت نے عرض کیا کہ میری والدہ نے حج بالکل نہیں کیا، کیا میں اس کی جانب سے حج ادا کروں؟ آپ نے کہا کہ ہاں اس کی جانب سے حج ادا کرو۔ (۱)

حضرت عائشہ رضی اللہ عنہا سے مروی ہے

« أَنَّ رَسُولَ اللَّهِ ﷺ قَالَ: مَنْ مَاتَ ، وَعَلَيْهِ صِيَامٌ صَامَ عَنْهُ وَوَلِيَّتُهُ. «

تَرْجُمَتُهُ: بلاشبہ اللہ کے رسول ﷺ نے فرمایا کہ: کوئی شخص مر جائے اور اس پر روزے ہوں تو اس کا ولی اس کی جانب سے روزہ رکھے۔ (۲)  
حضرت ابن عباس رضی اللہ عنہما کہتے ہیں کہ

« جَاءَ رَجُلٌ إِلَى النَّبِيِّ ﷺ قَالَ: يَا رَسُولَ اللَّهِ! إِنَّ أُمَّي مَاتَتْ ، وَعَلَيْهَا صَوْمٌ شَهْرٍ ، أَفَأَقْضِيهِ عَنْهَا ؟ قَالَ : نَعَمْ ، قَالَ : فَذَيْنِ اللَّهُ أَحَقُّ أَنْ يُقْضَى. «

(۱) مسلم: ۲۷۵۳، احمد: ۲۳۰۰۶

(۲) بخاری: ۱۹۵۲، مسلم: ۲۷۳۸، ابو داؤد: ۲۳۰۲

ترجمہ: ایک شخص رسول اللہ صلی اللہ علیہ وسلم کی خدمت میں حاضر ہوا اور عرض کیا کہ یا رسول اللہ! میری والدہ کا انتقال ہو گیا اور اس پر ایک ماہ کے روزے ہیں، کیا میں ان کی جانب سے قضا کر سکتا ہوں؟ آپ نے فرمایا کہ ہاں، اللہ کا قرض زیادہ حق رکھتا ہے کہ وہ ادا کیا جائے۔ (۱)

روزے کے سلسلے میں اور بھی کئی احادیث موجود ہیں، یہاں چند کا ہم نے ذکر کیا ہے۔ ان روایات سے معلوم ہوتا ہے کہ روزہ جو کہ ایک بدنی عبادت ہے اس کا کسی مرحوم کی جانب سے ادا کرنا درست ہے اور اللہ کے نبی صلی اللہ علیہ وسلم نے اس کی اجازت دی ہے۔

### میت کی جانب سے روزہ رکھنے کی تشریح

پھر بعض ائمہ تو اس میں فرض یا نذر کے روزوں کو بھی شامل مانتے ہیں کہ کسی مرحوم کی جانب سے اس کے فرض روزے یا نذر کے روزے بھی دوسرا شخص اور بالخصوص اس کا ولی ادا کر سکتا ہے اور بعض ائمہ اس کو نفلی روزوں پر محمول کرتے ہیں اور یہ کہتے ہیں کہ کسی نے اپنی جانب سے نفل روزے رکھے تو اس کا ثواب کسی مرحوم کو پہنچا دیا تو یہ جائز ہے۔

حضرات فقہائے حنفیہ اور بعض دیگر فقہاء کے نزدیک اس قسم کی احادیث کا ایک مطلب یہ ہے کہ اگر کسی مرنے والے پر فرض و نذر کے روزے ہوں تو اس کا ولی یا کوئی اور شخص ان روزوں کا فدیہ ادا کر دے، یہ فدیہ دینا ہی روزہ کا قائم مقام ہے۔ بعض نے کہا کہ مرنے والے کے روزے کوئی دوسرا شخص اس امید کے ساتھ ادا کر دے کہ اللہ تعالیٰ اس کو اپنے فضل سے قبول فرمائیں گے، گویا یہ ضابطہ نہیں؛ بل کہ اللہ کے فضل سے ایک امید کا سبق ہے۔

ان احادیث کا ایک مطلب یہ ہے کہ یہ ایصالِ ثواب کے بارے میں ہیں، نیابت کے بارے میں نہیں۔ اور اسی لیے ہم نے بھی ان احادیث کو یہاں پیش کیا ہے؛ لہذا ایک

(۱) بخاری: ۱۹۵۳، مسلم: ۲۷۵۰

شخص اپنی جانب سے روزہ رکھے اور اس کا ثواب مرحوم کو پہنچادے تو یہ جائز ہے؛ بل کہ مستحسن ہے۔

علامہ انور شاہ کشمیری رحمۃ اللہ علیہ فرماتے ہیں کہ

”فالحاصل: أن الحديث محمولٌ على الإثابة دون النيابة، والتعبير المذكورٌ يُصلحُ لهما بلون تأويل، لأنهما نيتان أي قد يكونُ الصومُ عن أحدِ بنية الإثابة، وقد يكونُ بنية النيابة، ولا يتلفظُ بها أصلاً، فيقالُ في الإثابة أيضاً صامَ عنه، كما يُقالُ في النيابة بلون فرقي، أما حديثٌ لا يصومُ أحدٌ عن أحدٍ، فهو محمولٌ على النيابة، فلا تنافي بين الحليتين“.

ترجمہ: حاصل یہ ہے کہ یہ حدیث ثواب پہنچانے پر محمول ہے نہ کہ نیابت پر اور مذکورہ تعبیر ”عن فلان“ (یعنی فلاں کی جانب سے) نیابت و اثابت دونوں معنوں کے لیے بلا تاویل چل سکتی ہے؛ کیوں کہ یہ نیابت و اثابت دونوں نیتیں ہیں، یعنی کبھی روزہ کسی کی جانب سے بہ نیت اثابت ہوتا ہے اور کبھی بہ نیت نیابت ہوتا ہے اور ان کا زبان سے بالکل تلفظ نہیں کیا جاتا؛ لہذا اثابت میں بھی کہا جاسکتا ہے ”صام عنه“ جیسے نیابت میں کہا جاتا ہے بغیر فرق کے، رہی وہ حدیث جس میں ہے کہ کوئی کسی کا روزہ نہ رکھے یہ محمول ہے نیابت پر؛ لہذا دونوں حدیثوں میں کوئی تانی و تضاد نہیں ہے۔ (۱)

اور یہی بات علامہ ظفر احمد تھانوی رحمۃ اللہ علیہ نے فرمائی ہے، وہ کہتے ہیں کہ

”و أما أنا فأقول: إن الصوم في الأحاديث المرفوعة يحمل على المراد به أن الولي يصوم صوم التفرع عن الميت، لكن لا بطريق النيابة عنه؛ بل يصوم لنفسه ثم يوصل ثوابه إليه“.

(۱) فیض الباری شرح بخاری: ۳/۳۲۹

تَرْجَمَتًا: لیکن میں کہتا ہوں کہ ان مرفوع احادیث میں روزہ کو محمول کیا جائے اس مراد پر کہ میت کا ولی نذر کے روزے اس کی جانب سے رکھے، لیکن یہ طریق نیابت نہیں؛ بل کہ وہ اپنی جانب سے رکھے پھر اس کا ثواب میت کو پہنچادے۔ (۱)

علامہ ظفر احمد رحمۃ اللہ فرماتے ہیں کہ

”اس کا قرینہ یہ ہے کہ ان احادیث میں نذر ماننے والے کی جانب سے وصیت نہیں کی گئی ہے، لہذا یہ روزہ ولی کی جانب سے بطور تبرع ہوگا۔ نیز اس کی تائید اس سے بھی ہوتی ہے کہ مسند بزار کی ایک روایت میں ”ان شاء“ کا لفظ بھی ہے، یعنی ولی اگر چاہے تو میت کی جانب سے روزہ رکھے۔“ (۲)

الغرض ان احادیث سے یہ بات واضح ہو گئی کہ مرحومین کی جانب سے روزہ جو کہ بدنی عبادت ہے رکھ سکتے ہیں، پھر علما نے اسی سے یہ اخذ کیا کہ جس طرح روزہ بدنی عبادت ہونے کے باوجود اس میں دوسرے کے لیے کرنے کی اجازت دی گئی ہے اسی پر قیاس کا تقاضا یہ ہے کہ دیگر تمام بدنی عبادت کا بھی یہی حکم ہو۔

چنانچہ علامہ ابن القیم رحمۃ اللہ نے ”کتاب الروح“ میں فرمایا کہ

”والعبادات قسمان مالیة وبلنیة ، وقد نبه الشارع بوصول ثواب الصدقة علی وصول ثواب سائر العبادات المالیة ، ونبه بوصول ثواب الصوم علی وصول ثواب سائر العبادات البلیة ، و أخبر بوصول ثواب الحج المركب من المالیة و البلیة ، فالأنواع الثلاثة ثابتة بالنص والاعتبار ، و بالله التوفیق“ .

(۱) إعلاء السنن: ۶/۲۸۹۶

(۲) إعلاء السنن: ۶/۲۸۹۶

تَرْجَمَةً عِبَادَاتِ دُوسَمِ كَيْ هِي: مَالِيَّةٌ وَبَدَنِيَّةٌ اَوْ شَارِعٌ نَعْدَمُ قِي  
 كَا ثَوَابٌ يَخْتِجُ كُو بِيَانِ كَر كَيْ دِيكِرُ قَرَامٌ مَالِيَّةٌ عِبَادَاتِ كَيْ ثَوَابٌ يَخْتِجُ پَر تَجْبِيَهْ فَر  
 مَادِي هِي اَوْ رُو زِي كَا ثَوَابٌ يَخْتِجُ كُو بِيَانِ كَر كَيْ دِيكِرُ بَدَنِيَّةٌ عِبَادَاتِ كَيْ  
 ثَوَابٌ يَخْتِجُ پَر مُتَنَبِّهْ كَر دِيَا هِي اَوْ رَجُّ جُو دُونُو عِبَادَاتِ بَدَنِيَّةٌ وَ مَالِيَّةٌ كَا مَرْكَبُ  
 هِي اَسْ كَا ثَوَابٌ يَخْتِجُ كِي بِي هِي اَبُو نَعْدَمُ خَبَر دَعِي دِي؛

لِهَذَا تَمَيُّنُ قِسْمِ كِي عِبَادَاتِ كَا ثَوَابٌ يَخْتِجُ نَفْسٌ وَ قِيَا سٌ سَعْدَابَتِ هِي۔ (۱)

ذَكَرُ و تَلَاوَتِ سَعْدَابَاتِ ثَوَابِ كَيْ دَلَالِ

بَدَنِيَّةٌ عِبَادَاتِ مِي سَعْدَابَاتِ قُرْآنِ، تَسْبِيحِ وَ تَحْمِيدِ اَوْ دِيكِرُ ذَكَرُ اَوْ ذَكَرُ بِي هِي، اِن سَعْدَابَاتِ  
 اِيصَالِ ثَوَابِ كَا حَكْمُ بِي هِي جُو اَوْ پَر رُو زِي كِي عِبَادَاتِ كَا حَدِيثِ سَعْدَابَاتِ مَعْلُومِ هُو۔ اِس كَيْ  
 مُتَعَدِدِ دَلَالِ عِلْمَانِي ذَكَر كَيْ هِي، اِن مِي سَعْدَابَاتِ دَلَالِ صَرِيحِ هِي اَوْ بَعْضِ صَرِيحِ نَبِي  
 هِي؛ لِيكِن اِن سَعْدَابَاتِ پَر اِسْتَدْلَالِ كِيَا جَا سَكْتَا هِي، جِي سَا كَا اَكْ هِي ذَكَر كَرِي كَيْ۔

پہلی دلیل

حَضْرَتِ عِلْمَانِ بِنِ اَلْحِجْلَاجِ كَيْ صَا حَبِ زَادِي عِبْدِ الرَّحْمَنِ رُوَا يَتِ كَر تِي هِي كَيْ  
 قَالِ لِي اَبِي: يَا بَنِي! اِذَا اَنَا مُتُّ فَالْحِجْلَانِي، فَاِذَا وَصَعْتِي فِي  
 لَحْدِي، فَقُلْ: بِسْمِ اللّٰهِ وَعَلَى مِلَّةِ رَسُوْلِ اللّٰهِ، ثُمَّ مِيْنَ عَلِيٍّ  
 التَّرِي مِيْنَا، ثُمَّ اَقْرَأْ عِنْدَ رَأْسِي بِفَاتِحَةِ البَقْرَةِ، وَ خَاتِمَتِيهَا، فَاِنِّي  
 سَمِعْتُ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ يَقُوْلُ ذَلِكِ.

تَرْجَمَةً: مَجْھُ سَعْدَابَاتِ دَالِدِي نَعْدَمُ فَر مَالِيَا كَيْ جَب مِي رِي مَوْتِ هُو جَائِي  
 تُو مِي رِي لِي بَغْلِي قَبْرِ بِنَانَا، جَب مَجْھُ قَبْرِ مِي رِي رَكْعَتِي بِسْمِ اللّٰهِ وَعَلَى مِلَّةِ  
 رَسُوْلِ اللّٰهِ كَبِنَا، پَھَر مِي رِي اَوْ پَر مِثْلِي اَهْتِي سَعْدَابَاتِ، پَھَر مِي رِي

(۱) كِتَابِ الرُّوْحِ بِتَحْقِيقِ بِسْمِ عَلِيٍّ سَلَامَةِ الْعَمُوشِ: ۲۵۱



سر کے پاس سورہ بقرہ کا شروع اور اخیر پڑھنا؛ کیوں کہ میں نے رسول اللہ

صلى الله عليه وسلم کو یہ بات کہتے ہوئے سنا ہے۔ (۱)

علامہ بیہمی رحمۃ اللہ نے مجمع الزوائد میں اس کے رجال کو قابل اعتبار و موثوقین کہا ہے

اور علامہ ظہیر احسن النہوی نے "آثار السنن" میں اس کی سند کو صحیح کہا ہے۔ (۲)

راوی حدیث عبد الرحمن بن العلاء پر کلام

راقم کہتا ہے کہ یہاں ایک بات اہل علم کے لیے عرض کر دینا مناسب ہے، وہ یہ کہ اس

حدیث کی سند میں عبد الرحمن بن العلاء نامی ایک راوی ہیں، جن کے بارے میں عام طور پر

کتب رجال میں یہ لکھا ہے کہ ان سے روایت کرنے والا راوی مبشر بن اسماعیل ہے اور علامہ

ذہبی نے تو صاف یہ لکھ دیا کہ ان سے سوائے مبشر کے کوئی دوسرا روایت ہی نہیں کرتا۔ (۳)

اور اسی کی بنا پر شیخ ناصر الدین البانی رحمۃ اللہ نے "سلسلة الأحادیث

الضعيفة" میں ابن عمر کی ایک موقوف روایت پر کلام کرتے ہوئے جو یہاں اگلے نمبر پر

ہم بیان کریں گے اور اس کی سند میں بھی یہی راوی عبد الرحمن بن العلاء واقع ہوئے ہیں

یہ لکھا ہے کہ عبد الرحمن بن العلاء مجہول راوی ہے۔ (۴)

شیخ ناصر الدین البانی پر نقد

راقم کہتا ہے کہ شیخ البانی کا یہ کلام قابل گرفت ہے؛ کیوں کہ اہل علم جانتے ہیں کہ

علماء حدیث کے نزدیک مجہول اس کو کہتے ہیں جس سے روایت کرنے والا صرف ایک ہی

راوی ہو، جیسا خود شیخ البانی کے کلام میں بھی ہے؛ لیکن اب دیکھنا یہ ہے کہ عبد الرحمن بن

العلاء سے روایت کرنے والا کیا صرف ایک راوی مبشر بن اسماعیل ہے؟ کیا کوئی

(۱) طبرانی: ۱۵۸۳۳

(۲) مجمع الزوائد: ۱۶۲/۳، آثار السنن: ۱۲۳/۲

(۳) میزان الاعتدال: ۵۷۹/۲

(۴) دیکھو سلسلة الضعيفة: ۱۵۳/۹، احکام الجنائز: ۱۹۲

دوسرا ان سے روایت کرنے والا نہیں پایا جاتا؟ میں کہتا ہوں کہ حافظ ابن حجر عسقلانی نے ”لسان المیزان“ میں اور حافظ صفی الدین الخرزرجی نے ”خلاصۃ تہذیب تہذیب الکمال“ میں عبدالرحمن بن العلاء کے تذکرے میں ان سے روایت کرنے والے ایک راوی کا نام ”لیث بن ابی سلیم“ ذکر کیا ہے۔ (۱)

اس سے معلوم ہوا کہ ان سے روایت کرنے والے دو شخص ہیں: ایک مبشر بن اسماعیل دوسرے لیث بن ابی سلیم، جب عبدالرحمن بن العلاء سے روایت کرنے والے دو ہیں، تو جہالت ذات ختم ہوگئی؛ لہذا یہ مجہول الذات نہ رہے۔

اب رہی جہالت وصف و حال تو عرض ہے کہ امام ابن حبان نے ان کو ”کتاب الثقات“ میں داخل کیا ہے۔ (۲)

اور ان کا ثقات میں شمار کرنا دلیل ہے اس بات کی کہ ان کے نزدیک ان کا وصف و حال معروف تھا اور وہ ثقاہت سے موصوف تھے، لہذا جہالت وصف و حال بھی منٹھی ہوگئی۔ چنانچہ ابن حبان کی ثقات میں کسی راوی کے ذکر سے بڑے بڑے ائمہ محدثین نے راوی کے وصف ثقاہت پر استدلال کیا ہے؛ لیجئے چند مثالیں پیش کرتا ہوں:

محدث علامہ ابن الملقن نے اپنی کتاب ”البدیع المنیر“ میں کئی جگہ ابن حبان کے ثقات میں کسی راوی کے ذکر کرنے سے جہالت وصف کے منٹھی ہونے پر دلیل لی ہے۔ ایک حدیث ابوداؤد و حاکم کے حوالے سے ذکر کر کے لکھا کہ

”وَأَعْلَهُ ابْنُ الْقَطَّانِ بِأَنْ قَالَ : فِيهِ صَالِحُ بْنُ أَبِي (عَرِيبٍ) ، وَلَا يُعْرَفُ حَالُهُ ، وَلَا رَوَى عَنْهُ غَيْرُ عَبْدِ الْحَمِيدِ ، وَقَدْ غَلَطَ فِي كُلِّ مَنُهَا ، أَمَّا الْأَوَّلُ : فَقَدْ ذَكَرَهُ ابْنُ حَبَّانٍ فِي تَقَاتِهِ ، فَقَدْ عُرِفَتْ حَالُهُ“

(۱) لسان المیزان: ۲۸۲/۷، و خلاصہ تہذیب تہذیب الکمال: ۲۳۳

(۲) کتاب الثقات: ۹۰/۷

تَرْجَمَتًا: اس حدیث کو ابن القطان نے یہ کہہ کر معلول قرار دیا ہے کہ اس کی سند میں صالح بن ابی عریب راوی ہے جس کا حال معلوم نہیں اور یہ کہ اس سے سوائے عبدالحمید کے کوئی روایت نہیں کرتا؛ مگر ابن القطان نے ان دونوں باتوں میں غلطی کی ہے، پہلی بات میں اس لیے کہ ابن حبان نے اس راوی کا ذکر اپنی کتاب ”الثقات“ میں کیا ہے؛ لہذا اس کا حال معلوم ہو گیا۔ (۱)

دیکھئے کہ علامہ ابن الملقن نے امام ابن القطان کی یہ بات کہ صالح مجہول الوصف ہے، کس طرح یہ کہہ کر رد کر دیا کہ ابن حبان نے ان کا ذکر ثقات میں کیا ہے۔ نیز ایک اور جگہ ایک راوی مزاحم بن ابی مزاحم کا ذکر کیا ہے جسے ابن القطان نے مجہول قرار دیا اور یہ کہا کہ ”لا یعرف له حال“ (کہ اس کا حال معلوم نہیں) پھر اس کا رد اس طرح کیا کہ

”قلت: ہلّی ذکرہ ابن حبان فی ثقّاتہ“ .

تَرْجَمَتًا: میں کہتا ہوں کہ کیوں معروف نہیں؟ ان کا تو ابن حبان نے ثقات میں ذکر کیا ہے۔ (۲)

اسی طرح حافظ ابن حجر عسقلانی نے ”تعجیل المنفعة“ میں عبدالاعلیٰ التمیمی کے ترجمے میں امام الحسینی کا ان کے بارے میں یہ قول ذکر کر کے ”فیہ جہالة“ (یہ مجہول ہیں) اس کے جواب میں کہا کہ

”قلت: بل هو معروف، روى عنه أبو حنيفة في الآثار و

مسعر، وذكره البخاري في تاريخه فلم يذكر فيه جرحاً، و

ذكره ابن حبان في الثقات .“

(۱) البدر المنير: ۵/۱۸۹

(۲) البدر المنير: ۶/۱۰۰

تَرْجَمَاتُهَا: میں کہتا ہوں کہ: بل کہ وہ معروف ہیں: ان سے ابو حنیفہ نے "کتاب الآثار" میں اور مسعر نے روایت کیا ہے اور بخاری نے ان کا ذکر اپنی تاریخ میں کیا؛ مگر کوئی جرح ذکر نہیں کی ہے اور ابن حبان نے ان کو ثقات میں ذکر کیا ہے۔ (۱)

یعنی ابن حبان کا ثقات میں ذکر کر دینا ان کے نزدیک کسی راوی کی جہالت و صف ختم ہونے کے لیے کافی ہے۔

اہل علم کے لیے ایک اہم فائدہ

اہل علم کے افادہ کے لیے یہاں یہ بات عرض کرنا مناسب ہے کہ امام ابن حبان نے بہت سے ان رواۃ کی توثیق کی ہے جن سے ایک ہی راوی نے روایت کی ہے اور ان رواۃ کی بھی توثیق کی ہے جن کی کسی اور امام نے توثیق نہیں کی ہے۔ اس صورت میں ابن حبان کی توثیق کب قابل لحاظ ہوگی اور کب نہیں؟ حضرات علمائے محدثین کے نزدیک یہ ایک اہم بحث ہے۔ اس کے بارے میں علامہ حافظ ابن حجر عسقلانی رحمۃ اللہ علیہ نے اپنے عظیم استاذ علامہ عراقی رحمۃ اللہ علیہ سے چند اور سوالات کے ساتھ اس کے بارے میں بھی بذریعے خط سوال کیا اور اس کا جواب علامہ عراقی نے دیا ہے۔

حافظ ابن حجر رحمۃ اللہ علیہ کے سوالات اور علامہ عراقی رحمۃ اللہ علیہ کے جوابات "اجوبة الحافظ ابن حجر علی مسئلة بعض تلامذته" کے اخیر میں منسلک ہیں، یہ علم حدیث کے شائقین و طالبین کے لیے ایک نایاب تحفہ ہے، ہم یہاں صرف ابن حبان کی توثیق کے بارے میں سوال و جواب نقل کرتے ہیں۔

حافظ ابن حجر رحمۃ اللہ علیہ کا ابن حبان کی توثیق کے سلسلے میں سوال یہ تھا کہ

"ما تقول سيدي هي أبي حاتم بن حبان إذا انفرد بتوثيق"

رجل لا يُعرف حاله إلا من جهة توثيقه له ، هل ينهض توثيقه بالرجل إلى درجة من يُحتجُّ به ؟ وإذا ذكر ذلك الرجل بعينه أحد الحفاظ كآبي حاتم الرازي بالجهالة ، هل يرفع عنه توثيق ابن حبان له وحده أم لا ؟

ترجیحاً: اے میرے سردار! آپ ابو حاتم بن حبان کے بارے میں کیا فرماتے ہیں جب وہ کسی ایسے راوی کی توثیق میں متفرد ہوں جس کا حال سوائے ابن حبان کی توثیق کے کسی اور ذریعے سے معلوم نہ ہو، تو کیا ان کی توثیق آدمی کو اس شخص کے درجے میں کھڑا کر سکتی ہے جس سے حجت لی جاتی ہے؟ اور اگر کوئی اور محدث جیسے ابو حاتم رازی بعینہ اسی راوی کو جہالت سے ذکر کرے تو کیا تنہا ابن حبان کی توثیق اس راوی سے جہالت اٹھا سکتی ہے؟۔

اس کا جواب علامہ عراقی رحمۃ اللہ نے یہ دیا ہے

”الجواب: إن اللین انفراد ابن حبان بتوثيقهم لا يخلو: إما أن يكون الواحد منهم لم يرو عنه إلا راو واحد أو روى عنه اثنان ثقتان و أكثر ، بحيث ارتفعت عنه جهالة عينه ، فإن كان روى عنه اثنان فأكثر ، وثقه ابن حبان ، ولم تجد لغيره فيه جرحاً ، فهو ممن يُحتجُّ به ، وإن وجدنا لغيره فيه جرحاً مُفسراً ، فالجرح مقلّم..... ، فأما من وثقهم ولا يعرف لواحد منهم إلا راو واحد ، فقد ذكر ابن القطان في ”كتاب بيان الوهم والإيهام: أن من لم يرو عنه إلا واحد ، و وثق فإنه تزول جهالته بذلك.“

ترجیحاً: جواب یہ ہے کہ جن لوگوں کی ابن حبان نے توثیق کی ہے

وہ دو حال سے خالی نہیں، یا تو اس راوی سے روایت کرنے والا صرف ایک ہی راوی ہو گا یا اس سے دو یا زیادہ ثقہ راوی روایت کرنے والے ہوں گے اس طرح کہ اس سے جہالت ذات مرتفع ہو جائے۔ پس اگر اس سے دو یا زیادہ راوی روایت کرنے والے ہوں اور ابن حبان نے اس راوی کی توثیق کی ہو اور کسی دوسرے محدث سے اس راوی کی کوئی جرح نہ پائی جائے تو یہ راوی قابل احتجاج راویوں میں سے ہے۔ اور اگر ہم اس راوی کے بارے میں دوسرے کسی امام کی طرف سے جرح مفسر پائیں تو پھر جرح توثیق پر مقدم ہے..... رہے وہ راوی جن کی توثیق ابن حبان نے کی ہے اور ان سے صرف ایک ہی راوی روایت کرنے والا معلوم ہو، تو امام ابن القطان نے ”کتاب الوهم والإیہام“ میں ذکر کیا ہے کہ جس راوی سے صرف ایک ہی راوی روایت کرنے والا ہو اور اس کی توثیق کی گئی ہو، تو اس سے جہالت مرتفع ہو جاتی ہے۔ (۱)

اس سے بھی معلوم ہوا کہ عبد الرحمن بن العلاء جن سے دو راویوں نے روایت کی ہے اور کسی اور محدث نے ان پر کوئی جرح نہیں کی ہے اور ابن حبان نے ان کی توثیق کی ہے، یہ لائق احتجاج ہیں۔ اور اگر شیخ البانی کے بقول ان سے روایت کرنے والا صرف ایک ہی راوی ہو تب بھی امام ابن حبان کی توثیق کے بعد بقول ابن القطان ان کی جہالت مرتفع ہو جاتی ہے۔

الغرض عبد الرحمن بن العلاء سے جہالت ذات و جہالت وصف دونوں ختم ہو کر وہ لائق اعتبار ہوئے، اس لیے ان کی یہ حدیث صحیح یا کم از کم حسن ہوگی، اسی وجہ سے علامہ نیوی نے اس کی سند کو صحیح قرار دیا ہے جیسا کہ اوپر گزرا۔ اور یہ بھی سنتے چلیے کہ شیخ البانی نے خود ایک حدیث کو جس کی سند بھی وہی ہے جو اوپر

(۱) أجوبة المحافظ ابن حجر: ۱۳۱-۱۳۶

کی حدیث کی ہے، اس کو صحیح قرار دیا ہے، چنانچہ صحیح الترمذی میں اسی سند سے آئی ہوئی ایک حدیث کو البانی صاحب نے صحیح لکھا ہے۔ (۱)

❁ دوسری دلیل

حضرت معقل بن یسار رضی اللہ عنہ سے روایت ہے کہ حضرت نبی کریم صلی اللہ علیہ وسلم نے فرمایا کہ

« اقْرءُوا (یس) عَلٰی مَوْتَاكُمْ »

تَرْجُمَانًا: اپنے مُردوں پر سورہ "یس" پڑھو۔ (۲)

یہ حدیث اگرچہ کہ ضعیف ہے؛ کیوں کہ اس کی سند میں دوراوی مجہول ہیں ایک ابو عثمان اور دوسرے ان کے باپ جن سے ابو عثمان نے روایت کیا ہے؛ مگر ضعیف حدیث فضائل کے باب میں معتبر ہوتی ہے اور اس سے جو یہ معلوم ہو رہا ہے کہ مُردوں پر سورہ "یس" پڑھ سکتے ہیں، یہ عمل کوئی واجب ہونے کے لحاظ سے نہیں؛ بل کہ ایک فضیلت کے لحاظ سے کیا جاتا ہے بلکہ اس کو پڑھ کر مُردوں کو ثواب پہنچانے کا جواز اس سے ثابت ہوتا ہے۔

**فائدہ:** اس حدیث کے بارے میں علامہ ابن حبان اور علامہ ابن القیم کی رائے یہ ہے کہ یہ سورہ یس پڑھنے کی بات مُردوں کے لیے نہیں؛ بل کہ مختصر یعنی سکرات میں جتلا آدمی کے لیے فرمایا گیا ہے؛ لیکن علامہ محبت طبری اور علامہ ابن الملقن نے امام ابن حبان کی یہ بات نقل کر کے اس پر رد کیا ہے اور فرمایا ہے کہ: یہ بات مسلم نہیں کہ اس سے سکرات میں جتلا مراد ہے؛ بل کہ سورہ یس کا پڑھنا سکرات والے اور میت دونوں کو بھی نفع دیتا ہے۔ (۳)

اور علامہ شوکانی نے بھی اس پر رد کرتے ہوئے کہا ہے کہ: موتی کا لفظ تو حقیقت میں

(۱) صحیح الترمذی: ۵۰۲/۱

(۲) سنن کبریٰ نسائی: ۱۰۸۳۶، أبو داؤد: ۱۲۳۵، أحمد: ۲۰۳۱۶، ابن حبان: ۳۰۰۲،

أبو داؤد طیالسی: ۹۷۳، معجم طبرانی کبیر: ۱۶۹۰۳

(۳) البدر المنیر: ۱۹۶/۵

مرے ہوئے لوگوں کے لیے استعمال کیا جاتا ہے، لہذا اس لفظ کو بغیر قرینے کے اپنے اس حقیقی معنی سے ہٹا کر مجازی معنی پر محمول کرنے کی کوئی ضرورت نہیں۔ (۱)

### تیسری دلیل

حضرت عبداللہ بن عمر رضی اللہ عنہما سے روایت ہے کہ میں نے رسول اللہ صلی اللہ علیہ وسلم کو یہ کہتے ہوئے سنا ہے کہ

«إِذَا مَاتَ أَحَدُكُمْ فَلَا تَحْبِسُوهُ وَأَسْرِعُوا بِهِ إِلَى قَبْرِهِ  
وَلْيَقْرَأْ عِنْدَ رَأْسِهِ بِفَاتِحَةِ الْكِتَابِ، وَعِنْدَ رِجْلَيْهِ بِخَاتِمَةِ الْقُرْآنِ  
فِي قَبْرِهِ.»

ترجمہ: جب تم میں سے کسی کی موت ہو جائے تو اس کو دیر تک نہ رکھو اور اس کی قبر کی جانب اس کو جلدی سے لے جاؤ اور قبر میں رکھ کر اس کے سر کے پاس سورہ فاتحہ اور پیروں کے پاس سورہ بقرہ کا اخیر حصہ تلاوت کیا جائے۔ (۲)

اس حدیث کو حافظ ابن حجر نے ”فتح الباری“ میں طبرانی کے حوالے سے ذکر کیا ہے اور اس کی سند کو حسن کہا ہے۔ (۳)

### انتباہ:

اس حدیث طبرانی و شعب الایمان میں ”سرہانے سورہ فاتحہ“ پڑھنے کا حکم ہے جب کہ ظلال کی ”الامر بالمعروف“ اور ”القراءۃ عند القبور“ میں ”سرہانے سورہ بقرہ کا اول“ پڑھنے کا حکم ہے۔ راقم کہتا ہے کہ: اوپر ذکر کردہ علاء بن اللہ الجلاح کی مرفوع حدیث

(۱) نیل الأوطار: ۲۳/۵

(۲) طبرانی: ۱۳۳۲۸، شعب الایمان: ۸۸۵۳، کنز العمال: ۳۲۳۹۰، الامر بالمعروف

للخلال: ۲۳۵، القراءۃ عند القبور للخلال: ۲

(۳) فتح الباری: ۱۸۳/۳



میں اور اس کے بعد آنے والی ابن عمر کی ایک موقوف حدیث میں یہ ہے کہ ”سرہانے سورۃ بقرہ کا اول و اخیر پڑھا جائے“ اس لیے اغلب یہ ہے کہ اس روایت کے زیر بحث میں سورۃ فاتحہ پڑھنے کا ذکر کسی راوی کی خطا کا نتیجہ ہے۔ واللہ اعلم۔

راوی حدیث۔ نجی بن عبد اللہ البلبلی پر کلام

راقم کہتا ہے کہ اس حدیث کی سند میں دو راویوں پر کلام کیا گیا ہے: ایک۔ نجی بن عبد اللہ البلبلی، دوسرے ان کے شیخ ایوب بن نصیح۔

جہاں تک۔ نجی بن عبد اللہ البلبلی کا تعلق ہے، بہت سے علما حدیث نے بے شک ان کو ضعیف قرار دیا ہے، جیسے امام ابو حاتم نے کہا کہ: قابل شمار نہیں۔ امام ابو زرعہ وغیرہ نے بھی اس کو ضعیف قرار دیا ہے۔ امام ابن عدی نے فرمایا کہ: اس کی احادیث پر ضعف کا اثر واضح ہے۔ (۱)

لیکن حقیقت یہ ہے کہ ان کے بارے میں ائمہ حدیث کے یہاں جس طرح ایک رائے تضعیف کی جاتی ہے دوسری رائے اس کے خلاف ان کی توثیق کی بھی جاتی ہے۔

چنانچہ امام اظہری نے ”الإرشاد فی معرفة علماء الحدیث“ میں صاف لکھا ہے کہ

”شیخ مشہور اکثر عن الأوزاعی ، و طعنوا فی سماعہ منہ

، منہم من یحسن القول فیہ ، و منہم من یضعفہ“۔

ترجمہ: یہ مشہور شیخ ہیں، امام اوزاعی سے کثرت سے روایت کرتے ہیں اور علما نے ان کے امام اوزاعی سے سماع کے بارے میں نکیر کی ہے، بعض علماء وہ ہیں جو ان کے بارے میں اچھی رائے رکھتے ہیں اور بعض وہ ہیں جو ان کو ضعیف قرار دیتے ہیں۔ (۲)

(۱) الکامل لابن عدی: ۱۱۹/۹، تہذیب الکمال: ۳۱۱/۳۱۲

(۲) الارشاد: ۲/۳۶۸

عکرمہ بن ابراہیم کی تضعیف کی وجہ سے معلول قرار دیا ہے، ابوالبرکات بن تیمیہ نے فرمایا کہ ان سے ان کے ضعیف ہونے کا سبب پوچھا جاسکتا ہے؛ کیوں کہ امام بخاری نے اس کا ذکر اپنی تاریخ میں کیا ہے اور اس پر کوئی طعن نہیں کیا حالانکہ ان کی عادت ہے کہ وہ جرح و مجروحین کا ذکر کرتے ہیں۔ (۱)

لہذا ابوبن تیمیک کے بارے میں بھی یہ کہا جاسکتا ہے کہ یہ بھی مختلف فیہ راوی ہیں جن کے بارے میں بہت سے ائمہ حدیث نے ضعیف ہونے کا حکم لگایا ہے؛ مگر امام بخاری نے اپنی تاریخ میں ان پر کوئی جرح نہ کر کے اپنے نزدیک ثقہ ہونے کا اشارہ دیا ہے، اسی طرح امام ابن حبان نے ان کو ثقات میں ذکر کیا ہے تو ان کے نزدیک بھی یہ ثقہ ہیں۔ اس وجہ سے یہ بھی حسن الحدیث ہیں۔

اسی سے یہ سمجھ میں آتا ہے کہ امام ابن حجر رحمۃ اللہ علیہ نے اس حدیث کی سند کو "صحیح الباری" میں حسن کیوں قرار دیا ہے؟ جیسا کہ اوپر اس کا حوالہ پیش کیا گیا ہے۔

الغرض یہ دور راوی جن پر کلام ہوا ہے دونوں حسن الحدیث کے درجے کے ہیں، اس لیے ان کی حدیث حسن ہے۔ واللہ اعلم۔

ان دونوں احادیث کا مفاد یہ ہے کہ تلاوت قرآن سے نفع ہوتا ہے، اس لیے یہ فرمایا گیا کہ دفن کے وقت سر ہانے سورہ بقرہ کا شروع اور اخیر حصہ پڑھا جائے؛ جیسا کہ حضرت علاء بن اللہجلاج کی روایت میں ہے، یا سر ہانے سورہ فاتحہ اور پاکتی سورہ بقرہ کا اخیر حصہ تلاوت کیا جائے، جیسے کہ ابن عمر کی روایت میں ہے۔ ان دونوں نے اس کو رسول اللہ صلی اللہ علیہ وسلم سے نقل کیا ہے اور خود اس پر عمل کرنے کے لیے اس کی وصیت بھی کی ہے۔

اور امام شمس الدین ذہبی نے ”سیر اعلام النبلاء“ میں ان کا تذکرہ بڑے بلند الفاظ میں کیا ہے، وہ کہتے ہیں:

”الشیخ العالم المحدث أبو سعید یحییٰ بن عبد اللہ بن

الضحاک الباہلی وَهُوَ مِمَّنْ تَجُوزُ رِوَايَةُ حَلِيلِهِ“

ترجمہ: شیخ عالم محدث ابو سعید یحییٰ بن عبداللہ بن الضحاک باہلی یہ ان

لوگوں میں سے ہیں جن سے حدیث کی روایت کرنا جائز ہے۔ (۱)

اور حافظ ابن حجر نے ”لسان المیزان“ میں ان کے بارے میں جو لکھا وہ یہ ہے

کہ ”فیہ لین“ (۲)

اور یہ بہت ہلکی و معمولی جرح ہے، اس سے بھی اشارہ ملتا ہے کہ یہ نہ متفق علیہ ضعیف ہیں اور نہ ان کا ضعف شدید ہے؛ بل کہ جیسا کہ اصول حدیث سے واقف کاروں پر واضح ہے کہ یہ سب سے ہلکی جرح ہے اور جس کے بارے میں یہ کہا جائے، اس کے بارے میں امام دارقطنی نے کہا کہ ایسا راوی متروک و ساقط نہیں ہوتا؛ بل کہ ایسی جرح سے مجروح ہوتا ہے جس کی وجہ سے اس کی عدالت ساقط نہیں ہوتی۔ (۳)

اس ساری تفصیل سے یہ بات سمجھ میں آتی ہے کہ یحییٰ بن عبداللہ الباہلی کے بارے میں ایک تو علمائے حدیث کی آراء میں اختلاف ہے، ان کی توثیق کرنے والے بھی ہیں اور تضعیف کرنے والے بھی۔ دوسرے یہ کہ ان میں اگر ضعف پایا بھی جاتا ہے تو وہ معمولی ضعف ہے، جس سے راوی کی عدالت ساقط نہیں ہوتی اور ایسا راوی کم از کم حسن الحدیث ہو سکتا ہے۔

راوی ایوب بن نہیک پر کلام

اب رہے ایوب بن نہیک، تو ابو حاتم وغیرہ نے ان کی تضعیف کی ہے اور ابو زرہ

(۱) سیر اعلام النبلاء: ۱۰/۳۲۰

(۲) لسان المیزان: ۷/۳۳۳

(۳) المقنع: ۲۸۶، المنہل الروی: ۸۵

نے منکر الحدیث کہا ہے؛ لیکن ابن حبان نے ان کو ثقات میں ذکر کیا اور کہا کہ خطا کرتے ہیں۔ (۱)

اور امام بخاری رحمۃ اللہ علیہ نے ان کا تذکرہ اپنی ”التاریخ الکبیر“ میں کیا ہے؛ مگر ان پر کوئی جرح ذکر نہیں فرمائی ہے۔ (۲)

اور امام بخاری رحمۃ اللہ علیہ کا اپنی تاریخ میں کسی راوی کا ذکر کر کے کوئی جرح نہ کرنا اس کی توثیق کی جانب اشارہ سمجھا جاتا ہے۔

امام ابن حجر رحمۃ اللہ علیہ نے ”معجیل المنفعة“ میں متعدد مواقع پر روایہ کی توثیق پر اسی سے استدلال کیا ہے کہ امام بخاری رحمۃ اللہ علیہ نے ان کا ذکر بلا جرح کیا ہے۔

مثلاً عبد اللہ بن عباد الانصاری (۷۳۵/۷۳۵) عبد الاعلیٰ السخی (۷۸۱/۷۸۱) کریب بن الحارث: (۱۵۶/۱۵۶) ان سب کے تراجم میں فرمایا کہ

”و ذکرہ البخاری ، فلم یدکر فیہ جرحاً“ .

ترجمہ: امام بخاری نے اس کا ذکر تو کیا ہے؛ مگر اس پر کوئی جرح ذکر نہیں کی۔

علامہ ابن القیم رحمۃ اللہ علیہ نے بھی ”زاد المعاد“ میں علامہ مجد الدین ابن تیمیہ رحمۃ اللہ علیہ سے یہ اصول نقل کیا ہے، وہ ایک حدیث کے بارے میں لکھتے ہیں کہ

”وَقَدْ أَعْلَهُ النَّيْهِيُّ بِانْقِطَاعِهِ وَتَضْعِيفِهِ عِكْرِمَةَ بْنِ إِبْرَاهِيمَ  
قَالَ أَبُو الْبَرَكَاتِ بْنُ تَيْمِيَّةَ: وَيُمْكِنُ الْمُطَالَبَةُ بِسَبَبِ الضَّعْفِ  
فَإِنَّ الْبُخَارِيَّ ذَكَرَهُ فِي ”تَارِيخِهِ“ وَلَمْ يَطْعَنْ فِيهِ ، وَعَافَتْهُ ذِكْرُ  
الْجَرِّحِ وَالْمَجْرُوحِينَ .“

ترجمہ: اس کو امام تیمیہ نے انقطاع اور اس کے راوی

(۱) میزان الاعتدال: ۱/۲۹۳، لسان المیزان: ۲/۲۵۷

(۲) دیکھو: التاريخ الكبير: ۱/۳۲۵

## چوتھی دلیل

حضرت علاء بن اللخلاج سے روایت ہے کہ انھوں نے اپنے صاحب زادوں سے فرمایا کہ

” إِذَا أُدْخِلْتُمُونِي قَبْرِي فَضَعُونِي فِي اللَّحْدِ وَقُولُوا بِاسْمِ  
اللَّهِ وَعَلَى سُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَسُنُّوا عَلَيَّ  
التُّرَابَ سُنًّا ، وَاقْرَأُوا عِنْدَ رَأْسِي أَوَّلَ الْبَقْرَةِ وَخَاتِمَتَهَا فَإِنِّي  
رَأَيْتُ ابْنَ عَمْرٍو يَسْتَجِبُ ذَلِكَ .“

(جب تم مجھے میری قبر میں داخل کرو اور لحد میں رکھ دو تو ”بسم اللہ وعلیٰ  
سے رسول اللہ صلی اللہ علیہ وسلم“ کہو اور مجھ پر آہستہ سے مٹی ڈالو اور  
میرے سرہانے سورہ بقرہ کا شروع اور اخیر حصہ پڑھو؛ کیوں کہ میں نے  
حضرت ابن عمر کو دیکھا کہ وہ اس کو مستحب سمجھتے تھے) (۱)

یہ حدیث صحابی حضرت علاء بن اللخلاج پر موقوف ہے جس میں صحابی حضرت عبد  
اللہ بن عمر رضی اللہ عنہما کا دفن کے بعد سورہ بقرہ کا اول و آخر پڑھنے کو پسند کرنا اور حضرت علاء بن  
اللخلاج کا اس کی وصیت کرنا نقل ہوا ہے۔

اس کی سند میں وہی عبدالرحمن بن العلاء ہیں جن پر مفصل کلام ہم نے اوپر کر دیا ہے  
اور بتایا ہے کہ یہ مجہول نہیں ہیں اور ان کی حدیث سند کے لحاظ سے حسن ہے؛ لہذا اس  
حدیث کی سند بھی درجہ حسن سے کم نہیں ہے۔ چنانچہ علامہ نووی نے ”الاذکار“ میں  
اس کی سند کو حسن کہا ہے اور علامہ ابن حجر نے ”الاذکار“ کی تخریج ”نتائج  
الافکار“ میں اس کی تصدیق کرتے ہوئے اس کو ”موقوف حسن“ قرار دیا ہے۔ (۲)

(۱) سنن کبریٰ بیہقی مع الجوہر النقی: ۵۶/۳

(۲) دیکھو: الاذکار: ۱۳۷، و نتائج الافکار: ۳۲۶/۳

اور یہ حدیث اگرچہ کہ موقوف علی الصالحی ہے؛ مگر حکماً مرفوع ہے؛ کیوں کہ صحابہ کے وہ اقوال و افعال جس کا مصدر قیاس واجتہاد نہیں ہو سکتے وہ مرفوع کے حکم میں ہوتے ہیں، جیسا کہ یہ اصول کتب اصول میں مصرح ہے؛ لہذا یہ حدیث بھی مرفوع حدیث کے حکم میں ہے۔

علامہ ظفر احمد عثمانی اسی کو فرماتے ہیں کہ "یہ موقوف حدیث مرفوع کے حکم میں ہے؛ کیوں کہ یہ عقل سے معلوم ہونے والی باتوں میں سے نہیں ہے" (۱)  
اس حدیث سے بھی معلوم ہوا کہ دفن کے وقت قرآن پاک کی تلاوت نفع بخش ہوتی ہے اور وہ نفع ثواب کا ملنا ہے۔

تلاوت سے ایصالِ ثواب پر مزید دلائل

تلاوت قرآن سے ایصالِ ثواب کے یہ دلائل تو وہ تھے جن میں صراحت ہے کہ اس سے اموات کو نفع و ثواب پہنچتا ہے، یہاں چند اور دلائل ایسے ذکر کیے جاتے ہیں جن سے صراحت سے تو نہیں اشارہ یہی بات ثابت ہوتی ہے اور ان احادیث سے یہ اشارہ بڑے بڑے حضرات ائمہ کرام و علمائے عظام نے سمجھا ہے۔

حضرت عبداللہ بن عباس رضی اللہ عنہما فرماتے ہیں کہ

مَرَّ النَّبِيُّ صَلَّى اللَّهُ عَلَيْهِ وَسَلَّمَ بِقَبْرَيْنِ فَقَالَ إِنَّهُمَا لَيَعْلَبَانِ وَمَا يُعْلَبَانِ فِي كَبِيرٍ، أَمَا أَحَدُهُمَا فَكَانَ لَا يَسْتَتِرُ مِنَ الْبَوْلِ، وَأَمَّا الْآخَرُ فَكَانَ يَمْسِي بِالنَّمِيمَةِ ثُمَّ أَخَذَ جَرِيدَةً رَطْبَةً فَشَقَّهَا يَصْفَيْنِ فَعَرَّزَ فِي كُلِّ قَبْرٍ وَاحِدَةً قَالُوا: يَا رَسُولَ اللَّهِ لِمَ فَعَلْتَ هَذَا؟ قَالَ لَعَلَّهُ يُخَفَّفُ عَنْهُمَا مَا لَمْ يَتَّيَسَا.

ترجمہ: ایک دفعہ نبی کریم صلی اللہ علیہ وسلم کا گزر دو قبروں پر

سے ہوا، آپ نے فرمایا کہ: ان دونوں کو عذاب دیا جا رہا ہے اور انھیں کسی بڑی وجہ سے عذاب نہیں دیا جا رہا ہے؛ بلکہ ایک کو اس وجہ سے کہ وہ پیشاب سے بچتا نہیں تھا، دوسرے کو اس لیے کہ وہ چغلی کھاتا تھا۔ پھر آپ نے ایک تروتازہ ٹہنی لی اور اس کو دو برابر حصوں میں چیر ڈالا اور ہر قبر پر ایک ایک کو گاڑ دیا، صحابہ نے عرض کیا کہ: یا رسول اللہ! آپ نے ایسا کیوں فرمایا؟ آپ نے جواب میں فرمایا کہ: ممکن ہے کہ اس کا عذاب ان کے تروتازہ رہنے تک کم کر دیا جائے۔ (۱)

اس حدیث کے معنی تو واضح ہیں، اس میں جو آیا ہے کہ اللہ کے نبی صلی اللہ علیہ وسلم نے درخت کی ایک شاخ لے کر دونوں قبروں پر گاڑ دیا اور دریافت کرنے پر فرمایا کہ ”ممکن ہے کہ جب تک یہ سوکھ نہ جائیں ان قبر والوں کے عذاب میں تخفیف کر دی جائے گی“، تو یہاں سوال پیدا ہوتا ہے کہ اس تخفیف عذاب کا سبب کیا ہے؟

اس کے بارے میں علمائے کرام نے مختلف توجیہات بیان کی ہیں، ایک یہ کہ یہ تخفیف اللہ کے نبی صلی اللہ علیہ وسلم کی شفاعت کی وجہ سے ہے، بعض نے کہا کہ اس کا سبب اللہ کے نبی کی دعا ہے، ایک وجہ و سبب اس کا بعض نے یہ بیان کیا ہے کہ درخت کی ٹہنی و شاخ جب تک تروتازہ رہتی ہے اللہ کا ذکر و تسبیح کرتی رہتی ہے، یہی تسبیح و ذکر ان اہل قبر کے حق میں تخفیف عذاب کا سبب ہے۔ (۲)

اس توجیہ کے پیش نظر بعض اکابر علمائے نے اس سے یہ مسئلہ استنباط کیا ہے کہ قبر کے پاس تلاوت کرنے سے مرحومین کو اس کا فائدہ پہنچتا ہے؛ کیوں کہ جب ایک بے جان ٹہنی کی تسبیح سے فائدہ پہنچ سکتا ہے تو انسان کی تسبیح و تلاوت سے تو بدرجہ اولیٰ نفع پہنچنا چاہیے۔

(۱) بخاری: ۲۱۸، مسلم: ۷۰۳، نسائی: ۲۰۶۹، مسند احمد: ۱۹۸۰

(۲) دیکھو: فتح الباری: ۱/۳۲۰، عمدة القاری: ۳/۶

تلاوت قرآن سے ایصالِ ثواب پر حدیث مذکور سے استنباط

یہ استنباط متعدد حضرات نے کیا اور اس کو بہت سے علما نے اختیار کیا ہے، جیسے امام محی السنۃ البغوی، امام ابن دقیق العید، شارح مسلم امام قرطبی، محدث عظیم علامہ محی الدین نووی، شارح بخاری علامہ بدر الدین العینی، علامہ جلال الدین سیوطی اور علامہ محمد عابد سندھی رحمہم اللہ وغیرہ۔ اور یہ ظاہر ہے کہ یہ سب حضرات کوئی معمولی درجے کے لوگ نہیں تھے؛ بل کہ آسمانِ علم کے آفتاب و مہتاب اور حدیث و فقہ کے روشن ستارے تھے، ان کا اس کو قبول کرنا بے معنی بات نہیں ہو سکتی۔ یہاں ان اکابرِ علما کے چند ایک حوالے درج کرتا ہوں:

چنانچہ امام محی السنۃ البغوی رَحْمَةُ اللهِ فرماتے ہیں کہ

”وفيه دليل على انه يستحب قراءة القرآن على القبور؛

لانه اعظم من كل شيء بركة و ثواباً“

تَرْجُمَتُهُ: اس میں اس بات کی دلیل ہے کہ قبروں پر تلاوت مستحب ہے؛

کیوں کہ یہ تمام چیزوں میں سب سے زیادہ برکت و ثواب کی چیز ہے۔ (۱)

امام ابن دقیق العید القشیری اپنی کتاب ”إحكام الأحكام شرح عمدة

الأحكام“ میں اسی حدیث سے مستنبط مسائل کا ذکر کرتے ہوئے لکھتے ہیں کہ

”أخذ بعض العلماء من هذا: أن الميت ينتفع بقراءة

القرآن على قبره من حيث إن المعنى الذي ذكرناه في

التخفيف عن صاحبي القبرين هو تسبيح النبات ما دام رطباً

فقراءة القرآن من الإنسان أولى بذلك“

تَرْجُمَتُهُ: بعض علما نے اس سے یہ اخذ کیا ہے کہ میت، قبر پر قراءت قرآن

(۱) شرح السنۃ للبغوی: ۱/۳۷۲



سے مشفق ہوتی ہے، اس طرح کہ جو سبب ہم نے قبر والوں سے تخفیف  
عذاب کا بیان کیا ہے وہ نباتات کے تروتازہ رہنے تک ان کی تسبیح کرنا ہے،  
لہذا انسان کا قرآن پڑھنے سے یہ بات حاصل ہونا بدرجہ اولیٰ ہوگا۔ (۱)  
امام محی الدین نووی رحمۃ اللہ علیہ لکھتے ہیں کہ

”وَاسْتَحَبَّ الْعُلَمَاءُ قِرَاءَةَ الْقُرْآنِ عِنْدَ الْقَبْرِ لِهَذَا الْحَدِيثِ  
؛ لِأَنَّهُ إِذَا كَانَ يُرْجَى التَّخْفِيفُ بِتَسْبِيحِ الْجَرِيدِ فِتِلَاوَةُ الْقُرْآنِ  
أَوْلَى، وَاللَّهُ أَعْلَمُ.

ترجمہ: حضرات علما نے اسی حدیث کی وجہ سے قبر پر قرآن کی  
تلاوت کو مستحب قرار دیا ہے؛ کیوں کہ جب ایک درخت کی شاخ کی تسبیح  
سے عذاب میں تخفیف کی امید ہو سکتی ہے تو قرآن کی تلاوت سے تو بدرجہ  
اولیٰ ہونا چاہیے۔ (۲)

امام قرطبی رحمۃ اللہ علیہ نے ”المفہم شرح مسلم“ میں لکھا ہے کہ  
”وَ أَخَذَ مِنْ هَذَا التَّأْوِيلِ جَوَازَ الْقِرَاءَةِ وَالذِّكْرَ عَلَى الْقُبُورِ“  
ترجمہ: اس توجیہ سے قبروں پر قراءت قرآن اور ذکر کا جواز اخذ کیا  
گیا ہے۔ (۳)

حافظ ابن حجر رحمۃ اللہ علیہ نے ”الامتاع بالأربعين المتبائنة السماع“ میں  
لکھا ہے کہ

”وَأَصْلُ ذَلِكَ وَضْعُ الْجَرِيدَتَيْنِ فِي الْقَبْرِ، بِنَاءِ عَلِيِّ بْنِ  
فَالْتَمَتَهُمَا أَنَّهُمَا مَا دَامَتَا رَطْبَتَيْنِ تَسْبِيحَانِ؛ فَتَحْصُلُ الْبِرْكَةُ

(۱) إحكام الأحكام: ۱/۲۸

(۲) شرح مسلم: ۱/۱۴۱

(۳) المفہم شرح مسلم: ۳/۲۸

بتسبیحہما لصاحب القبر ، ولهذا جعل غاية التخفيف جفأفهما ، وهذا على بعض التاويلات في ذلك . وإذا حصلت البركة بتسبیح الجمادات فالقرآن الذي هو أشرف الذكر من الآدمي الذي هو أشرف الحيوان أولى بحصول البركة بقراءته ؛ ولا سيما إن كان القارئ رجلاً صالحاً. “ واللہ اعلم

ترجیحاً: اس کی اصل قبر پر دو شاخوں کا اس بنا پر گاڑنا ہے کہ ان کا یہ فائدہ ہوگا کہ جب تک یہ تروتازہ رہیں گی تسبیح کرتی رہیں گی، پس ان کی تسبیح سے قبر والے کو برکت حاصل ہوگی۔ اور اللہ کے رسول نے اسی لیے شاخوں کے سوکھ جانے کو تخفیف عذاب کی غایت قرار دیا ہے۔ یہ اس حدیث کی متعدد تاویلات میں سے ایک تاویل کی بنا پر ہے۔ پس جب جمادات کی تسبیح سے برکت حاصل ہو سکتی ہے تو قرآن کریم۔ جو کہ اشرف الذکر ہے۔ اس کی تلاوت انسان کی جانب سے ہو۔ جو کہ اشرف المخلوق ہے۔ تو حصول برکت بدرجہ اولیٰ ہوگی، بالخصوص اگر قاری نیک و صالح شخص ہو۔ (۱)

علامہ بخاری نے شرح ابوداؤد میں اس حدیث سے مستنبط مسائل کا ذکر کرتے ہوئے لکھا ہے:

”الرابعة: إثبات انتفاع الميت بتسبیح غيره، ولهذا استحب العلماء قراءة القرآن عند القبر؛ لأنه إذا كان يُرْجى التخفيف لتسبیح الجريد، فتلاوة القرآن أولى.“

ترجیحاً: اس حدیث سے چوتھا مسئلہ یہ ثابت ہوا کہ: میت کو دوسروں کی تسبیح سے نفع ہوتا ہے اور اسی لیے علما نے قبر کے پاس قرآن کی

(۱) الإمتاع بالأربعین المتبائنة السماع: ۸۶

تلاوت کو مستحب قرار دیا ہے؛ کیوں کہ جب ایک درخت کی شاخ کی تسبیح سے عذاب میں تخفیف کی امید ہو سکتی ہے تو قرآن کی تلاوت سے تو بدرجہ اولیٰ ہونا چاہیے۔ (۱)

اور علامہ سیوطی و علامہ سندھی رحمہما اللہ نے نسائی کی شرح میں لکھا ہے:

”قِيلَ الْمَعْنَى فِيهِ أَنَّهُ يُسَبِّحُ مَا دَامَ رَطْبًا فَيَحْضِلُ التَّخْفِيفَ بِبَرَكَةِ التَّسْبِيحِ ، وَعَلَى هَذَا فَيَطْرُدُ فِي كُلِّ مَا فِيهِ رُطُوبَةٌ مِنَ الْأَشْجَارِ وَغَيْرِهَا ، وَكَذَلِكَ مَا فِيهِ بَرَكَةٌ كَالذُّكْرِ وَتِلَاوَةِ الْقُرْآنِ مِنْ بَابِ أَوْلَى“

ترجمہ: کہا گیا ہے کہ عذاب میں تخفیف کی وجہ یہ ہے کہ جب تک شاخ تازہ رہتی ہے تسبیح کرتی ہے، پس اس تسبیح کی وجہ سے عذاب میں تخفیف ہوتی ہے، پس اس تاویل و توجیہ کی بنا پر یہ بات ہر اس چیز میں جاری ہوگی؛ جس میں تازگی ہو جیسے درخت وغیرہ اور اسی طرح اس چیز میں بھی بدرجہ اولیٰ جاری ہوگی، جس میں برکت ہو، جیسے ذکر اور تلاوت قرآن۔ (۲)

ان حضرات اکابر ائمہ و علماء کے ان بیانات سے واضح ہوا کہ انہوں نے اس حدیث سے یہ استنباط کیا ہے کہ قرآن کی تلاوت اور ذکر و اذکار بھی میت کو نفع دیتے ہیں؛ کیوں کہ اگر ایک ٹہنی و شاخ کی تسبیح سے میت کو عذاب میں تخفیف کا فائدہ ہو سکتا ہے تو ایک انسان کی تلاوت و ذکر سے کیوں نہ نفع ہوگا۔ یہ حضرات جن کے حوالے یہاں دئے گئے ہیں، یہ سب معتبر علماء ہیں جن پر دنیا کے تمام مسلمان اپنے دینی امور میں اعتماد کرتے ہیں؛ لہذا ان سب کی رائے کے مطابق اس حدیث سے یہ مسئلہ مستنبط کرنا قرین قیاس ہے۔

حضرت جابر رضی اللہ عنہ سے روایت ہے کہ

(۱) شرح ابی داؤد للعینی: ۸۵/۱

(۲) حاشیة السیوطی و السنہی علی النسائی: ۳۰/۱

خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا إِلَى سَعْدِ بْنِ  
مُعَاذٍ حِينَ تُوُفِّيَ ، قَالَ : لَمَّا صَلَّى عَلَيْهِ رَسُولُ اللَّهِ ، وَوُضِعَ فِي  
قَبْرِهِ ، وَسُوي عَلَيْهِ سَبَّحَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَسَبَّحْنَا  
طَوِيلًا ، ثُمَّ كَبَّرَ فَكَبَّرْنَا ، فَقِيلَ : يَا رَسُولَ اللَّهِ اإِلِمَ مَسَّحَتْ ثُمَّ  
كَبَّرَتْ ؟ قَالَ : قَدْ تَضَائِقَ عَلَيَّ هَذَا الْعَبْدِ الصَّالِحِ قَبْرُهُ حَتَّى  
فَرَّجَهُ اللَّهُ عَزَّ وَجَلَّ عَنْهُ .“

ترجمہ: ہم ایک دن اللہ کے رسول صَلَّى اللَّهُ عَلَيْهِ وَسَلَّمَ کے ساتھ  
حضرت سعد بن معاذ کے یہاں گئے، جبکہ ان کی وفات ہوئی تھی، جب  
آپ نے ان کی نماز جنازہ پڑھادی اور ان کو قبر میں رکھ دیا گیا اور ان پر مٹی  
ڈال دی گئی تو رسول اللہ صَلَّى اللَّهُ عَلَيْهِ وَسَلَّمَ نے سبحان اللہ کہا اور ہم بھی کافی  
دیر تک سبحان اللہ پڑھتے رہے، پھر آپ نے اللہ اکبر کہا اور ہم نے بھی اللہ  
اکبر کہا، پس آپ سے پوچھا گیا کہ یا رسول اللہ! آپ نے پہلے تسبیح پھر تکبیر  
کیوں کہی؟ تو آپ نے فرمایا کہ: اس تک صالح بندے پر قبر تنگ ہو گئی،  
یہاں تک کہ اللہ تعالیٰ نے اس کو کشادہ فرمادیا۔ (۱)

ملا علی قاری نے ”مرقاۃ شرح مشکاۃ“ میں اور علامہ عبید اللہ مبارکپوری  
رحمۃ اللہ علیہ نے ”مرعاۃ شرح مشکاۃ“ میں علامہ طیبی سے اس حدیث کی تشریح میں  
نقل کیا ہے کہ انھوں نے کہا کہ

”أَيُّ مَا زِلْتُ أُسَبِّحُ وَ أَكْبِّرُ، وَ تُسَبِّحُونَ وَ تُكَبِّرُونَ حَتَّى  
فَرَّجَهُ اللَّهُ عَنْهُ“

ترجمہ: یعنی میں برابر تسبیح و تکبیر پڑھتا رہا اور تم بھی برابر تسبیح و تکبیر  
کرتے رہے یہاں تک کہ اللہ تعالیٰ نے حضرت معاذ سے اس تنگی کو

(۱) طبرانی: ۵۲۰۸، أحمد: ۱۳۹۱۶، المسند الجامع: ۲۹۹۰

دور کر کے کشادگی فرمادی۔ (۱)

اس حدیث اور اس کی اس شرح سے معلوم ہوتا ہے کہ اہل قبور کو زندوں کی تسبیح و تکبیر سے نفع ہوتا ہے یہاں تک کہ اللہ تعالیٰ اس کی برکت سے قبر کی تنگی کو کشادگی سے تبدیل فرما دیتے ہیں۔ واللہ اعلم بالصواب

اس باب کی موضوع احادیث پر محدثانہ کلام

یہاں بطور افادہ یہ بھی عرض کر دینا مناسب ہے کہ اس سلسلے میں چند احادیث ایسی ہیں جن میں تلاوت کر کے اس کا ثواب مرحومین کو پہنچانے کا ذکر صراحتاً ملتا ہے؛ مگر یہ احادیث محدثین کے اصول پر کیا درجہ رکھتی ہیں، یہ مسئلہ قابل غور ہے۔ لہذا ہم یہاں اہل علم کے افادے کے لیے اس سلسلہ میں کلام کرنا مناسب سمجھتے ہیں۔

پہلی حدیث

حضرت ابو بکر صدیق سے روایت کیا گیا ہے کہ رسول اللہ صلی اللہ علیہ وسلم نے

فرمایا کہ

« مَنْ زَارَ قَبْرَ وَالِدَيْهِ كُلَّ جُمُعَةٍ ، فَقَرَأَ عِنْتَهُمَا أَوْ عِنْدَهُ

«يَسَّ» غُفِرَ لَهُ بَعْدَ كُلِّ آيَةٍ أَوْ حَرْفٍ . »

ترجمہ: جو شخص ہر جمعہ اپنے والدین کی قبر کی زیارت کرے اور ان

دونوں کے پاس یا ان میں سے ایک کے پاس سورہ "یس" پڑھے تو اس کو ہر

ہر آیت کے برابر یا ہر حرف کے برابر گناہوں کی بخشش ہوگی۔ (۲)

(۱) مرقاة المفاتیح: ۱/۴۷۸، مرعاة المفاتیح: ۱/۲۳۱

(۲) رواہ ابو بکر النجار کذا فی عمدة القاری: ۳/۱۷۶، و الفتاوی الحدیثیة

للسخاوی: ۱۹۲

مذکورہ حدیث موضوع ہے

اس روایت کو متعدد حضرات محدثین نے موضوع قرار دیا ہے، چنانچہ علامہ ابن الجوزی نے اس کو موضوعات میں داخل کیا ہے، اور امام ابن عدی کا قول نقل کیا ہے کہ یہ حدیث باطل ہے اس کی کوئی اصل نہیں اور اس کا راوی عمرو بن زیاد متهم بالوضع ہے اور امام دارقطنی سے نقل کیا کہ یہ راوی حدیث گھڑتا تھا۔ امام ابن عدی نے کہا یہ سند باطل ہے، جس کی کوئی اصل نہیں۔ اسی طرح علامہ ذہبی، علامہ سخاوی، علامہ شوکانی اور بعد میں شیخ البانی نے بھی اس کو موضوع کہا ہے۔ (۱)

مگر علامہ سیوطی رحمۃ اللہ علیہ نے "اللاکھی المصنوعة" میں ایک ضعیف حدیث کو اس کی شاہد کے طور پر پیش کیا ہے، اگرچہ کہ شواہدات میں ضعیف چل جاتی ہے، مگر علامہ سیوطی نے جس روایت کا ذکر کیا ہے اس میں صرف جمعہ میں والدین کی قبر کی زیارت کا ذکر ہے، تلاوت کا ذکر نہیں، لہذا یہ روایت اگر شاہد بنے گی تو صرف اس حصہ کی شاہد بنے گی، مگر تلاوت والے حصہ کی شاہد نہیں ہو سکتی بلکہ علامہ سیوطی رحمۃ اللہ علیہ کا علی الاطلاق اس کو اس کا شاہد قرار دینا صحیح نہیں، لہذا وہی بات صحیح ہے جو ابن الجوزی نے لکھی ہے کہ یہ موضوع ہے۔

نیز ایک بات یہ بھی یاد رکھنا چاہیے کہ شواہدات کی وجہ سے روایت کو تقویت اس صورت میں ملتی ہے جبکہ کوئی حدیث صرف ضعیف ہو، موضوع حدیث کو اس سے کوئی تقویت نہیں ملتی۔

### ❁ دوسری حدیث

حضرت علی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ

"مَنْ مَرَّ عَلَى الْمَقَابِرِ وَقَرَأَ قُلْ هُوَ اللَّهُ أَحَدٌ إِخْدَى عَشْرَةَ مَرَّةً ،

(۱) دیکھو: الکامل لابن عدی: ۵/۱۵۲، الموضوعات الكبرى، تلخیص الموضوعات للنہی: ۱/۳۳۶، فتاویٰ الحلبيّة: ۱۹۳، القوائد المجموعه: السلسلة الضعيفة: ۱/۱۲۶

ثُمَّ وَهَبَ اجْرَةَ لِلْأَمْوَاتِ أُعْطِيَ مِنَ الْأَجْرِ بَعْدَ الْأَمْوَاتِ “  
 تَرْجَمَتًا: جو شخص قبرستان سے گزرے اور گیارہ مرتبہ ”سورہ قل  
 هو اللہ احد“ پڑھ کر اس کا ثواب مردوں کو بخش دے تو اس کو مردوں کے  
 اجر کے برابر ثواب عطا کیا جائے گا۔ (۱)

حدیث مذکور کی سند پر کلام اور اس کا درجہ

اس حدیث کو امام ابو بکر الخلال نے بہ طریق ”عبد اللہ بن احمد  
 بن عامر الطائفي عن عبد اللہ بن عامر الطائفي ، حدثني أبي ، ثنا  
 علي بن موسى ، عن أبيه ، موسى ، عن أبيه ، جعفر ، عن أبيه ،  
 محمد ، عن أبيه علي ، عن أبيه الحسين ، عن أبيه علي بن أبي  
 طالب“ روایت کیا ہے۔

اس سند میں عبد اللہ بن احمد بن عامر اور اس کا باپ احمد بن عامر دونوں نا  
 قابل اعتبار ہیں۔ عبد اللہ بن احمد بن عامر کے بارے میں علامہ ذہبی اور  
 حافظ ابن حجر نے لکھا ہے کہ: یہ ایک من گھڑت نسخہ روایت کرتا تھا جو علی رضاء  
 کے واسطے سے ان کے آباء سے نقل کیا جاتا ہے، یہ خود اس کا یا اس کے باپ  
 کا وضع کردہ ہے۔ (۲)

اسی سے اس کے باپ کا حال بھی معلوم ہو گیا کہ وہ بھی متہم بالکذب ہے، ”ال  
 الحشيش“ میں ابن الجوزی سے نقل کیا ہے کہ انہوں نے اس کی روایت کردہ ایک حدیث  
 کے بارے میں کہا کہ یہی محل تہمت ہے۔ اسی طرح فضیلت عباس میں ایک حدیث کے

(۱) فضائل سورة الإخلاص للإخلاق رقم: ۵۳، و فضائل القرآن للمستغفري

بتحقيق الدكتور أحمد بن فارس السلووم: ۱۰۷۵

(۲) ميزان الاعتدال: ۳۹۰/۲، لسان الميزان: ۲۵۲/۳

بارے میں کہا کہ اس کو گھڑنے میں عبد اللہ یا اس کا باپ متہم ہے۔ (۱)  
 لہذا یہ طریق موضوع ہے اور اس کی ایک متابعت امام مستغفری نے فضائل القرآن  
 میں ذکر کی ہے، چنانچہ امام مستغفری نے اسے بطریق ”داود بن سلیمان الغازی عن علی  
 بن موسیٰ الخ روایت کیا ہے اور یہ طریق بھی موضوع ہے؛ کیوں کہ اس ”داود بن سلیمان  
 الغازی“ کے بارے میں علامہ ذہبی نے ”میزان“ اور ابن حجر نے ”لسان المیزان“  
 میں لکھا ہے کہ

”کذبہ یحییٰ بن معین، ولم یعرفہ أبو حاتم، و بكل حال

فہو شیخ کذاب، لہ نسخة موضوعة علی الرضا.“

ترجمہ: اس کو یحییٰ بن معین نے جھوٹا قرار دیا ہے اور ابو حاتم نے  
 اس کو مجہول کہا ہے اور ہر صورت میں یہ شیخ کذاب ہے، اس کے پاس ایک  
 نسخہ حضرت امام علی رضا پر گھڑا ہوا موجود تھا۔ (۲)

لہذا یہ دونوں طریق موضوع ہیں، اس لیے یہ حدیث موضوع ہے۔

### ❁ تیسری حدیث

امام سعد بن علی زنجانی رحمۃ اللہ علیہ نے اپنی کتاب ”الفوائد“ میں حضرت ابو ہریرہ  
رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا کہ

« مَنْ دَخَلَ الْمَقَابِرَ ثُمَّ قَرَأَ فَاتِحَةَ الْكِتَابِ وَقُلَّ هُوَ اللَّهُ  
 أَحَدٌ وَاللَّهُ كُفُّهُ ثُمَّ قَالَ إِنِّي جَعَلْتُ ثَوَابَ مَا قَرَأْتُ مِنْ  
 كَلَامِكَ لِأَهْلِ الْمَقَابِرِ مِنَ الْمُؤْمِنِينَ وَالْمُؤْمِنَاتِ كَأَنَّهُمْ شَفَعَاءُ  
 لِي إِلَى اللَّهِ تَعَالَى. »

(جو شخص قبرستان میں داخل ہو، پھر سورہ فاتحہ اور سورہ قل ہو اللہ احد اور

(۱) الکشف الحث: ۳۶

(۲) میزان الاعتدال: ۸/۲، لسان المیزان: ۳/۲۷۷



سورہ الہاکم التکاثر پڑھے، پھر یوں کہے کہ اے اللہ! میں نے تیرے کلام میں سے جو کچھ پڑھا ہے اس کا ثواب میں نے قبرستان کے مؤمن مردوں اور عورتوں کو بخش دیا تو یہ قبر والے اللہ کی جناب میں اس آدمی کے سفارشی بن جائیں گے۔ (۱)

مذکورہ روایت کی تحقیق

اس کی سند کتاب مذکور میں اس طرح ہے

”حدثنا أبو محمد الحسن بن عمرو بن علي بن زريق المقرئ ، نا أبو القاسم عبد الباقي بن بكر بن حنيد المالكي ، نا أحمد بن سعيد الإخميمي ، حدثنا أبو الطيب عمران بن موسى العسقلاني من حفظه ، نا المؤمل بن إهاب ، نا عبد الرزاق ، أنى معمر ، عن الزهري ، عن سعيد بن المسيب ، عن أبي هريرة.“

اس میں متعدد راوی ایسے ہیں جن کا کوئی ذکر کتب اسماء الرجال و تاریخ میں نہیں ملتا، جس سے یہ معلوم ہو کہ یہ کون لوگ ہیں؟ اور کس قسم کے ہیں؟ چنانچہ ابو محمد الحسن بن عمرو بن علی بن زریق المقرئ، ابو القاسم عبد الباقي بن بکر بن حنید المالکی، احمد بن سعید الاخمیمی، ابو الطیب عمران بن موسیٰ العسقلانی کا کوئی حال و احوال مجھے تلاش بسیار کے باوجود نہیں ملا۔ ہاں اس کے بعد کے سب راوی ثقہ و معروف ائمہ ہیں۔

اس کے علاوہ امام زنجانی کی یہ کتاب ”فوائد“ کے نام سے ہے اور فوائد کے نام سے لکھی جانے والی کتابوں کا عام حال یہ ہے کہ ان کی روایات غریب و منکر ہوتی ہیں؛ کیوں کہ ”فوائد“ محدثین کی اصطلاح میں اس کتاب کا نام ہے جس میں محدث کوئی عجیب و غریب ایسی بات ذکر کرتا ہے جو دوسرے محدثین کے یہاں نہیں ملتی، اس لحاظ سے بھی

(۱) المنتقى من فوائد الزنجاني: ۵۸

اندازہ یہ ہے کہ یہ حدیث بھی قابل اعتبار نہیں۔ واللہ اعلم۔

چوتھی روایت

حضرت انس بن مالک رضی اللہ عنہ سے روایت کہ رسول اللہ صلی اللہ علیہ وسلم نے فرمایا کہ

”مَنْ دَخَلَ الْمَقَابِرَ، فَقَرَأَ سُورَةَ (يَس) خُفِّفَ عَنْهُمْ يَوْمَئِذٍ،  
وَكَانَ لَهُ بِعَدَدِ مَنْ فِيهَا حَسَنَاتٌ.“

ترجمہ: جو شخص قبرستان میں داخل ہو اور سورہ ”یس“ پڑھے تو اس دن قبر والوں سے عذاب میں تخفیف کر دی جاتی ہے اور اس شخص کو قبر والوں کی تعداد کے برابر حسنات ملتے ہیں۔ (۱)

شیخ ناصر الدین البانی نے لکھا ہے کہ یہ موضوع ہے؛ کیوں کہ اس کی سند میں ایک تو ابو عبیدہ مجہول راوی ہے۔ دوسرے ایک اور راوی ایوب بن مدرک ہے جو ضعیف؛ بل کہ ابن معین کے بقول کذاب ہے، تیسرے احمد الریاحی ہے جو کہ مجہول ہے۔ (۲)

موضوع احادیث کا تعدد و اصل ہونے کی دلیل ہے

اس تفصیل سے یہ واضح ہوا کہ ان احادیث میں سے اکثر تو موضوع ہی ہیں؛ مگر ان میں جو مضمون بیان کیا گیا ہے، سب کا قدر مشترک ایک ہی ہے، جیسا کہ واضح ہے۔ گویا یہ روایات ایک دوسرے کی تائید کر رہی ہیں؛ مگر اس کے باوجود چون کہ موضوع حدیث کے ایک دوسرے سے ملنے پر ان کو کوئی تقویت نہیں ملتی، اس لیے یہ تو نہیں کہا جاسکتا کہ ان کا مجموعہ حسن لغیرہ ہو گیا، البتہ یہاں ایک اصول محدثین کے نزدیک مسلمات میں سے ہے، اس کو بھی فراموش نہ کرنا چاہیے، وہ یہ کہ اگر متعدد موضوع روایات کسی باب میں

(۱) رواہ أبو بکر النجار، کذا فی عملة القاری: ۱۷۶/۳

(۲) سلسلة الأحادیث الضعیفة: ۳/۳۹۷

وارد ہوں تو اس سے اس قدر بات ثابت ہو جاتی ہے کہ یہ بے اصل بات نہیں۔  
امام سیوطی رحمۃ اللہ علیہ نے ”تدریب الراوی“ میں یہ اصول شیخ الاسلام حافظ ابن حجر رحمۃ اللہ علیہ کے حوالے سے لکھا ہے، وہ کہتے ہیں کہ

” (وأما الضعيف لفسق الراوي) أو كلبه (فلا يؤثر فيه موافقة غيره) له إذا كان الآخر مثله لقوة الضعف، وتقاعد هذا الجابر؛ نعم يرتقى بمجموع طرقه عن كونه منكراً، أو لا أصل له. صرح به شيخ الإسلام، قال: بل ربما كثرت الطرق حتى أوصلته إلى درجة المستور السوء الحفظ بحيث إذا وجد له طريق آخر فيه ضعف قريب محتمل ارتقى بمجموع فلنك إلى درجة الحسن“

ترجمہ: لیکن جو حدیث راوی کے فسق یا کذب کی وجہ سے ضعیف ہو اس میں دوسرے کی موافقت مؤثر نہیں؛ جب کہ یہ دوسرا بھی پہلے راوی کی طرح فاسق یا کاذب ہو؛ کیوں کہ ضعف قوی اور اس کا جابر کمزور ہے۔ ہاں! البتہ ان متعدد طرق کے مجموعے سے وہ بے اصل اور منکر ہونے سے نکل جائے گی۔ شیخ الاسلام حافظ ابن حجر نے اس کی تصریح کی ہے؛ بل کہ انہوں نے یہ بھی کہا ہے کہ بعض اوقات طرق کی کثرت اس حد تک پہنچ جاتی ہے کہ اس کو کمزور حافظہ والے مستور راوی کی حدیث کے درجے تک پہنچا دیتی ہے؛ اس طرح کہ اگر اس کا ایک اور معمولی ضعیف والا طریق مل جائے تو یہ سب مل کر حسن کے درجے کو پہنچ جاتی ہیں۔ (۱)

یہی بات علامہ سخاوی رحمۃ اللہ علیہ ”فتح المغیث“ میں فرماتے ہیں کہ

”ولكن بكثرة طرقه القاصرة عن درجة الاعتبار بحيث لا

(۱) تدریب الراوی: ۱/۱۷۷

يجبر بعضها ببعض يرتقي عن مرتبه المردود المنكر الذي لا  
يجوز العمل به بحال إلى رتبة الضعيف الذي يجوز العمل به  
في الفضائل ، و ربما تكون تلك الطرق الواهية بمنزلة  
الطريق التي فيها ضعف يسير ، بحيث لو فرض مجيء ذلك  
الحديث بإسناد فيه ضعف يسير كان مرتقياً بها إلى مرتبة  
الحسن لغيره “

ترجمہ: لیکن درجہ اعتبار سے قاصدہ طرق حدیث جو ایک دوسرے کو تقویت  
نہیں دے سکتے، ان کی کثرت حدیث کو مردود و منکر کے درجے سے جس پر عمل کسی بھی حال  
میں جائز نہیں ہوتا، اس کو ایسی ضعیف حدیث کے درجے تک پہنچا دیتی ہے، جس پر فضائل کے  
باب میں عمل جائز ہوتا ہے اور بعض اوقات وہ وہی طرق کا مجموعہ معمولی ضعف والے طریق  
کے مرتبے میں ہو جاتے ہیں، اس طرح کہ اگر ایک اور ایسی معمولی ضعیف والی سند کا آنا فرض  
کیا جائے تو وہ حسن لغيره کے درجے کو پہنچ جائے۔ (۱)

علامہ طاہر الجزائری رحمۃ اللہ علیہ نے ”توجیہ النظر“ میں لکھا کہ

”قال بعض الحفاظ إن هذا النوع قد تكثر فيه الطرق وإن  
كانت قاصرة عن درجة الاعتبار، حتى يرتقي عن رتبة المنكر  
الذي لا يجوز العمل به بحال ، إلى رتبة الضعيف الذي يجوز  
العمل به في الفضائل ، وربما صارت تلك الطرق الواهية  
بمنزلة الطريق التي فيها ضعف يسير ، بحيث لو فرض مجيء  
ذلك الحديث بإسناد فيه ضعف يسير ، صار مرتقياً من رتبة  
الضعيف إلى رتبة الحسن لغيره.“ (۲)

(۱) فتح المغیث: ۱/۷۳

(۲) توجیہ النظر: ۱/۳۶۹

اسی طرح السنائی نے ”الیواقیت والجواہر“ میں اور علامہ جمال الدین  
المشتقی رحمۃ اللہ علیہ نے ”قواعد التحدیث“ میں لکھا ہے۔ (۱)

اس سے یہ بات ظاہر ہو گئی کہ جو حدیث کذب راوی کی وجہ سے ضعیف قرار دی گئی  
ہو جس کو موضوع کہا جاتا ہے، وہ تعدد طرق کی وجہ سے حسن یا صحیح لغیرہ تو نہیں بنتی؛ لیکن اس  
سے یہ ہوتا ہے کہ وہ بے اصل یا منکر ہونے سے نکل جاتی ہے اور یہ سارے طرق مل کر اس  
حدیث کو ایک ایسی ضعیف حدیث کے درجے تک پہنچا دیتے ہیں کہ وہ فضائل میں قابل  
عمل ہوتی ہے؛ بل کہ بعض وقت کثرت طرق اس حد تک پہنچ جاتے ہیں کہ وہ سب مل کر  
حسن لغیرہ کے درجے تک بھی پہنچ سکتے ہیں۔

چنانچہ یہی بات ان احادیث کے بارے میں علامہ سیوطی نے ”شرح الصدور“  
میں اور ملا علی قاری نے ”مرقاۃ شرح مشکاۃ“ میں لکھی ہے، وہ مذکورہ بعض احادیث  
کو ذکر کر کے لکھتے ہیں کہ

”وہی و إن كانت ضعيفة ، فمجموعها يدل علی أن  
للدلک أصلاً.“

ترجمہ: یہ احادیث اگرچہ ضعیف ہیں؛ مگر ان کا مجموعہ اس بات  
پر دلالت کرتا ہے کہ اس کی کوئی اصل ہے۔ (۲)

مگر عجیب بات ہے کہ علامہ عبدالرحمن مبارکپوری رحمۃ اللہ علیہ نے ملا علی قاری کے  
حوالے سے سیوطی کا یہ قول نقل کر کے یہ لکھا کہ

”قلت : قوله : فمجموعها يدل علی أن للدلک أصلاً ،

فيه تأمل ، فليُنظر هل يدل مجموعها علی أن للدلک أصلاً

(۱) دیکھو: الیواقیت: ۱/۱۷۱، قواعد التحلیث: ۱/۶۶

(۲) شرح الصدور: ۳۱۱، مرقاۃ المفاتیح: ۵/۳۶۵

أم لا، وليس كل مجموع من عدة أحاديث ضعاف يدل على  
أن لها أصلاً. (۱)

اوپر پیش کردہ اصول جس کو حضرات محدثین نے اصول حدیث کی کتابوں میں بیان کیا ہے، اس سے علامہ مبارکپوری کی نظر کا جواب ہو گیا۔

خلاصہ کلام

خلاصہ کلام یہ ہے کہ عباداتِ بدنیہ کا ثواب مرحومین کو پہنچنا دلائل کی روشنی میں ثابت ہے اور اس میں سے قرآن کی تلاوت کا ثواب پہنچنا بھی متعدد دلائل سے ثابت ہے:

ایک تو روزے کے بارے میں وارد روایات پر قیاس سے کہ جب روزہ میت کی جانب سے ہو سکتا ہے تو قرآن پڑھنے کا ثواب نہ پہنچنا، متمثلین کے درمیان تفریق ہے جس کا کوئی جواز نہیں۔

دوسرے قبر کے پاس یا دفن کے وقت قرآن پڑھنے کی ترغیب و استحباب رسول اللہ صلی اللہ علیہ وسلم سے اور حضرت علا و حضرت ابن عمر سے مروی ہے، جس سے میت کو اس سے فائدہ ہونا، ثواب پہنچنا مفہوم ہوتا ہے۔

تیسرے ٹہنی سے میت کے عذاب میں تخفیف کی روایات سے بھی یہ بات اخذ کی گئی ہے کہ قرآن پڑھنے و ذکر سے میت کو ثواب پہنچتا ہے؛ کیوں کہ جب ایک ٹہنی کے ذکر سے میت کو فائدہ ہو سکتا ہے تو ایک انسان کے قرآن کی تلاوت کرنے سے کیوں فائدہ نہیں پہنچ سکتا؟

چوتھے ان متعدد موضوع احادیث کے مجموعے سے بھی ایک درجے میں یہ بات معلوم ہوتی ہے کہ قرآن کی تلاوت کا ثواب میت کو پہنچنا بے اصل بات نہیں ہے۔ جیسا کہ اوپر ہر بات کی مکمل وضاحت و تفصیل عرض کر دی گئی ہے۔

## چوتھی فصل

### جان و مال سے مرکب عبادات (یعنی حج و عمرہ) سے ایصالِ ثواب

ایصالِ ثواب کی ایک شکل حج اور عمرہ ہے، اس کے بارے میں بعض حضرات علمائے نقل کیا ہے کہ اس کے جائز و صحیح ہونے پر بھی تمام علماء و ائمہ کا اتفاق ہے۔ چنانچہ امام ابن القیم رحمۃ اللہ علیہ کی عبارت ابھی اوپر گزری جس میں انہوں نے لکھا کہ حج کا ثواب مرحومین کو پہنچنے کے بارے میں اتفاق و اجماع ہے، ہاں اختلاف یہ ہے کہ بذاتِ خود اس عمل حج کا ثواب پہنچے گا یا حج میں کئے جانے والے خرچ کا؟ تاہم اس میں کوئی اختلاف نہیں کہ اس سے ثواب ملے گا۔

اسی طرح علامہ نووی رحمۃ اللہ علیہ کی شرح مسلم کی ایک عبارت سے بھی یہی معلوم ہوتا ہے کہ حج کا ثواب مردوں کو پہنچنے کے بارے میں اتفاق ہے۔<sup>(۱)</sup> مگر جہاں تک احقر کی معلومات ہیں، ان سے ایسا معلوم ہوتا ہے کہ اس میں ائمہ کے مابین کچھ اختلاف ہے۔

حج سے ایصالِ ثواب کے بارے میں مسالک ائمہ

اس کی تفصیل یہ ہے کہ حج اگر فرض ہے تو اس میں دوسرے کی جانب سے نیابت کے بارے میں بعض شرائط کے ساتھ تین ائمہ امام ابو حنیفہ، امام شافعی اور امام احمد رحمہم اللہ

(۱) شرح مسلم ۱/۱۳۳

کا اتفاق ہے کہ یہ جائز و درست ہے؛ لیکن امام مالک رحمہ اللہ نے یہ فرماتے ہیں کہ: یہ جائز و درست نہیں۔

”الموسوعة الفقهية“ میں صراحت سے لکھا ہے کہ

”ذَهَبَ الْجُمْهُورُ (الْحَنَفِيَّةُ وَالشَّافِعِيَّةُ وَالْحَنَابِلَةُ) إِلَى مَشْرُوعِيَّةِ الْحَجِّ عَنِ الْغَيْرِ، وَقَابِلِيَّتِهِ لِلنِّيَابَةِ، وَذَهَبَ مَالِكٌ عَلَى الْمُتَّخِذِ فِي مَلْهُبِهِ إِلَى أَنَّ الْحَجَّ لَا يَقْبَلُ النِّيَابَةَ لَا عَنِ الْحَيِّ وَلَا عَنِ الْمَيِّتِ، مَعْلُورًا أَوْ غَيْرَ مَعْلُورٍ وَقَالُوا: إِنَّ الْأَفْضَلَ أَنْ يَتَطَوَّعَ عَنْهُ وَلَيْتَهُ بِغَيْرِ الْحَجِّ، تَكَانُ يُهْدِي أَوْ يَتَصَدَّقَ عَنْهُ، أَوْ يَدْعُو لَهُ، أَوْ يُعْتِقَ.“

ترجمہ: جمہور یعنی حنفیہ، شافعیہ اور حنابلہ دوسرے کی جانب سے حج کی مشروعیت اور حج کے قابل نیابت ہونے کی طرف گئے ہیں اور امام مالک معتد قول کے مطابق اس جانب گئے ہیں کہ حج نیابت کو قبول نہیں کرتا، نہ زندے کی طرف سے نہ مردے کی طرف سے، خواہ وہ معذور ہو یا معذور نہ ہو اور یہ لوگ یعنی مالکیہ کہتے ہیں کہ افضل یہ ہے کہ مردے کی جانب سے اس کا ولی حج کے علاوہ کسی اور نیک کام کو نفل کے طور پر انجام دے، جیسے قربانی یا صدقہ کرے یا دعا کرے یا غلام کو آزاد کرے۔ (۱)

اس عبارت سے ایک تو یہ معلوم ہوا کہ حج فرض دوسرے کی جانب سے کرنے کے بارے میں ائمہ کرام کے درمیان اختلاف ہے۔ دوسرے یہ بھی پتہ چلا کہ اس میں تین ائمہ اور ان کے اصحاب کا قول جواز کا ہے۔ تیسرے یہ معلوم ہوا کہ امام مالک کے نزدیک حج فرض دوسرے کی جانب سے انجام دینا درست نہیں ہے۔

(۱) الموسوعة الفقهية: ۴۲/۱-۴۳



اس سلسلے میں مذاہب اربعہ کی معتبر کتب سے چند حوالے ذکر کرونا مناسب معلوم ہوتا ہے؛ تاکہ بات واضح ہو جائے۔

### حنفیہ کا مسلک

احناف کا مسلک یہ ہے کہ دوسرے کی جانب سے حج فرض انجام دیا جاسکتا ہے؛ بشرطیکہ جس کا حج ادا کرنا ہے وہ دائمی طور پر حج ادا کرنے سے عاجز ہو، خواہ اس لیے کہ انتقال ہو گیا، یا کسی ایسی بیماری یا بڑھاپے کی وجہ سے جس کے ساتھ وہ سفر کے قابل نہ ہو۔ (۱)

### شافعیہ کا مسلک

یہی مسلک امام شافعی رحمۃ اللہ علیہ کا بھی ہے، شوافع کے یہاں بھی حج میں نیابت ہو سکتی ہے، امام ماوردی شافعی رحمۃ اللہ علیہ لکھتے ہیں کہ

” فَإِذَا اسْتَقَرَّ فَرَضُ الْحَجِّ فِي ذِمَّتِهِ ، وَمَاتَ قَبْلَ أَذَانِهِ لَمْ يَسْقُطْ عَنْهُ بِمَوْتِهِ ، وَوَجِبَ أَنْ يُقْضَى عَنْهُ مِنْ رَأْسِ مَالِهِ وَصَى بِهِ أُمَّ لَا ، وَكَذَلِكَ الدَّيْنُ ، فَإِنْ لَمْ يَكُنْ لَهُ مَالٌ ، تَكَانَ الْوَارِثُ بِالْخِيَارِ إِنْ شَاءَ قَضَاءُ عَنْهُ ، وَإِنْ شَاءَ لَمْ يَقْضِهِ“

ترجمہ: اگر کسی شخص کے ذمہ میں حج فرض رہ جائے اور وہ اس کے ادا کرنے سے پہلے انتقال کر جائے، تو وہ حج اس سے ساقط نہ ہوگا اور اس کے مال میں سے اس کی قضا کرنا واجب ہوگا، خواہ اس نے اس کی وصیت کی ہو یا نہ کی ہو، اسی طرح قرض بھی ہے، پس اگر اس کا کوئی مال نہ ہو تو اس کے وارث کو اختیار ہے خواہ اس کی جانب سے ادا کرے یا نہ کرے۔ (۲)

امام رافعی شافعی رحمۃ اللہ علیہ نے فرمایا کہ

(۱) المبسوط للسرخسی: ۱۵۲/۳، البحر الرائق: ۱۰۷/۳، المحيط البرہانی: ۳۶/۳

(۲) الحاروی الکبیر: ۱۶/۳

” لا يخفى أن العبادات بعيدة عن قبول النيابة ؛ لكن  
احتمل في الحج أن يحج الشخص عن غيره إذا كان  
المحجوج عنه عاجزاً عن الحج بنفسه ؛ إما بسبب الموت ،  
وإما بكبر ، أو زمانة ، أو مرض لا يبرجى زواله.“

ترجمہ: یہ بات مخفی نہ رہے کہ عبادات نیابت کو قبول کرنے سے  
بعید ہیں ؛ لیکن حج میں یہ گنجائش ہے کہ ایک شخص کسی اور کی جانب سے حج  
کرے جبکہ جس کی جانب سے حج کیا جا رہا ہے وہ خود حج کرنے سے  
عاجز ہو، یا تو موت ہو جانے کے سبب سے یا بڑھا پے کی وجہ سے یا پاچ  
ہو جانے کی وجہ سے یا ایسی بیماری کی بنا پر کہ جس سے شفا یاب ہونے کی  
کوئی امید نہ ہو۔ (۱)

اس سے معلوم ہوا کہ شوافع کے یہاں بھی حج میں نیابت ہو سکتی ہے،  
بشرطیکہ وہ شخص انتقال کر گیا ہو یا اس کو عذرو عجز دائمی ہو جیسا کہ حنفیہ کے نزدیک  
ہے اور اگر اس کا وارث چاہے تو وہ اس کی جانب سے اس کو ادا کر سکتا ہے۔

### حنابلہ کا مسلک

امام احمد اور حنابلہ کے یہاں بھی یہی مسئلہ ہے کہ اگر کسی کے ذمہ حج فرض تھا اور وہ  
معذوری کی وجہ سے نہ کر سکے اور اس کے پاس کسی کو حج پر بھیجنے کے لیے مال بھی موجود ہو تو  
اس پر لازم ہے کہ وہ کسی کو اپنی جانب سے حج پر روانہ کرے اور اگر کوئی کسی مرحوم کی جانب  
سے حج فرض یا نفل اپنی جانب سے ادا کرے تو یہ بھی جائز ہے۔

علامہ ابن قدامہ مقدسی نے ”المغنی“ میں لکھا ہے کہ

”وَجُمْلَةُ ذَلِكَ أَنَّ مَنْ وَجِدَتْ فِيهِ شَرَايِطُ وَجُوبِ الْحَجِّ ،

(۱) الشرح الكبير للرافعي: ۳/۳۰۰

وَكَانَ عَاجِزًا عَنْهُ لِمَانِعٍ مَا يُؤَسِّسُ مِنْ زَوَالِهِ ، كَزَمَانِيَةٍ ، أَوْ مَرَضٍ  
لَا يُرْجَى زَوَالُهُ ، أَوْ كَانَ نِصْوَةَ الْخَلْقِ ، لَا يَقْبِرُ عَلَى الثُّبُوتِ  
عَلَى الرَّاحِلَةِ إِلَّا بِمَشَقَّةٍ غَيْرِ مُحْتَمَلَةٍ ، وَالشَّيْخُ الْفَافِي ، وَمَنْ  
كَانَ مِثْلَهُ مَتَى وَجَدَ مَنْ يَتُوبُ عَنْهُ فِي الْحَجِّ ، وَمَالًا يَسْتَيْبِيئُهُ بِهِ ،  
لِزَمَةِ ذَلِكَ .“

ترجمہ: خلاصہ کلام یہ ہے کہ جس شخص میں وجوب حج کی شرائط پائی  
جائیں اور وہ اس کو ادا کرنے سے کسی ایسے عذر کی وجہ سے عاجز ہو، جس کے  
ختم ہونے سے وہ مایوس ہو، جیسے اپانچ پن یا ایسی بیماری جس کے زائل  
ہونے کی امید نہ ہو یا اعضاء کا کٹا ہوا ہونا، جس سے سواری پر بیٹھے رہنے پر  
وہ بغیر ناقابل برداشت مشقت کے قادر نہ ہو اور بہت بوڑھا شخص یا جو اس  
کے جیسا ہو، یہ لوگ اگر حج ادا کرنے کے سلسلے میں کوئی نائب اور مال پائیں  
تو اس پر حج کرانا لازم ہو جائے گا۔ (۱)

اور یہی بات حنابلہ کی دیگر کتب جیسے ”المبدع: ۳/۳۶، الشرح  
الکبیر: ۳/۱۷۷، الفروع: ۵/۲۶۶“ وغیرہ میں بھی مذکور ہے۔  
اس تفصیل اور ان حوالجات سے یہ بات بخوبی روشن ہوگئی کہ امام ابوحنیفہ، امام شافعی  
اور امام احمد رحمہم اللہ کے نزدیک دوسرے کی جانب سے حج فرض میں نیابت بعض شرائط  
کے ساتھ صحیح ہے۔

مالکیہ کا مسلک

اب رہے امام مالک تو ان کے مسلک میں اس سلسلے میں مختلف روایات ملتی ہیں؛ مگر  
حضرات ائمہ مالکیہ نے ان کے مسلک میں جس قول کو معتقد قرار دیا ہے وہ یہ ہے کہ حج میں

(۱) المغنی لابن قدامة: ۵/۱۹

کسی زندے شخص کی نیابت جائز نہیں، خواہ وہ معذور ہو یا معذور نہ ہو اور یہ حج خواہ فرض ہو یا نفل، ہر دو صورت میں یہ جائز نہیں اور میت کی جانب سے حج کی نیابت اس صورت میں جائز ہے جبکہ میت کی اس سلسلے میں کوئی وصیت موجود ہو، لہذا اگر مرحوم نے وصیت کی تھی، تو اس کی جانب سے دوسرا آدمی حج کر سکتا ہے؛ مگر اس صورت میں بھی یہ کراہت کے ساتھ ادا ہوگا۔

چنانچہ علامہ دسوقی مالکی رحمۃ اللہ علیہ "الشرح الكبير للدردير" کے حاشیہ میں بعد بحث تحریر فرماتے ہیں کہ

” وَالْمُعْتَمِدُ مَنَعَ النِّيَابَةَ عَنِ الْحَيِّ مُطْلَقًا ؛ أَيِّ سِوَاءٍ كَانَ صَحِيحًا أَوْ مَرِيضًا ، كَانَتْ النِّيَابَةُ فِي الْقَرُضِ أَوْ فِي النَّفْلِ ، وَلَا فَرْقَ بَيْنَ أَنْ تَكُونَ النِّيَابَةُ بِأَجْرَةٍ ، أَوْ تَطَوُّعًا “

ترجمہ: معتمد قول یہ ہے کہ زندے کی جانب سے نیابت مطلقاً ممنوع ہے، خواہ وہ تندرست ہو یا مریض ہو اور نیابت فرض میں ہو یا نفل میں اور اس میں بھی کوئی فرق نہیں کہ نیابت اجرت کے ساتھ ہو یا بلا اجرت۔ (۱)

اس میں تو یہی مذکور ہے کہ اجرت سے یا بلا اجرت، زندے کی جانب سے نیابت جائز نہیں؛ لیکن بعض مالکی فقہانے بلا اجرت کسی کی جانب سے حج میں نیابت کو درست؛ بل کہ مستحسن قرار دیا ہے، جیسے صاحب شرح العمدة وغیرہ نے؛ مگر علامہ دسوقی اسی جگہ لکھتے ہیں کہ: اس قول کو زندے کی جانب سے نہیں؛ بل کہ میت کی جانب سے نیابت پر محمول کرنا چاہیے، لہذا اگر کوئی شخص بلا اجرت مرحوم کی جانب سے حج ادا کر دے تو یہ مستحسن ہوگا۔

اسی طرح ایک اور مالکی فقیہ علامہ محمد العربي القرطبي رحمۃ اللہ علیہ نے "الخلاصة الفقهية" میں مالکیہ کا مسلک یہی لکھا ہے کہ:

(۱) حاشیة الدسوقي على الشرح الكبير: ۱۸/۲

”إن النيابة في الحج عن الحي لا تجوز ، سواء كان  
المحجوج عنه مستطعياً أولاً ، و سواء كان الحج فرضاً أو  
نفلأً ، و لا تصح إلا عن ميت أوصى بالحج مع الكراهة ، كما  
يكره للنائب .“

ترجمہ: حج میں کسی زندہ کی جانب سے نیابت جائز نہیں، خواہ وہ  
تمندرست ہو یا نہ ہو اور خواہ حج فرض ہو یا نفل اور میت کی جانب سے بھی حج  
میں نیابت اسی وقت جائز ہو سکتی ہے، جب کہ اس نے حج کی وصیت کی  
ہو، تو اس صورت میں یہ کراہت کے ساتھ جائز ہوگا جیسا کہ نائب کے حق  
میں بھی یہ مکروہ ہے۔ (۱)

اگر مرحوم کی جانب سے نیابت کرتے ہوئے حج فرض کیا جائے تو اس کا حکم مالکیہ کے  
نزدیک کیا ہے؟ اوپر کی عبارت سے معلوم ہوا کہ یہ ایک صورت میں جائز مع الکراہت ہے،  
وہ یہ کہ مرحوم نے اس کی وصیت کی ہو۔ اسی طرح دیگر کتب مالکیہ میں مصرح ہے۔ (۲)  
یہ ساری بحث اور اس سلسلے کی شرائط کسی کی جانب سے حج فرض کرنے کے بارے  
میں ہیں؛ لیکن اگر کوئی شخص اپنی جانب سے کسی کے لیے نفلی حج کرنا چاہے تو جمہور کے  
نزدیک بلا کسی شرط کے اس کی اجازت ہے۔ البتہ شوافع کے نزدیک اس میں تفصیل ہے۔

” اتَّفَقَ الْجُمْهُورُ عَلَى مَشْرُوعِيَّةِ حَجِّ النَّفْلِ عَنِ الْغَيْرِ  
بِاطْلَاقٍ ، وَهُوَ مَذْهَبُ الْحَنْفِيَّةِ وَأَحْمَدَ وَأَجَازَهُ الْمَالِكِيَّةُ أَيْضًا  
مَعَ الْكِرَاهَةِ فِيهِ وَفِي النِّيَابَةِ فِي الْحَجِّ الْمَنْتَوَرِ ، أَمَّا الشَّافِعِيَّةُ  
فَقَفَّضُوا وَقَالُوا : لَا تَجُوزُ الْإِسْتِنَابَةُ فِي حَجِّ النَّفْلِ عَنْ حَيٍّ

(۱) الخلاصة الفقهية: ۱/۲۰۸

(۲) دیکھو شرح خلیل للخرشي منح الجليل: ۱/۱۵۰

لَيْسَ بِمَعْتُوبٍ ، وَلَا عَنْ مَيِّتٍ لَمْ يُوصِ بِهِ ، أَمَا الْمَيِّتُ  
الَّذِي أَوْصَى بِهِ وَالْحَيُّ الْمَعْتُوبُ إِذَا اسْتَأْجَرَ مَنْ يَحُجُّ عَنْهُ  
فَفِيهِ قَوْلَانِ مَشْهُورَانِ لِلشَّافِعِيَّةِ ؛ أَحَدُهُمَا الْجَوَازُ ، وَآلَةٌ  
بِاسْتِحْقَاقِ الْأَجْرَةِ “

ترجمہ: جمہورِ علما کا دوسرے کی جانب سے مطلقاً حج نفل ادا کرنے  
کی مشروعیت پر اتفاق ہے اور یہی حنفیہ اور امام احمد رحمہما (رضی اللہ عنہما) کا مذہب ہے اور  
مالکیہ نے بھی کراہت کے ساتھ حج نفل میں اور حج نذر میں نیابت کے بارے  
میں اس کی اجازت دی ہے اور اب رہے شوافع حضرات تو انہوں نے اس میں  
تفصیل بیان کی ہے، انہوں نے کہا کہ حج نفل میں غیر معذور زندہ آدمی کی  
جانب سے نیابت جائز نہیں اور نہ کسی میت کی جانب سے جس نے وصیت نہ  
کی ہو، رہی وہ میت جس نے حج کی وصیت کی ہے اور وہ زندہ آدمی جو معذور و  
عاجز ہے اگر وہ کسی کو حج کے لیے اجرت پر لے تو اس میں شافعیہ کے دو قول  
مشہور ہیں ان میں سے اصح قول جواز کا ہے اور یہ کہ اجرت پر حج کرنے والا  
اجرت کا مستحق بھی ہوگا۔ (۱)

مشہور حنفی فقیہ علامہ ابن نجیم مصری رحمہ اللہ نے ”البحر الرائق“ میں لکھا ہے کہ  
”وَإِنَّمَا شَرِطَ عَجْزُ الْمَنْوُوبِ لِلْحَجِّ الْقَرَضِيِّ لَا النَّقْلِ لِجَوَازِ  
الْبِنَابَةِ مَعَ الْقُنُورَةِ فِي حَجِّ النَّقْلِ ؛ لِأَنَّ الْمَقْصُودَ مِنْهُ الثَّوَابُ  
فَإِذَا كَانَ لَهُ تَرَكَهُ أَصْلًا فَلَهُ تَحْمِيلُ مَشَقَّةِ الْعَمَالِ بِالْأَوْلَى “  
”یہ شرط کہ جس کی جانب سے حج کیا جائے وہ عاجز ہو، یہ قید حج فرض  
کے لیے ہے نہ کہ حج نفل کے لیے؛ کیوں کہ حج نفل میں طاقت ہونے کے

(۱) الموسوعة الفقهية: ۱۷/۷۷-۷۶

باوجود دوسرے کی نیابت جائز ہے، اس لیے کہ اس صورت میں ثواب مقصود ہوتا ہے؛ لہذا جب دوسرے کی جانب سے نفل حج بالکل ہی نہ کرنے کی گنجائش ہے تو اس کی جانب سے صرف مالی مشقت برداشت کر لینا بدرجہ اولیٰ جائز ہے“ (۱)

علامہ سرخسی ”مبسوط“ میں فرماتے ہیں کہ

” وَالْحَجُّ التَّطَوُّعُ جَائِزٌ عَنِ الصَّحِيحِ يُرِيدُ أَنْ يَهِيَ الصَّحِيحَ الْبَدَنُ إِذَا أَحَجَّ رَجُلًا بِمَالِهِ عَلَى سَبِيلِ التَّطَوُّعِ عَنْهُ فَهُوَ جَائِزٌ ، لِأَنَّ هَذَا إِنْشَاقُ الْمَالِ فِي طَرِيقِ الْحَجِّ ، وَلَوْ فَعَلَهُ بِنَفْسِهِ كَانَ طَاعَةً عَظِيمَةً فَكَذَلِكَ إِذَا صَرَفَهُ إِلَى غَيْرِهِ لِيَفْعَلَهُ عَنْهُ يَكُونُ جَائِزًا وَكَوْنُهُ صَحِيحًا لَا يَمْنَعُهُ عَنْ أَدَاءِ التَّطَوُّعِ بِهَذَا الطَّرِيقِ ، وَإِنْ كَانَ يَمْنَعُهُ عَنْ أَدَاءِ الْفَرَضِ ؛ لِأَنَّ فِي التَّطَوُّعِ الْأَمْرَ مُوَسَّعًا عَلَيْهِ .“

ترجمہ: نفل حج تندرست آدمی کی جانب سے جائز ہے۔ مطلب یہ ہے کہ تندرست آدمی اگر اپنے مال سے کسی کو نفل حج اپنی جانب سے کرنے کے لیے کہتا ہے تو اس شخص کی جانب سے حج درست ہو جائیگا؛ کیوں کہ یہ حج کے لیے مال خرچ کرنا ہے۔ اگر وہ شخص بذاتِ خود حج کرتا تو جیسے یہ بہت بڑی اطاعت ہوتی، اسی طرح جب وہ پیسہ کسی اور کو دیدے؛ تاکہ وہ اس کی جانب سے کر دے تو یہ بھی جائز ہے۔ رہا اس شخص کا تندرست ہونا، یہ اس طور پر نفل حج کے صحیح ہونے کے لیے مانع نہیں ہے۔ اگرچہ کہ یہ بات (تندرست ہونا) حج فرض کی دوسروں کی جانب سے ادائیگی کے لیے مانع ہے؛ کیوں کہ نفل میں گنجائش ہوتی ہے۔ (۲)

(۱) البحر الرائق: ۱۱۰/۳

(۲) المبسوط للسرخسی: ۱۵۲/۳

اسی طرح امام رافعی کبیر شافعی نے لکھا ہے کہ

”و (أما حجة التطوع) فهل يجوز استتابة المعصوب فيها  
واستتابة الوارث للميت؟ فيه قولان: (أحدهما: لا)؛ لبعده  
العبادات البدنية عن قبول النيابة، وإنما جوزنا في الفرض  
للضرورة. (و أصحهما) : وبه قال مالك، وأبو حنيفة،  
وأحمد ورحمهم الله (نعم)؛ لأنها عبادة تدخل النيابة في  
فرضها فتدخل في نفلها كأداء الزكاة. (۱)

ترجمہ: جہاں تک نفل حج کی بات ہے تو کیا اس میں کمزور کا اور  
وارث کا مرنے والے کی جانب سے کسی کو نائب بنانا جائز ہے؟ اس سلسلہ  
میں دو قول ہیں: ایک یہ کہ جائز نہیں؛ کیوں کہ بدنی عبادات نیابت کو نہیں  
قبول کرتے، اور فرض میں اس کی اجازت ضرورت کی بنا پر دی گئی ہے۔  
دوسرا قول۔ جو کہ ان دو قولوں میں سے صحیح ترین ہے۔ یہ کہ جائز ہے، اور  
یہی مسلک امام مالک، امام ابو حنیفہ اور امام احمد رحمہم اللہ کا ہے؛ اس لیے کہ  
جب فرض عبادات بدنیہ میں نیابت چل سکتی ہے تو نفل عبادات بدنیہ میں  
بدرجہ اولیٰ چلے گی، جیسے زکات کی ادائیگی۔

مالکیہ کے یہاں بھی ایک روایت میں اس کی گنجائش معلوم ہوتی ہے، چنانچہ امام  
ابن عبد البر اپنی کتاب ”الکافی فی فقہ اہل المدینة“ میں لکھتے ہیں کہ

”و من تطوع بالحج أو العمرة عن غيره بعد أن حج عن

نفسه فحسن إذا كان عن الميت.“

ترجمہ: جو شخص نفل حج یا عمرہ کسی کی جانب سے کرے اپنا حج کرنے

(۱) الشرح الكبير للرافعي: ۳/۳۰۱



کے بعد تو یہ مستحسن ہے بشرطیکہ میت کی جانب سے ہو یعنی زندے کی جانب سے نہ ہو۔ (۱)

اس تفصیل سے یہ بات واضح ہو گئی کہ اگرچہ حج فرض کے بارے میں امام مالک کا اختلاف ہے کہ اس میں دوسرا شخص تیاہت کر سکتا ہے یا نہیں؛ لیکن حج نفل کے بارے میں ان کا بھی معتد قول جواز ہی کا ہے اور اسی طرح امام شافعی کا بھی جواز کا قول ہی اصح مانا گیا ہے۔ ممکن ہے کہ جن حضرات نے حج میں تیاہت والے مسئلے کو اجماعی کہا ہے، ان کی مراد یہی نفلِ حج میں تیاہت کا جواز ہو۔ واللہ اعلم۔

حج سے ایصالِ ثواب کے دلائل

حج کے دوسرے شخص کی جانب سے ادا کیے جانے کے جواز پر علمائے متعدد احادیث سے استدلال کیا ہے۔

❁ دلیل اول

حضرت سیدنا عبد اللہ بن عباس رضی اللہ عنہما سے روایت ہے کہ  
 ”ایک عورت رسول اللہ صلی اللہ علیہ وسلم کی خدمت میں آئی اور اس نے سوال کیا کہ میری والدہ نے حج کی نذر مانی تھی، مگر حج کرنے سے پہلے اس کا انتقال ہو گیا، تو کیا میں والدہ کی جانب سے حج کر سکتی ہوں؟ آپ نے فرمایا کہ تیرا کیا خیال ہے کہ اگر تیری ماں پر قرض ہوتا تو کیا اس کو نہ ادا کرتی؟ اس نے کہا: کہ ہاں ادا کرتی، آپ نے فرمایا کہ پھر یہ بھی ادا کرو؛ کیوں کہ اللہ وفا کا زیادہ حقدار ہے۔ (۲)

❁ دلیل دوم

حضرت عبد اللہ بن عباس رضی اللہ عنہما ہی سے ایک روایت میں آیا ہے کہ

(۱) الکافی فی فقہ اہل المدینة: ۱۶۶

(۲) بخاری: ۷۳۱۵، سنن بیہقی: ۸۹۳۳

”ایک عورت نے حج کی نذر کی تھی، اس کا انتقال ہو گیا تو اس کے بھائی رسول اللہ ﷺ کی خدمت میں حاضر ہوئے اور سوال کیا کہ کیا کرنا چاہئے؟ آپ نے جواب میں فرمایا کہ اگر تمہاری بہن پر قرض ہوتا تو کیا اس کو ادا نہ کرتے؟ انہوں نے عرض کیا کہ ہاں، آپ نے فرمایا کہ پھر یہ بھی ادا کرو؛ کیوں کہ اللہ وفاقاً زیادہ حقدار ہے۔ (۱)

### ❁ دلیل سوم

حضرت عبداللہ بن عباس رضی اللہ عنہما ہی سے مروی ہے کہ  
 ”حضرت ستان بن سلمہ جہنی کی بیوی نے ان کو یہ مسئلہ معلوم کرنے کے لیے کہا کہ ان کی ماں نے حج نہیں کیا، کیا وہ ان کی طرف سے حج کر سکتی ہے؟ آپ ﷺ نے فرمایا کہ: ہاں، اگر اس کی ماں پر قرض ہوتا اور یہ اس کا قرض ادا کر دیتی تو کیا کافی نہ ہوتا؟ لہذا وہ ماں کی جانب سے حج کر لے۔ (۲)

### ❁ دلیل چہارم

نیز حضرت عبداللہ بن عباس رضی اللہ عنہما ہی سے یہ بھی روایت ہے کہ  
 ”ایک عورت قبیلہ نضیم کی آپ ﷺ کی خدمت میں آئی اور کہنے لگی کہ میرے والد پر حج ایسے زمانے میں لاگو ہوا ہے کہ وہ بہت بوڑھے ہو گئے ہیں، جس کی وجہ سے سواری پر بیٹھ بھی نہیں سکتے، کیا میں ان کا حج کر سکتی

(۱) بخاری: ۱۸۵۲، نسائی: ۲۶۲۳، احمد: ۲۱۴۰، صحیح ابن خزيمة: ۳۰۳۱، سنن

بیہقی: ۱۳۰۰۳

(۲) نسائی: ۲۶۲۳، سنن کبریٰ نسائی: ۳۵۹۹

ہوں؟ آپ نے فرمایا کہ ہاں! اور یہ واقعہ حجۃ الوداع میں پیش آیا تھا (۱)۔  
 ان تمام روایات سے یہ مسئلہ واضح ہوا کہ حج کے ذریعے بھی اموات کو نفع پہنچایا  
 جاسکتا ہے اور اس کا ثواب ان کو پہنچتا ہے۔  
 الغرض ایصالِ ثواب کی یہ مختلف صورتیں ہیں جن سے ایک شخص اپنے متعلقین و رشتہ  
 داروں کو ثواب پہنچا کر ان کے لیے نجات کی راہ ہموار کر سکتا ہے یا ان کے درجات کی  
 بلندی کا انتظام کر سکتا ہے۔



(۱) بخاری: ۱۵۱۳، موطا مالک: ۷۸۹، مسلم: ۲۳۱۵، ابوداؤد: ۱۸۱۱، نسائی: ۲۶۳۵،

ابن ماجہ: ۲۹۰۹، مسند أحمد: ۱۸۹۰

باب دوم  
ایصالِ ثواب پر چند شبہات  
کے جوابات

## باب دوم

### ایصالِ ثواب پر چند شبہات کے جوابات

اب ہم یہ چاہتے ہیں کہ ایصالِ ثواب کے مسئلے پر کیے جانے والے شبہات کا جواب دیں، لہذا آئیے، اس سلسلے میں کیے جانے والے شبہات کا جائزہ لے کر دیکھیں کہ ان میں کس قدر قوت ہے۔ علامہ ابن القیم رحمۃ اللہ علیہ نے اپنی کتاب ”الروح“ میں اس سلسلے میں تفصیلی گفتگو فرمائی ہے، جس کو شوق ہو وہ اس کا مطالعہ کرے۔ ہم یہاں اس سلسلے کے چند بڑے بڑے اعتراضات کا جواب دینا چاہتے ہیں۔

پہلے یہ بات ذہن میں رہے کہ اس سلسلے میں دو قسم کے شبہات پیش کئے جاتے ہیں ایک نقلی شبہات یعنی وہ شبہات جو آیات و احادیث کے حوالے سے پیش کیے جاتے ہیں، دوسرے عقلی شبہات، جو عقل کی بنیاد پر کھڑے کیے جاتے ہیں۔ لہذا ہم دونوں قسم کے اشکالات و شبہات کا جواب یہاں دینے کی کوشش کریں گے۔

#### ایصالِ ثواب پر آیات و احادیث سے شبہات

پہلے ہم نقلی شبہات کو لیتے ہیں، یعنی ان شبہات کو جو آیات و احادیث کے حوالے سے پیش کئے جاتے ہیں۔

#### ❁ پہلا شبہ اور جواب

ایک شبہ یا اعتراض قرآن کریم کی ایک آیت کے حوالے سے کیا جاتا ہے، وہ آیت

یہ ہے:

﴿الَّا تَزِرُ وَازِرَةٌ وِزْرَ أُخْرَىٰ ، وَأَنْ لَّيْسَ لِلْإِنْسَانِ إِلَّا مَا

(سُورَةُ الْجَنَّةِ : ۳۸)

سَعَى . ﴿

تَرْجُمَتًا : یہ کہ کوئی انسان دوسرے کا بوجھ نہیں اٹھائے گا اور یہ کہ کسی انسان کو سوائے اس کی محنت کے کچھ اور نہیں ملے گا۔

اس سے بعض لوگوں نے یہ سمجھا ہے کہ جب ایک انسان کو اس کی محنت و عمل کے سوا کچھ اور نہیں ملے گا تو اگر کوئی شخص کسی کو ثواب پہنچائے تو اس کو ثواب بھی نہیں پہنچے گا؛ کیوں کہ یہ اس کا اپنا عمل نہیں ہے۔

مذکورہ شبہ کے جواب کی تمہید

سب سے پہلے یہ سمجھ لینا چاہیے کہ آیات و احادیث میں تعارض نہیں ہو سکتا، جب متعدد احادیث سے یہ بات واضح ہوگئی کہ میت کو دوسرے کے عمل سے نفع و ثواب ملتا ہے تو اس آیت کو اس کے معارضہ میں پیش کرنا جسارت کی بات ہے۔ لہذا ہم یہاں اس سلسلے میں شیخ الاسلام ابن تیمیہ کی ایک عبارت نقل کر دینا مناسب سمجھتے ہیں، پھر اصل جواب کی جانب رجوع کریں گے۔ شیخ الاسلام نے لکھا ہے کہ

”كَذَلِكَ ظَنَّ قَوْمٌ أَنَّ انْتِفَاعَ الْمَيِّتِ بِالْعِبَادَاتِ الْبَدَنِيَّةِ مِنَ

الْحَيِّ يُنَافِي قَوْلَهُ تَعَالَى “﴿وَأَنْ لَيْسَ لِلْإِنْسَانِ إِلَّا مَا سَعَى﴾ .

فَلَيْسَ الْأَمْرُ كَذَلِكَ ؛ فَإِنَّ انْتِفَاعَ الْمَيِّتِ بِالْعِبَادَاتِ

الْبَدَنِيَّةِ مِنَ الْحَيِّ بِالنُّسْبَةِ إِلَى الْآيَةِ كَانْتِفَاعِهِ بِالْعِبَادَاتِ الْمَالِيَّةِ

وَمَنْ ادَّعَى أَنَّ الْآيَةَ تُخَالِفُ أُخْلَهُمَا فَوْنِ الْآخِرِ فَقَوْلُهُ ظَاهِرُ

الْفَسَادِ .“

تَرْجُمَتًا : اسی طرح کچھ لوگوں کا گمان ہے کہ میت کا زعمے کی بدنی

عبادات سے مستفیع ہونا اللہ کے ارشاد۔ ﴿وَأَنْ لَيْسَ لِلْإِنْسَانِ إِلَّا مَا

سَعَى . ﴿

کے خلاف ہے؛ مگر بات ایسی نہیں ہے؛ کیوں کہ میت کا زندے کی عبادات بدئیہ سے <sup>منقطع</sup> ہونا اس آیت کی بہ نسبت ایسا ہی ہے جیسے اس کا مالی عبادات سے نفع اٹھانا اور جو اس بات کا دعویٰ کرے کہ آیت ان دو میں سے ایک کے منافی ہے دوسرے کی منافی نہیں تو اس کا قول ظاہر الفساد ہے۔ (۱)

مذکورہ شبہ کے مختلف جوابات

اب آئیے اس اعتراض کے جواب کی جانب، اس اعتراض کے اگرچہ متعدد جوابات دئے گئے ہیں؛ مثلاً یہ کہ یہ آیت ایک اور آیت سے منسوخ ہے۔ ایک جواب دیا گیا ہے کہ اس آیت میں گزشتہ شریعتوں کا حکم بیان کیا گیا ہے؛ لیکن ہماری شریعت میں ایک کا عمل دوسرے کو نفع دیتا ہے۔ ایک جواب یہ دیا گیا کہ یہاں آیت میں انسان سے مراد کافر انسان ہے، نہ کہ مؤمن۔ ایک جواب یہ ہے کہ آیت میں "ملائن انسان" میں جو لام آیا ہے اس کے معنی عربی زبان میں ملکیت و ایجاب کے ہیں اور آیت کا مطلب یہ ہے کہ انسان کو وہی ملے گا جو اس نے کیا، دوسرے کا کیا ہوا اس کو نہیں ملے گا یعنی بطور ملکیت و ایجاب کے نہیں ملے گا؛ بل کہ اللہ تعالیٰ اپنے فضل سے چاہیں گے تو اس کو مل جائے گا۔ (۲) مگر حقیقت یہ ہے کہ ان میں سے اکثر جوابات کمزور اور ناقابل اعتبار ہیں؛ جیسا کہ علامہ ابن القیم نے اس کی تفصیل بیان کی ہے۔ ہاں اس کے دو جوابات ایسے ہیں جو قابل لحاظ ہیں:

شبہ کا اصل جواب از علامہ ابن القیم

ایک یہ ہے کہ اس آیت میں دراصل ایک اصول بیان کیا گیا ہے کہ "آدمی کو وہی ملتا

(۱) مجموع الفتاویٰ ابن تیمیہ: ۱۸/۱۳۳

(۲) تفسیر القرطبی: ۱۷/۱۱۳، البحر المحیط: ۱۰/۲۳، التحریر والتنویر: ۲۷/۱۳۳

ہے جو اس کی محنت و کوشش کا نتیجہ ہے، اور اس کی کوشش و محنت میں یہ بھی داخل ہے کہ اس نے اپنے ایمان اور طاعات کی بنیاد پر مؤمنین میں اپنا ایک حلقہ پیدا کیا، جو اس کے دوست و احباب بھی ہیں، اولاد و رشتہ دار بھی ہیں، یہ سب گویا اسی کی سعی و عمل میں داخل ہیں؛ لہذا جب یہ مؤمن لوگ اس کے حق میں ثواب پہنچائیں گے تو وہ اس کی سعی ہی کے نتیجے میں پہنچنے والا ثواب ہے۔ علامہ ابن القیم رحمۃ اللہ علیہ نے اس جواب کو علامہ ابو الوفاء بن عقیل کی جانب سے نقل کر کے اس کو جواب متوسط قرار دیا ہے اور فرمایا کہ اس کی تکمیل کی ضرورت ہے اور وہ یہ ہے کہ بندہ اپنے ایمان و طاعت سے اس بات کی کوشش کرتا ہے کہ وہ اپنے عمل کے ساتھ اپنے مؤمن بھائیوں کے عمل سے بھی انتفاع کر سکے، جیسے وہ اپنی زندگی میں ان کے اعمال سے بھی نفع اندوز ہوتا ہے؛ کیوں کہ مؤمن دوسرے مؤمن بھائیوں کے اعمال سے نفع اٹھاتا ہے۔ نماز باجماعت کہ اس کی وجہ سے ہر ایک کا ثواب ستائیس گنا بڑھ جاتا ہے، پس یہاں دوسرے کے عمل سے اس کا ثواب بڑھ گیا؛ لہذا کسی بندے کا اسلام میں داخل ہو جانا دوسرے مسلمانوں کی نیکیوں سے نفع اٹھانے کا بہت بڑا سبب ہے، پس جب کوئی ایمان لایا تو اس نے دوسرے مؤمنوں کی نیکی میں حصہ پانے کی سعی و کوشش کی ہے؛ لہذا یہ آیت ایصالِ ثواب کے خلاف نہیں ہے۔ (۱)

### ❁ دوسرا جواب از علامہ ابن تیمیہ

دوسرا جواب یہ ہے کہ اس آیت میں اللہ تعالیٰ نے یہ نہیں کہا ہے کہ انسان کو دوسرے کے عمل کا نفع نہیں پہنچے گا، بل کہ یہ کہا ہے کہ دوسرے کے عمل کا وہ مالک نہیں ہوگا، یہ بالکل برحق ہے؛ لیکن اس سے یہ تو معلوم نہیں ہوتا کہ دوسرے نے اپنا ثواب کسی کو دیا تو وہ اس کو نہیں پہنچے گا؟ بلکہ اللہ تعالیٰ کی رحمت کا تقاضا تو یہ ہے کہ اللہ تعالیٰ اس کا ثواب پہنچائے

(۱) کتاب الروح بتحقیق بسام علی سلامة العموش: ۳۶۵-۳۶۳



جیسا کہ احادیث سے مختلف قسم کے اعمال کا ثواب پہنچنا معلوم ہوتا ہے۔ یہ جواب علامہ ابن القیم رحمۃ اللہ علیہ اور ان کے شیخ علامہ ابن تیمیہ رحمۃ اللہ علیہ کا ہے۔ شیخ الاسلام علامہ ابن تیمیہ رحمۃ اللہ علیہ کی عبارت یہ ہے:

”أَنَّ الْآيَةَ لَيْسَتْ فِي ظَاهِرِهَا إِلَّا أَنَّهُ لَيْسَ لَهُ إِلَّا سَعْيُهُ ، وَهَذَا حَقٌّ فَإِنَّهُ لَا يَمْلِكُ وَلَا يَسْتَحِقُّ إِلَّا سَعْيَ نَفْسِهِ ، وَأَمَّا سَعْيُ غَيْرِهِ فَلَا يَمْلِكُهُ وَلَا يَسْتَحِقُّهُ ؛ لَكِنَّ هَذَا لَا يَمْنَعُ أَنْ يَنْفَعَهُ اللَّهُ وَيَرْحَمَهُ بِهِ ؛ كَمَا أَنَّهُ دَائِمًا يَرْحَمُ عِبَادَهُ بِأَسْبَابٍ خَارِجَةٍ عَنْ مَقْلُوبِهِمْ وَهُوَ سُبْحَانَهُ بِحُكْمَتِهِ وَرَحْمَتِهِ يَرْحَمُ الْعِبَادَ بِأَسْبَابٍ يَفْعَلُهَا الْعِبَادُ لِيُثِيبَ أَوْلَادِكَ عَلَى تِلْكَ الْأَسْبَابِ ، فَيَرْحَمُ الْجَمِيعَ ؛ كَمَا فِي الْحَدِيثِ الصَّحِيحِ عَنْهُ صَلَّى اللَّهُ عَلَيْهِ وَسَلَّمَ أَنَّهُ قَالَ ”مَا مِنْ رَجُلٍ يَدْعُو لِأَخِيهِ بِدَعْوَةٍ إِلَّا وَكَّلَ اللَّهُ بِهِ مَلَكًا كُلَّمَا دَعَا لِأَخِيهِ قَالَ الْمَلَكُ الْمَوْكَلُ بِهِ : آمِينَ وَلَكَ.“

ترجمہ: مذکورہ آیت اپنے ظاہر کے لحاظ سے صرف یہ بتا رہی ہے کہ انسان صرف اپنے عمل کا مالک ہے اور یہ بات برحق ہے؛ کیوں کہ وہ نہ مالک ہوتا ہے نہ مستحق مگر صرف اپنے عمل کا، دوسرے کا عمل و محنت تو وہ نہ اس کا مالک ہے نہ اس کا مستحق؛ لیکن یہ بات اس سے مانع نہیں کہ اللہ تعالیٰ دوسرے کے عمل سے اس کو نفع پہنچائے اور اس پر اس کے ذریعے رحم کرے، جس طرح اللہ تعالیٰ ہمیشہ اپنے بندوں پر مختلف ایسے اسباب سے رحم فرماتے ہیں جو ان کی قدرت سے باہر ہوتے ہیں اور اللہ تعالیٰ اپنے بندوں پر دوسرے بندوں کے اعمال سے بھی محض اپنی رحمت و حکمت سے رحم فرماتے ہیں تاکہ ان کو بھی ان اسباب کی بنا پر ثواب پہنچے اور ساروں پر رحم کیا جاسکے،

جیسے کہ حدیث صحیح میں ہے کہ جب کوئی شخص اپنے بھائی کے حق میں دعا کرتا ہے؛ تو اللہ تعالیٰ ایک فرشتے کو مقرر کرتے ہیں، وہ شخص جب بھی اپنے بھائی کے حق میں دعا کرتا ہے، تو وہ فرشتہ کہتا ہے کہ آمین اور تیرے حق میں بھی یہ دعا قبول ہو۔ (۱)  
خلاصہ یہ ہے کہ مذکورہ آیت ایصالِ ثواب کے منافی و خلاف نہیں ہے؛ بل کہ اس کے مختلف معانی بیان کیے گئے ہیں۔

### دوسرا شبہ و اشکال

بعض لوگوں نے اس سلسلے میں دو آیات اور پیش کی ہیں  
﴿يَا أَيُّهَا الَّذِينَ آمَنُوا لَا تَسْأَلُونَ عَمَّا كَانُوا يَعْمَلُونَ﴾ (سُورَةُ النَّازِعَاتِ)  
ترجمہ: یہ ایک قوم ہے جو گزر چکی، اسے وہ ملے گا جو اس نے کیا اور تمہیں وہ ملے گا، جو تم نے کیا اور تم سے ان کی اعمال کے بارے میں سوال نہیں کیا جائے گا۔

دوسری آیت یہ ہے: ﴿فَالْيَوْمَ لَا تُظَلَّمُ نَفْسٌ شَيْئًا وَلَا تُجْزَوْنَ إِلَّا مَا كُنتُمْ تَعْمَلُونَ﴾ (سُورَةُ يَسِينَ)  
ترجمہ: پس آج کسی شخص پر ذرا بھی ظلم نہ ہوگا اور تمہیں بدلہ بھی انھیں کاموں کا دیا جائے گا جو تم کیا کرتے تھے۔

ان آیات میں چوں کہ یہ فرمایا گیا ہے کہ جو گزر گئے ان کو وہ ملے گا جو ان کا عمل ہے اور یہ کہ تمہیں بدلہ اسی چیز کا ملے گا جو تم کیا کرتے تھے، اس لیے دوسرے کے عمل سے کسی کو نفع نہیں ہو سکتا۔

الجواب:

اس کا جواب علامہ ابن القیم نے یہ دیا ہے کہ ان آیات میں برائی کے بدلے کا ذکر

(۱) مجموع الفتاویٰ لابن تیمیہ: ۴/۳۹۹

ہے کہ ہر انسان کو اسی کے برے عمل کا بدلہ ملے گا، کسی کی برائی و گناہ کا دہال کسی اور کو نہیں ملے گا۔ ان آیات کا سیاق بھی یہی بتا رہا ہے، اس میں دوسروں کو نیکیوں کے ثواب پہنچنے کی نفی نہیں ہے۔ (۱)

تیسرا شبہ

ایک اشکال یہ کیا جاتا ہے کہ حدیث میں بتایا گیا ہے کہ انسان کے مرنے کے بعد اس کے عمل میں سے تین کے سوا سب اعمال منقطع ہو جاتے ہیں، جیسا کہ یہ حدیث اوپر گزر گئی، لہذا ان تین کے سوا دوسرے کسی عمل کا ثواب پہنچنا حدیث کے خلاف ہے اور یہ حضرات یہ بھی کہتے ہیں کہ یہ تین عمل اس لیے منقطع نہیں ہوتے کہ وہ مرنے والا ان تین اعمال کا سبب اپنی زندگی میں بن گیا تھا۔ لہذا ان اعمال کے سوا کسی اور کام کا ثواب نہیں پہنچتا؟  
الجواب:

اس کا جواب یہ ہے کہ اس حدیث میں جو کچھ ارشاد فرمایا گیا ہے، اس کا حاصل یہ ہے کہ بندہ اپنی زندگی میں جو اعمال کرتا ہے اس کے مرنے پر اس کا سلسلہ منقطع ہو جاتا ہے اور اس کا ثواب بھی اس کے حق میں بند ہو جاتا ہے؛ مگر تین وہ اعمال جن کا وہ اپنی زندگی میں سبب بنا ہوا تھا، اس کا ثواب جاری رہتا ہے۔ مگر اس سے یہ نہیں ثابت ہوتا کہ دوسرے کے عمل سے بھی اس کو کوئی نفع نہیں پہنچتا؛ کیوں کہ اس میں اس کی نفی نہیں ہے؛ حدیث مذکور میں ہر بندے کے اس کے اعمال کے بارے میں اصول بیان کیا گیا ہے کہ وہ اس کی زندگی تک محدود ہے، سوائے ان اعمال کے جن کا وہ ذریعہ بنا ہو؛ لیکن دوسرا آدمی عمل کر کے اس کا ثواب پہنچائے، تو وہ بھی اس کو نہیں پہنچتا، اس کا کوئی ذکر اس حدیث میں نہیں ہے۔ (۲)

(۱) کتاب الروح بتحقیق بمقام علی سلامہ العموش: ۳۶۶

(۲) دیکھو: الروح لابن القيم: ۳۶۸، مجموع الفتاوی لابن تیمیہ: ۳۱۲/۲۳

ایصالِ ثواب پر کیے جانے والے عقلی شبہات کا جواب  
 رہے عقلی شبہات تو وہ بھی کئی ہیں، لیکن یہاں تمام کے بارے میں گفتگو کی ضرورت نہیں  
 معلوم ہوتی؛ لہذا ان میں سے چند اہم اعتراضات کا جواب یہاں دیا جاتا ہے۔  
 ﴿ پہلا عقلی شبہہ ﴾

ایک شبہ یہ پیش کیا جاتا ہے کہ جب ایک انسان اپنی ایک حالت پر انتقال ہو گیا خواہ  
 وہ حالت اچھی ہو یا بری، تو اس کے بعد کسی اور کے عمل سے اس کی اس حالت میں کیا  
 تبدیلی ہو سکتی ہے؟ ایک آدمی برائی کرتے ہوئے فاسق و قاجر بن کر دنیا سے چلا گیا، تو کیا  
 ایصالِ ثواب سے دوسرے لوگ اس کو جنتی و مقرب ہار گاہ بنا سکتے ہیں؟  
 مذکورہ شبہہ کا الزامی جواب

یہ شبہ بظاہر بڑا قوی معلوم ہوتا ہے؛ مگر حقیقت کے لحاظ سے اس میں کوئی جان نہیں،  
 اس شبہہ کا جواب یہ ہے کہ یہ اعتراض و سوال کرنے والا دو حال سے خالی نہیں، یا تو حدیث  
 نبوی کو حجت مانتا ہوگا یا حدیث کو حجت نہیں مانتا ہوگا۔

اگر وہ حدیث کو حجت مانتا ہے تو ہم اس سے کہیں گے کہ تمہارا یہ سوال تو براہِ راست  
 ان احادیث پر واقع ہوتا ہے جن میں اللہ کے نبی صلی اللہ علیہ وسلم نے میت کے حق  
 میں دعا و استغفار کرنے کی ترغیب دی ہے، نیز میت کی جانب سے حج کرنے، یا روزہ  
 رکھنے، صدقہ دینے وغیرہ کی ترغیب دی ہے، جیسا کہ مفصلاً اوپر گزر گیا، اسی طرح یہ  
 اعتراض ان احادیث پر بھی واقع ہوگا جن میں بندوں کے حق میں حضراتِ انبیاء و اولیاء  
 بالخصوص حضرت نبی کریم صلی اللہ علیہ وسلم کی شفاعت کا ذکر ہے، اسی طرح جن میں  
 حفاظ و علماء کی شفاعت کا ذکر ہے، کہ ان سب کی سفارش و شفاعت کی وجہ سے اللہ تعالیٰ  
 جہنمی کو جنت میں بھیج دیں گے، تو اب سوال یہ ہے کہ پھر اللہ کے نبی صلی اللہ علیہ وسلم  
 نے یہ احکام یا ترغیبات کیوں دئے ہیں؟ اور اللہ تعالیٰ نے ان نبیوں اور ولیوں اور حفاظ کی

شفاعت کو کیوں شروع کیا ہے؟ کیا یہاں بھی وہی سوال نہیں پیدا ہوتا کہ ایک آدمی جب ایک حالت پر مرچکا ہے تو اب اس کے حق میں دعا و استغفار اور صدقہ و خیرات یا سفارش کیوں؟ اب دو حال سے خالی نہیں یا تو یہ کہتے کہ ان چیزوں سے میت کو کوئی نفع نہیں، یا یوں فرمائیے کہ اس سے میت کو نفع ہے۔ اگر پہلی صورت مانتے ہیں تو سوال یہ ہے کہ جب اس کا کوئی نفع میت کو نہیں ہوتا تو پھر آپ صلی اللہ علیہ وسلم نے اس کی ترغیب کیوں دی؟ اور اگر یوں کہتے ہیں کہ نفع ہے تو ہمارا مدعی ثابت ہو گیا اور ظاہر ہے کہ یہی شق ثانی حق و صواب ہے۔

جب احادیث صحیحہ کی روشنی میں یہ معلوم ہوا کہ میت کو دعا و استغفار سے اور صدقہ وغیرہ سے نفع ہوتا ہے تو معلوم ہوا کہ یہ شبہ کسی مسلمان کی جانب سے نہیں ہو سکتا، کیوں کہ مسلمان تو احادیث پر یقین کرتا ہے۔

ہاں! اگر یہ سوال و اعتراض کرنے والا احادیث ہی کو حجت نہیں مانتا تو بات دوسری ہے، ہم پہلے اس سے اسی موضوع پر گفتگو کریں گے کہ احادیث حجت ہیں یا نہیں؟ ان لوگوں کا اصل جواب تو اسی قدر ہے؛ تاہم بطور تبرع ہم بعونہ تعالیٰ اس کا تفصیلی و تحقیقی جواب بھی یہاں دینا مناسب سمجھتے ہیں۔

### شبہ مذکورہ کا تحقیقی جواب

اس شبہ کا جواب سمجھنے سے پہلے دو باتیں جان لینا چاہیے ایک یہ کہ اللہ تعالیٰ کی ایک شان، شانِ عدل ہے تو دوسری شان، شانِ فضل ہے اور یہ بھی اہل حق کے نزدیک مسلم ہے کہ اللہ تعالیٰ کا فضل اس کے عدل پر غالب ہے؛ یعنی اللہ تعالیٰ عدل کی جگہ اپنے فضل سے زیادہ کام لیتے ہیں۔

چنانچہ حدیث صحیح میں آیا ہے کہ نبی کریم صلی اللہ علیہ وسلم نے فرمایا کہ

« إِنَّ اللَّهَ كَتَبَ كِتَابًا قَبْلَ أَنْ يَخْلُقَ الْخَلْقَ: إِنَّ رَحْمَتِي

سَبَقْتُ غَضَبِي فَهُوَ مَكْتُوبٌ عِنْدَهُ فَوْقَ الْعَرْشِ. »

ترجمہ: اللہ تعالیٰ نے مخلوقات کے پیدا کرنے سے پہلے ایک بات یہ لکھ دی تھی کہ ”بلاشبہ میری رحمت میرے غضب پر غالب ہے“ اور یہ بات اللہ کے پاس عرش کے اوپر لکھی ہوئی ہے۔ (۱)

دوسری بات یہ کہ یہ فضل خداوندی کا معاملہ جس طرح انسان کی اس دنیوی زندگی میں جاری رہتا ہے، اسی طرح اس کی بعد الموت زندگی میں بھی جاری رہتا ہے؛ کیوں کہ یہ ظاہر ہے کہ اللہ تعالیٰ صرف دنیوی زندگی تک ہی بندوں کے ساتھ فضل کا معاملہ نہیں کرتے؛ بلکہ جس طرح یہاں فضل و کرم اور احسان و انعام فرماتے ہیں اسی طرح وہاں بھی کرتے ہیں۔ جب یہ دو باتیں معلوم ہو گئیں تو اب یہ سمجھ لیں کہ ایصالِ ثواب درحقیقت اللہ تعالیٰ کے اسی فضل و کرم اور اس کے احسان و انعام کی ایک شکل ہے؛ کیوں کہ اللہ تعالیٰ اپنی بے انتہاء مہربانیوں اور کرم نوازیوں کی وجہ سے چاہتے ہیں کہ بندوں کی بخشش و مغفرت کی کوئی نہ کوئی صورت پیدا ہو جائے، اگر بندہ یہاں دنیا میں رہتے ہوئے یہ پیدا کر لے تو بہت بہتر اور اگر یہاں نہیں پیدا کر سکا تو اللہ کی رحمت کا تقاضا یہ ہوتا ہے کہ وہاں کوئی صورت پیدا ہو جائے۔ اور اسی کے لیے اللہ تعالیٰ نے حضراتِ انبیاء کرام و اولیائے عظام، حفاظ و علماء وغیرہ کی شفاعت کا سلسلہ جاری کیا ہے اور اسی کے لیے ایک شکل و صورت ایصالِ ثواب کی بھی جاری فرمائی گئی ہے؛ تاکہ بندوں کی مغفرت و بلندی درجات کا سلسلہ جاری رہے۔ اب غور کیجئے کہ کیا اس میں کوئی بات عقل کے خلاف ہے؟ جس کی وجہ سے ایصالِ ثواب کے بارے میں کہا جائے کہ ایصالِ ثواب عقل کے خلاف ہے؟ یا یہ کہ یہ عین عقل کے موافق ہے؛ کیوں کہ اللہ تعالیٰ کا رحیم و کریم ہونا خود عقل کا تقاضا ہے اور یہ بھی کہ اس کی رحمت و مہربانی صرف دنیوی زندگی تک محدود نہ ہو؛ بلکہ آخرت میں بھی اس کا یہ رحم و کرم جاری رہے۔

(۱) بخاری، ۷۵۵۳، واللفظ له، مسلم، ۷۱۳۵، أحمد، ۸۹۳۵

## ❁ دوسرا عقلی شبہ

دوسرا عقلی شبہ یہ پیش کیا جاتا ہے کہ عبادات کا مقصود تو انسان کا امتحان و ابتلاء ہے، لہذا جو انسان عبادت کرے گا وہی اس ابتلا و امتحان سے گزرے گا اور اس کا نفع اسی کو حاصل ہوگا! لیکن اگر ایک شخص نے کوئی نیکی و عبادت کر کے اس کا ثواب دوسرے کو پہنچا دیا تو یہ مقصد ہی فوت ہو جاتا ہے؛ کیوں کہ اس صورت میں عبادت کرنے والا تو عبادت کر رہا ہے، مگر جس کو ثواب پہنچایا گیا وہ اس امتحان سے نہیں گزرا؛ لہذا ایصالِ ثواب کو جائز ماننا دراصل اس امتحان و ابتلاء کے خلاف ہے؟

## مذکورہ اعتراض کا جواب

اس کا جواب یہ ہے کہ یہاں دو چیزیں ہیں ایک خود عبادت اور دوسرے اس کا ثواب، جہاں تک یہ مسئلہ ہے کہ عبادات میں مقصود امتحان و آزمائش ہے، یہ بذات خود عبادت کے بارے میں ہے، نہ کہ ثواب عبادات کے بارے میں؛ لہذا ایہ امتحان اس زندہ شخص کے حق میں ثابت و مشفق ہے جو عبادت انجام دینے والا ہے اور رہا ثواب عبادت تو اس کے حق میں امتحان و آزمائش والی بات صحیح نہیں ہے؛ لہذا ایک شخص عبادت انجام دے اور اس کا ثواب دوسرے کو پہنچائے تو ثواب پانے میں امتحان کے دور سے گزرنا کیا ضروری ہے؟ ہاں اگر میت کی جانب سے نیابت کرتے ہوئے کوئی عبادت انجام دی جائے تو یہ سوال پیدا ہو سکتا ہے اور اس کے بارے میں ائمہ کے مسالک ہم نے اوپر بیان کر دیے ہیں؛ لیکن جیسا کہ عرض کیا گیا، ایصالِ ثواب الگ چیز ہے اور نیابت دیگر چیز۔


## ❁ تیسرا عقلی شبہ

اس سلسلے میں ایک شبہ یہ ہے کہ انسان کو عبادات و نیکیوں کا جو ثواب ملتا ہے، اس کا وہ مالک نہیں ہوتا؛ لہذا اس کو یہ اختیار نہیں کہ وہ اس میں تصرف کرے اور کسی کو ہدیہ دے؛ اس لیے وہ اپنے اعمال کا ثواب کسی کو نہیں دے سکتا؟

## مذکورہ شبہ کا جواب

اس کا جواب یہ ہے کہ اس شبہ میں جو کہا گیا ہے کہ انسان اپنے عمل کے ثواب کا مالک نہیں ہوتا، یہ خود ایک دعویٰ ہے جو محتاج دلیل ہے؛ بل کہ آیت کریمہ سے تو اس کے خلاف یہ مفہوم ہوتا ہے کہ انسان اپنے عمل کا مالک ہوتا ہے، چنانچہ ہم نے اوپر علامہ ابن تیمیہ کی ایک عبارت مذکورہ آیت سے شبہ پیش کرنے والوں کے جواب کے تحت نقل کی ہے جس میں انھوں نے فرمایا کہ اس آیت کے ظاہر سے یہ معلوم ہوتا ہے کہ انسان اپنے عمل کا مالک و مستحق ہوتا ہے، دوسرے کے اعمال کا مالک نہیں ہوتا۔ جب بات یہ ہے کہ از روئے قرآن انسان اپنے اعمال کے ثواب کا مالک ہوتا ہے، تو اس میں تصرف کا بھی مالک ہوتا ہے، لہذا ایصالِ ثواب درست ہونا چاہئے اور یہی حق و صواب ہے۔





باب سوم

ایصالِ ثواب کے سلسلے میں

بے اعتدالیاں

## باب سوم

### ایصالِ ثواب کے سلسلے میں بے اعتدالیوں

اب اخیر میں اس پر بھی تنبیہ کر دینا مناسب معلوم ہوتا ہے کہ ایصالِ ثواب کے سلسلے میں بعض لوگ بے اعتدالیوں اور افراط و تفریط کا شکار ہیں۔

ایک طبقہ تو وہ ہے جو ایصالِ ثواب کو بالکل من گھڑت و باطل کہہ جاتا ہے، اس کا جواب تو اوپر تفصیل سے گزر گیا اور ہمارا زیادہ تر مقصود اس تحریر سے یہی تھا۔

ایک اور طبقہ وہ ہے جو ایصالِ ثواب کے سلسلے میں افراط سے کام لیتا ہے اور اس کو اس کے حدود سے آگے لے جاتا ہے اور اس میں من گھڑت باتیں داخل کر کے اس شرعی چیز کو غیر شرعی عمل میں تبدیل کر دیتا ہے؛ لہذا یہاں یہ بھی مناسب معلوم ہوا کہ اس پر بھی مختصر کلام کر دیا جائے تاکہ علی وجہ البصیرۃ سمجھ میں آجائے۔

ایصالِ ثواب کے لیے دن اور تاریخ کی تخصیص

ایک بے اعتدالی ایصالِ ثواب کے سلسلے میں یہ ہوتی ہے کہ لوگ اس کے لیے دنوں اور تاریخوں کی تخصیص کرتے ہیں، جیسے موت کا تیسرا دن مقرر کرتے ہیں جس کو تیجہ کے نام سے یاد کیا جاتا ہے، اسی طرح موت کے دسویں دن یا بیسویں دن یا چالیسویں دن کی تخصیص کی جاتی ہے اور اسی لحاظ سے ان کے نام بھی دسواں، بیسواں، چالیسواں رکھ دیا گیا ہے۔

یہ تخصیصات و قید بندیاں شریعت میں ثابت نہیں ہیں؛ کیوں کہ ایصالِ ثواب کے

لیے تو کسی وقت و دن کے تخصیص نہیں؛ بل کہ ان تخصیصات کے بغیر ہی کوئی نیکی و طاعت کر کے اس کا ثواب مردوں کو پہنچایا جاسکتا ہے۔ پھر یہ بات دلائل سے اپنی جگہ ثابت ہے کہ کسی بھی عبادت و نیکی میں اپنی جانب سے تخصیصات و تقییدات مقرر کر لینا جائز نہیں؛ بل کہ یہ دین میں ایجاد و اختراع ہے، جس کی مذمت واضح ہے۔

علامہ ابن وقیف العید نے ”احکام الاحکام شرح عمدة الاحکام“ میں ایک طویل بحث لکھی ہے جس سے دلائل کی مختلف حیثیتوں کے ساتھ ساتھ احکام کے درجات کا بھی علم ہوتا ہے، انھوں نے اسی سلسلے میں بیان کیا ہے کہ

”جو احادیث سنن و نوافل کے سلسلے میں وارد ہیں، ان میں سے جو حدیث صحیح کسی خاص عدد یا خاص کیفیت پر دلالت کرتی ہے، اس پر استحباب کے درجے میں عمل کیا جائے گا۔ اور ان میں سے جو حدیث صحت کے درجے کو نہ پہنچی ہو تو وہ اگر حدیث حسن ہے اس پر بھی عمل کیا جائے گا جب تک کہ اس سے قوی کوئی حدیث اس کی معارض نہ ہو۔ اور اگر حدیث ضعیف ہو اور موضوع کے درجے کی نہ ہو تو اگر اس سے کوئی نیا دینی شعار پیدا ہوتا ہو تو اس کو نہیں لیا جائے گا اور اگر اس سے کوئی نیا شعار نہ پیدا ہو؛ (بلکہ کوئی نیک عمل ثابت ہوتا ہو) تو یہ صورت محل نظر و غور و فکر ہے۔ اس کے بارے میں یہ بھی کہا جاسکتا ہے کہ اس ضعیف حدیث سے جو نیک عمل ثابت ہو رہا ہے وہ عموماً نصوص میں داخل ہونے کی وجہ سے مستحب ہے اور یہ بھی ممکن ہے کہ یوں کہا جائے کہ ”ان هذه الخصوصیات بالوقت أو بالحال والهيئة والفعل المخصوص يحتاج إلى دليل خاص يقتضي استحبابه بخصوصه، و هذا أقرب“ (یہ وقت یا کیفیت و حالت اور مخصوص قسم کے کام کی خصوصیات جو دلیل خاص کی محتاج ہیں جس سے خاص طور پر اس کا استحباب ثابت ہو، اور یہی بات اقرب معلوم ہوتی ہے۔ (۱)

خلاصہ یہ ہے کہ دین میں کوئی نیک عمل کسی خاص عدد و خاص کیفیت اور خاص وقت

کے ساتھ مخصوص ہو تو اگر یہ کسی حدیث صحیح یا حدیث حسن سے ثابت ہو تو اس کو اسی کیفیت و تخصیص کے ساتھ عمل میں لایا جائے گا اور وہ عمل مخصوص اگر حدیث صحیح یا حسن نہیں؛ بل کہ حدیث ضعیف سے ثابت ہو تو یہاں دو صورتیں ہیں ایک یہ کہ حدیث ضعیف سے ثابت شدہ اس مخصوص عمل کو عموماً نصوص کے تحت داخل مان کر اس کو مستحب قرار دیا جاسکتا ہے اور دوسری صورت یہ ہے کہ اس خاص کیفیت کے ساتھ اس عمل کو خاص دلیل کا محتاج قرار دے کر رد کر دیا جائے۔ علامہ ابن دقیق العید کہتے ہیں کہ یہی بات اقرب ہے۔

پھر آگے چل کر اس کی مزید وضاحت کرتے ہوئے کہتے ہیں کہ ہم نے جو عموماً نصوص کے تحت داخل ہونے کا احتمال ذکر کیا ہے، اس سے ہماری مراد نفس فعل ہے، یہ نہیں کہ اس مخصوص کیفیت کے ساتھ یہ مستحب ہے؛ کیوں کہ اس خاص کیفیت و ہیئت کے ساتھ اس کا مستحب ہونا دلیل شرعی کا محتاج ہے اور دلیل کا ہونا لازمی بات ہے۔ (۱)

اس سے یہ بات واضح ہوگئی کہ کسی عمل کا مخصوص کیفیات اور مخصوص اوقات و حالات کے ساتھ مقید کرنا بلا دلیل جائز نہیں اور اس سلسلے میں کوئی حدیث ضعیف بھی کافی نہیں کہ کسی عمل خیر میں اس سے تخصیص و تقید کی جائے۔

جب یہ واضح ہو گیا تو اب سمجھنا یہ ہے کہ مختلف قسم کے اعمال سے ایصالِ ثواب تو احادیث سے ثابت ہے؛ مگر اس کے لیے کوئی خاص کیفیت و حالت یا کوئی خاص دن و وقت کی قید ثابت نہیں؛ لہذا اس کو تین دن یا دس دن یا چالیس دن یا سال کے ساتھ تخصیص کرنا بے دلیل بات ہے اور اس کی شریعت میں اجازت نہیں؛ لہذا علما فرماتے ہیں کہ یہ تخصیصات و قیودات شریعت سے تعلق نہیں رکھتے؛ اس لیے ان تخصیصات و تقیدات کو ترک کر کے اصل مقصود پر دھیان دینا چاہیے کہ میت کو نفع پہنچے اور وہ پہنچتا ہے ان اعمال سے جن کا ذکر اوپر تفصیلاً کر دیا گیا ہے۔

(۱) احکام الاحکام: ۱/۱۲۲

اسی لیے حضرات علمائے کرام نے ایصالِ ثواب کے لیے ایام و اوقات کی تعیین کو بدعت قرار دیا ہے۔

چنانچہ معروف حنفی فقیہ علامہ محمد نے ”فتاویٰ بزازیہ“ میں لکھا ہے کہ  
 ”وَيُكْرَهُ اتِّخَاذُ الطَّعَامِ فِي الْيَوْمِ الْأَوَّلِ وَالثَّالِثِ وَبَعْدَ  
 الْأُسْبُوعِ وَنَقْلُ الطَّعَامِ إِلَى الْقَبْرِ فِي الْمَوَاسِمِ ، وَاتِّخَاذُ الدَّعْوَةِ  
 لِقِرَاءَةِ الْقُرْآنِ وَجَمْعُ الصَّلَحَاءِ وَالْقُرَاءِ لِلْخَمِّ أَوْ لِقِرَاءَةِ  
 سُورَةِ الْأَنْعَامِ أَوْ الْإِخْلَاصِ“

ترجمہ: موت ہونے کے بعد پہلے دن، تیسرے دن اور ہفتہ بعد کھانا تیار کرنا مکروہ ہے، نیز کھانا بنا کر قبروں کے پاس خاص خاص دنوں میں لے جانا اور تلاوت قرآن کے لیے دعوت کرنا اور صلحا اور قرا کو جمع کرنا یا سورہ انعام یا سورہ اخلاص پڑھنے کے لیے جمع کرنا، یہ سب مکروہ ہے۔ (۱)  
 اور علامہ شامی نے ”رد المحتار“ میں انہی سے نقل کرتے ہوئے یہی بات لکھی ہے، وہ کہتے ہیں کہ

”وَفِي الْبَزَازِيَّةِ : وَيُكْرَهُ اتِّخَاذُ الطَّعَامِ فِي الْيَوْمِ الْأَوَّلِ  
 وَالثَّالِثِ وَبَعْدَ الْأُسْبُوعِ ، وَنَقْلُ الطَّعَامِ إِلَى الْقَبْرِ فِي الْمَوَاسِمِ ،  
 وَاتِّخَاذُ الدَّعْوَةِ لِقِرَاءَةِ الْقُرْآنِ وَجَمْعُ الصَّلَحَاءِ وَالْقُرَاءِ  
 لِلْخَمِّ أَوْ لِقِرَاءَةِ سُورَةِ الْأَنْعَامِ أَوْ الْإِخْلَاصِ“

ترجمہ: فتاویٰ بزازیہ میں لکھا ہے کہ موت ہونے کے بعد پہلے دن، تیسرے دن اور ہفتہ بعد کھانا تیار کرنا مکروہ ہے، نیز کھانا بنا کر قبروں کے پاس خاص خاص دنوں میں لے جانا اور تلاوت قرآن کے لیے دعوت کرنا

(۱) فتاویٰ بزازیہ علی هامش الہندیہ: ۸۱/۳

اور صلحا اور قرآن کو جمع کرنا یا سورہ انعام یا سورہ اخلاص پڑھنے کے لیے جمع کرنا، یہ سب مکروہ ہے۔ (۱)

علامہ شیخ عبدالحق محدث دہلوی نے ”مدارج النبوة“ میں لکھا ہے کہ ”یہ عادت و طریقہ نہ تھا کہ لوگ میت کے لیے جمع ہو کر قرآن پڑھیں اور ختم وغیرہ کریں، نہ قبر پر اور نہ قبر کے علاوہ کسی اور جگہ اور یہ سب امور بدعت ہیں، ہاں! میت کے گھر والوں کی تعزیت کے لیے جمع ہوں اور تسلی اور صبر کی تلقین کریں تو یہ سنت و مستحب ہے؛ لیکن خاص تیسرے دن مخصوص قسم کا اجتماع اور دیگر تکلفات کا ارتکاب اور قہیوں کے حق میں سے مال کا بلا وصیت خرچ کرنا، یہ سب بدعت و حرام ہے۔ (۲)

اور حضرت مولانا شاہ عبدالعزیز صاحب محدث دہلوی نے ”فتاویٰ عزیز“ میں ایک سوال کا جواب دیا ہے جو فارسی میں ہے، اس کا ترجمہ ملاحظہ کیجئے:

سوال: رجب الاول کے ایام میں اللہ تعالیٰ کے لیے اور سرور کائنات صلی اللہ علیہ وسلم کی روح پر فتوح یا حضرت امام حسین علیہ السلام یا دیگر آل اطہار کے لیے ثواب پہنچانے کے لیے ایام محرم میں کھانا بنانا صحیح ہے یا نہیں؟

جواب: اس کام کے واسطے وقت یا دن کی تعیین کرنا یا کسی ماہ کو مقرر کرنا بدعت ہے۔ ہاں اگر ایسے وقت میں کوئی عمل کرے جس میں ثواب زیادہ ہوتا ہے جیسے ماہ رمضان کہ اس میں بندہ مؤمن کا عمل سترگنا زیادہ ثواب رکھتا ہے، تو اس میں کوئی حرج نہیں، کیوں کہ بقول حضرت امیر المؤمنین علی مرتضیٰ

(۱) رد المحتار: ۲/۲۳۰

(۲) مدارج النبوة: ۱/۳۳۱، بحوالہ راہ سنت: ۲۶۶

(کرم اللہ وجہہ) رسول اللہ صلی اللہ علیہ وسلم نے اس کی ترغیب دی ہے۔ اور وہ چیز کہ اس کی صاحبِ شرع سے ترغیب اور تعین وقت ثابت نہ ہو، وہ عملِ عبث اور سیدالانام صلی اللہ علیہ وسلم کی مخالفت ہے اور سنتِ رسول کی مخالفت حرام ہے۔ (۱)

علامہ عبدالحی لکھنوی رحمۃ اللہ علیہ نے لکھا ہے کہ

”تیسرے یا پانچویں دن کو مخصوص کر لینا اور اس کو ضروری سمجھنا شریعت محمدیہ میں ثابت نہیں ہے ”نصاب الاحساب“ کے مصنف نے اس کو مکروہ قرار دیا ہے، پس طریقہ یہ ہے کہ تخصیصِ تعین نہ کریں، جس دن بھی چاہیں میت کو ایصالِ ثواب کر دیں؛ کیوں کہ مردہ ابتدائی تمام ایام میں ثواب کا زیادہ محتاج ہوتا ہے تو جس روز بھی ایصالِ ثواب ہوگا، مفید ہوگا۔“

اس کے بعد حضرت شیخ عبدالحق محدث دہلوی کی وہی عبارت ”شرح سفر السعاده“ کے حوالے سے درج کی ہے جو اوپر ہم نے لکھی ہے۔ (۲)

ان فتاویٰ سے یہ بات واضح ہوگئی کہ ایصالِ ثواب کے لیے ایام و اوقات کی تخصیص نہیں کرنا چاہیے؛ بل کہ جب اللہ توفیق دے اور جو میسر آئے اس سے ایصالِ ثواب کر دیا جائے۔

ایصالِ ثواب کے لیے خاص طریقہ مقرر کرنا

ایصالِ ثواب کے لیے کوئی خاص طریقہ ایجاد کر لینا بھی روا نہیں، جیسے بعض لوگ ایصالِ ثواب کے لیے مخصوص اشیاء کی پابندی کرتے ہیں کہ اناج و غلہ دیا جائے، اسی طرح یہ کہ کوئی شیرینی ہو، پھر اس پر فاتحہ پڑھ کر ایصالِ ثواب کیا جائے۔ یہ ساری قیودات و تخصیصات ایجاد بندہ کے قبیل سے ہیں، شریعت میں ان کا کوئی پتہ نہیں ہے۔

(۱) فتاویٰ عزیزید: ۹۷

(۲) فتاویٰ عبدالحی: ۹۱/۱

علامہ عبدالحی لکھنوی رحمۃ اللہ علیہ نے ایک سوال کے جواب میں جو لکھا ہے، اس کو پڑھ لیں، پہلے سوال سن لیں:

سوال: حضرت بوعلی شاہ قلندر کے فاتحہ کے لیے بعض لوگوں نے ایک خاص کھانا متعین کر لیا ہے، کیا بدون تعین طعام ثواب نہیں پہنچ سکتا؟  
اس کے جواب میں علامہ لکھنوی رحمۃ اللہ علیہ نے یہ لکھا کہ

جواب: ایصالِ ثواب کے لیے کوئی طعام متعین نہیں، جو چیز بھی میسر ہو فی سبیل اللہ دے کر اس کا ثواب جس کو چاہے پہنچائے۔ (۱)

اسی طرح علامہ عبدالحی لکھنوی ہی نے فاتحہ مروجہ یعنی کھانے کی اشیاء سامنے رکھ کر اس پر کچھ پڑھ کر ایصالِ ثواب کے متعلق ایک سوال کے جواب میں لکھا ہے کہ:

”موجودہ طریقہ نبی صلی اللہ علیہ وسلم کے زمانے میں نہ تھا اور نہ خلفاء راشدین کے زمانہ میں؛ بل کہ جن تین قرون کے بارے میں آپ نے خیر ہونے کی شہادت دی، ان تینوں میں اس کا کوئی ثبوت نہیں ملتا اور اس زمانے میں بھی حریم شریفین میں خواص کی عادت یہ نہیں ہے، اور اگر کوئی خاص اس طریقے سے کرتا ہے اس کا یہ فعل حرام نہ ہوگا؛ مگر اس کو ضروری سمجھنا برا ہے، بہتر طریقہ یہ ہے کہ جو کچھ پڑھنا چاہیں اس کا ثواب میت کو پہنچادیں اور کھانے کو صدقے کی نیت سے فقراء کو دے دیں اور اس کا ثواب میت کو پہنچادیں۔ (۲)

اور علامہ شیخ عبدالحق محدث دہلوی نے ”جامع البرکات“ میں لکھا ہے کہ۔  
”سال یا چھ ماہ یا چالیس دن کے بعد ہمارے علاقوں میں جو پکوان کیا جاتا ہے اور برادری کے لوگوں میں تقسیم کیا جاتا ہے اور اس کو بھاجی کہتے

(۱) فتاویٰ عبدالحی: ۱/۶۸

(۲) فتاویٰ عبدالحی: ۱/۹۱



ہیں یہ قابل اعتبار چیز نہیں ہے، بہتر یہ ہے کہ اس کو نہ کھایا جائے۔ (۱)  
الغرض جس طرح دنوں اور مہینوں کی تخصیص و تعیین اپنی جانب سے کر لیتا ہر اور بدعت ہے، اسی طرح ایصالِ ثواب کے لیے کسی مخصوص کھانے کی یا کسی خاص شکل کی تخصیص و تعیین بھی معیوب و بدعت ہے۔ لہذا اس قسم کی باتوں سے بچنا چاہیے؛ تاکہ بدعت کی زد میں نہ آئیں۔

### ایک من گھڑت روایت

یہاں یہ عرض کر دینا بھی مناسب ہے کہ بعض لوگ کھانے پر فاتحہ پڑھنے کی ایک دلیل یہ بیان کرتے ہیں کہ رسول اللہ ﷺ نے اپنے صاحب زادے حضرت ابراہیم کی وفات کے تیسرے دن کچھ چیزوں کو سامنے رکھ کر فاتحہ دلائی اور اس کا ثواب صاحب زادے کو بخشا۔

چنانچہ مولانا محمد صالح لُقش بندی نے اپنے رسالے ”تحفة الاحباب“ میں لکھا ہے کہ

”ملا علی قاری“ فتاویٰ اوز جندی میں ارقام فرماتے ہیں کہ  
حضرت رسول اللہ ﷺ نے اپنے صاحب زادے حضرت ابراہیم رضی اللہ عنہ کی وفات کا تیسرا دن یعنی تیجہ تھا حضرت ابوذر غفاری رضی اللہ عنہ نبی کے پاس آئے، ان کے پاس اونٹنی کا دودھ اور جو کی روٹی تھی، پس اس کو نبی ﷺ نے اپنے صاحب زادے کے پاس رکھ دیا، تو نبی ﷺ نے سورہ فاتحہ ایک بار اور سورہ اخلاص تین بار پڑھی اور یہ درود شریف ”پھر آپ نے اپنے دونوں ہاتھ اٹھائے اور منہ مبارک پر پھیرے اور حضرت ابوذر کو حکم دیا کہ اس کو تقسیم کر دے اور فرمایا کہ اس کھانے کا ثواب میرے بیٹے ابراہیم کے لیے ہے۔“ (۲)

(۱) بحوالہ فتاویٰ عبدالحی: ۹۰/۱

(۲) تحفة الاحباب: ۱۲۴

مگر یہ روایت من گھڑت ہے، اس کا کسی بھی حدیث کی کتاب میں ذکر نہیں ملتا اور نہ ملا علی قاری کی کوئی کتاب اس نام کی ہے۔ چنانچہ علامہ عبدالحی لکھنوی رحمۃ اللہ علیہ نے لکھا ہے کہ

”نہ کتاب اوز جندی از تصانیف ملا علی قاری ست، و نہ روایت مذکورہ صحیح و معتبر ست؛ بل کہ موضوع ست و باطل، براں اعتماد نشاید۔ در کتب حدیث نشانی از پچھروایات یافتہ نمی شود“

ترجمہ: یعنی نہ کتاب اوز جندی ملا علی قاری کی تصانیف میں سے کوئی کتاب ہے اور نہ یہ روایت صحیح و معتبر ہے؛ بل کہ موضوع و باطل ہے، ان پر اعتماد نہیں کیا جاسکتا۔ کتب احادیث میں اس جیسی روایات کا کوئی نام و نشان نہیں ہے۔ (۱)

ایک اور من گھڑت روایت

بعض لوگوں نے ایک اور من گھڑت حدیث اس سلسلے میں پیش کی ہے، چنانچہ مولانا عبدالمسیح صاحب نے ”انوار ساطعة“ میں لکھا ہے کہ

”حاشیہ خزانیہ الروایات اور بعض رسائل میں اس عاجز کی نظر سے یہ روایت مجموع الروایات کی گزری ہے کہ آنحضرت صلی اللہ علیہ وسلم نے امیر حمزہ رضی اللہ عنہ کے لیے تیسرے دن اور دسویں، چالیسویں روز اور چھٹے مہینے اور برسوں ون صدقہ دیا۔ اگر یہ حدیث کسی قدر لائق اعتماد ہے تو یہ سب رسمیں گویا رسول اللہ صلی اللہ علیہ وسلم کی سنت ہو گئیں۔ (۲)

مگر افسوس ہے کہ اس حدیث کا نہ تو حوالہ کسی معتبر حدیث کی کتاب سے دیا، نہ اس کے الفاظ ہی نقل کئے اور نہ اس کا درجہ بتایا اور ظاہر ہے کہ حدیث کا معاملہ اس قدر آسان نہیں

(۱) مجموعۃ فتاویٰ عبدالحی: ۱۷۵/۲

(۲) انوار ساطعة: ۱۲۵

کہ بلا حوالہ ذکر کر دیا جائے؛ جب کہ خود صاحب انوار ساطعہ کو حدیث کا کیا درجہ ہے، اس کا علم نہیں، اس لیے وہ خود یہ الفاظ لکھ گئے کہ ”اگر یہ حدیث کسی قدر قابل اعتماد ہو اس لیے“ ان الفاظ سے معلوم ہوتا ہے کہ ان کو خود اس کا کوئی علم نہیں کہ یہ حدیث کس درجے کی ہے؟ اور رہا حوالہ خزائینہ الروایات کے حاشیہ کا تو یہ اور بھی عجیب بات ہے؛ کیوں کہ یہ کس کا حاشیہ ہے، اس کا کوئی ذکر نہیں کیا، پھر اہل علم سے پوشیدہ نہیں کہ خود خزائینہ الروایات کوئی حدیث کی کتاب نہیں ہے؛ بل کہ فقہ حنفی کی کتاب ہے جو علامہ قاضی جگن گجراتی حنفی کی تصنیف ہے اور اس کی احادیث بلا تحقیق نقل نہیں کی جاسکتیں، اس لیے کہ اس میں ہر طرح کی روایات موجود ہیں۔

علامہ عبدالحی لکھنوی رحمۃ اللہ علیہ نے ”النافع الكبير على الجامع الصغير“ کے مقدمہ میں خزائینہ الروایات کے علاوہ اور بھی متعدد کتب کا ذکر کرتے ہوئے ان کے بارے میں یہ تبصرہ لکھا ہے کہ

”فإن هذه الكتب مملوءة من الرطب واليابس مع ما فيها

من الأحاديث المخرجة والأخبار المختلفة“

تَرْجُمَةً: یہ سب کتابیں رطب و یابس سے بھری ہوئی ہیں، ساتھ

ساتھ اس کے کہ ان میں من گھڑت احادیث اور اختلافی روایات ہیں۔ (۱)

اسی طرح مجموع الروایات بھی کوئی حدیث کی کتاب نہیں ہے اور نہ فقہی کتب میں قابل اعتبار کتاب ہے۔

ایصالِ ثواب کے لیے اجرت پر تلاوت

ایصالِ ثواب کے واسطے اجرت پر تلاوت کرانے کا رواج بہت سے لوگوں میں پایا

جاتا ہے، مگر یہ رواج شرعاً ناقابل اعتبار اور خلاف شرع ہے۔

چنانچہ فقہا و علمائے تصریح کی ہے کہ تلاوت پر اجرت کا لیتا و دینا جائز نہیں ہے اور اس سے تلاوت کرنے والے کو اس کا ثواب ہی حاصل نہیں ہوتا، جب خود تلاوت کرنے والے کو اجرت لینے کی وجہ سے ثواب نہیں ملتا تو کسی اور کو اس کا ثواب پہنچانے کا کوئی سوال نہیں پیدا ہوتا۔

علامہ شامی رحمۃ اللہ علیہ نے ”رد المحتار“ میں نقل کیا ہے کہ علامہ تاج الشریعہ نے ”شرح ہدایہ“ میں لکھا ہے کہ

”لین القرآن بالأجرة لا يستحق الثواب لا للمیت ولا للقاری.“

ترجمہ: اجرت پر قرآن کی تلاوت سے ثواب کا استحقاق نہیں ہوتا،

نہ تو میت کے لیے اور نہ پڑھنے والے کے لیے۔ (۱)

علامہ شامی رحمۃ اللہ علیہ نے ”رد المحتار“ میں لکھا ہے کہ

”وقال العینی فی شرح الہدایة : ویمنع القاری للدنیا ، و

الآخذ و المعطى آثمان . فالحاصل أن ما شاع فی زماننا من

قراءة الأجزاء بالأجرة لا یجوز؛ فإذا لم یکن للقاری ثواب

لعدم النية الصحيحة، فأین یصل الثواب إلی المستأجر .

ترجمہ: دنیا کی خاطر پڑھنے والے کو روکا جائے گا اور تلاوت پر اجرت

لینے والا اور دینے والا دونوں گنہگار ہیں، حاصل یہ کہ ہمارے زمانے میں جو رائج

ہو گیا ہے کہ قرآن کے اجزاء و پارے اجرت پر پڑھتے ہیں.....

یہ جائز نہیں، پس جب پڑھنے والے ہی کو نیت صحیحہ نہ ہونے کی وجہ سے ثواب

حاصل نہیں تو اجرت پر پڑھانے والے کو کہاں سے ثواب ملے گا۔ (۲)

(۱) رد المحتار: ۶/۵۶

(۲) رد المحتار: ۹/۷۷

علامہ محمود آلوسی البغدادی الحنفی اپنی تفسیر ”روح المعانی“ میں فرماتے ہیں کہ ”ثم الظاهر أن ذلك إذا لم تكن القراءة بأجرة ، أما إذا كانت بها كما يفعله أكثر الناس اليوم ؛ فإنهم يعطون حفظة القرآن أجرة ليقروا لموتاهم ، فيقروون لتلك الأجرة ، فلا يصل ثوابها ؛ إذ لا ثواب لها ليصل ؛ لحرمة أخذ الأجرة على قراءة القرآن.“

ترجمہ: پھر ظاہر یہ ہے کہ یہ جواز اس صورت میں ہے، جب کہ قراءت اجرت کے ساتھ نہ ہو اور رہتی وہ قراءت جواز جرت پر ہو جیسا کہ اکثر لوگ آج کل کرتے ہیں، پس لوگ حفاظ قرآن کو اجرت دیتے ہیں کہ وہ ان کے مرحومین کے لیے قرآن پڑھیں اور یہ حفاظ اجرت کے لیے قراءت کرتے ہیں تو اس سے ثواب نہیں پہنچتا؛ کیوں کہ اس قراءت کا ثواب ہی نہیں جو پہنچے؛ کیوں کہ قرآن کی قراءت پر اجرت لینا حرام ہے۔ (۱)

شیخ الاسلام ابن تیمیہ رحمۃ اللہ علیہ لکھتے ہیں کہ

” لا يصح الاستنجار على القراءة واهدائها إلى الميت ؛ لأنه لم ينقل عن أحد من الأئمة إلا في ذلك ، وقد قال العلماء : إن القارئ إذا قرأ لأجل المال فلا ثواب له فأي شيء يُهدى إلى الميت ؟ وإنما يصل إلى الميت العمل الصالح ، والاستنجار على مجرد التلاوة لم يقل به أحد من الأئمة .“

ترجمہ: اجرت پر قرآن پڑھوانا اور اس کا ثواب میت کو ہدیہ کرنا صحیح نہیں؛ کیوں کہ اس کی اجازت ائمہ میں سے کسی سے بھی منقول نہیں

(۱) روح المعانی: ۱۳/۶۶

ہے اور علمائے فرمایا کہ قاری اگر مال کے واسطے تلاوت کرتا ہے تو اس کو ثواب نہیں ملتا، تو وہ کیا چیز میت کو ہدیہ کرے گا؟ جبکہ میت کو عملِ صالح پہنچتا ہے اور محض تلاوت پر اجرت کے معاملے کا کوئی بھی امام قائل نہیں۔ (۱)

ان تمام عبارات کا بر سے یہ بات روز روشن کی طرح واضح ہے کہ قرآن کریم کی تلاوت پر اجرت لینا وینا جائز نہیں اور اس سے تلاوت کا ثواب بھی حاصل نہیں ہوتا اور جب خود تلاوت کرنے والے کو ثواب نہیں ملتا تو وہ کسی اور کو کیا بخش سکتا ہے؟ لہذا جو رواج بعض لوگوں میں ہے کہ اجرت پر طلباء و حفاظ سے تلاوت کراتے ہیں اور اس سے ایصالِ ثواب کرتے ہیں، یہ جائز نہیں اور نہ کوئی نفع بخش کام ہے، لہذا اس سے احتراز کرنا چاہئے۔

ایک اہم افادہ

یہاں ایک تنبیہ ضروری ہے کہ علمائے کرام نے جو بعض طاعات جیسے امامت و اذان اور تعلیم قرآن و حدیث پر اجرت کو جائز قرار دیا ہے، یہ دراصل شرعی ضرورت کی بنا پر جائز قرار دیا ہے اور وہ شرعی ضرورت یہ ہے کہ یہ عبادات یعنی امامت و اذان و تعلیم قرآن وغیرہ اگر اجرت پر نہ کرائے جائیں تو کوئی امام و مؤذن و معلم دست یاب نہ ہو سکے گا؛ کیوں کہ یہ لوگ اپنی ضروریات زندگی کی تحصیل کے لیے جب نکل جائیں گے تو کون امامت و اذان دینے والا ملے گا اور کون قرآن و سنت کی تعلیم دینے والا میسر آئے گا؟ جب ان ذمہ دار یوں کو ادا کرنے والے میسر نہ ہوں گے تو نتیجہ ظاہر ہے کہ مساجد میں نہ اذان ہوگی، نہ جماعت قائم ہوگی، نہ مدارس و مکاتب میں قرآن و سنت اور دین و شریعت کی تعلیم ہوگی، نہ کوئی وعظ و نصیحت و اصلاح و تزکیہ کا نظام چلے گا، الغرض دین ہی قائم نہ رہ سکے گا اور یہ سب کو معلوم و مسلم ہے کہ دین و شریعت کو دنیا میں باقی و قائم رکھنا امت کا اہم ترین فریضہ ہے، جس سے غفلت کسی طور برداشت نہیں کی جاسکتی، لہذا معلوم ہوا کہ اگر دین کو

(۱) الفتاویٰ الکریمی: ۵/۳۰۸

باقی رکھنا ہے تو امامت و اذان اور تعلیم قرآن کی اجرت دے کر ان کاموں کو جاری رکھنا امت پر فرض ہے، اس ضرورت کی وجہ سے علمائے تعلیم قرآن پر اجرت کے لینے و دینے کو جائز قرار دیا ہے۔ لیکن ظاہر ہے کہ یہ جواز صرف انہیں چیزوں تک محدود ہے جن میں یہ شرعی ضرورت لاحق ہے، ہر نیکی و طاعت پر اجرت کا جواز علمائے بیان نہیں کیا ہے۔ علامہ شامی نے کس قدر وضاحت کے ساتھ لکھا ہے، ان کی عبارت ملاحظہ کیجئے،

آپ فرماتے ہیں کہ

”وَقَدْ اتَّفَقَتْ كَلِمَتُهُمْ جَمِيعًا عَلَى التَّصْرِيحِ بِأَصْلِ الْمَلْهَبِ مِنْ عِلْمِ الْجَوَازِ، ثُمَّ اسْتَوَا بَعْدَهُ مَا عَلِمْتَهُ، فَهَذَا قَلِيلٌ قَاطِعٌ وَبُرْهَانٌ سَاطِعٌ عَلَى أَنَّ الْمُفْتَى بِهِ لَيْسَ هُوَ جَوَازُ الْاِسْتِجَارِ عَلَى كُلِّ طَاعَةٍ؛ بَلْ عَلَى مَا ذَكَرُوهُ فَقَطُّ مِمَّا فِيهِ ضَرُورَةٌ ظَاهِرَةٌ تَبِيحُ الْخُرُوجِ عَنْ أَصْلِ الْمَلْهَبِ مِنْ طُرُقِ الْمَنْعِ.“

ترجمہ: تمام علماء کی عبارات اس بات کی تصریح پر متفق ہیں کہ اصل مذہب حنفیہ طاعات پر اجرت کا عدم جواز ہے، پھر اس کے بعد انہوں نے ان امور کو اس سے مستثنیٰ کیا ہے جو تم نے معلوم کیا، لہذا یہ اس بات کی دلیل قاطع اور برہان ساطع ہے کہ مفتی بہ قول یہ نہیں ہے کہ ہر طاعت پر اجرت کا معاملہ جائز ہے؛ بلکہ صرف ان طاعات پر یہ جائز ہے جن میں ایسی واضح ضرورت پائی جائے جس کی بنا پر اصل مذہب سے جو کہ منع کا طاری ہونا ہے اس سے خروج کو جائز قرار دے۔ (۱)

اس سے معلوم ہو گیا کہ امامت و اذان اور تعلیم قرآن وغیرہ پر اجرت کا جواز ایک ضرورت شرعی کی وجہ سے ہے اور یہ جواز انہی امور تک محدود ہے جن میں ایسی ضرورت پیش آئے، لہذا جہاں وہ ضرورت نہیں ہے وہاں بھی نیکی و طاعت پر اجرت لینے و دینے کو جائز سمجھنا غلط ہے۔

(۱) شامی: ۵۶/۶

اب رہی یہ بات کہ پھر پہلے زمانے میں ان امور پر اجرت کو کیوں ناجائز کہا گیا تھا، کیا یہ ضرورت پہلے دور میں موجود نہیں تھی؟ تو جواب یہ ہے کہ ہاں! پہلے دور میں یہ ضرورت لاحق نہیں ہوئی تھی، کیوں کہ اس دور میں علماء و ائمہ کو اور تعلیم قرآن و سنت کے معلمین کو اسلامی حکومتیں و وظیفہ جاری کرتی تھیں اور ان ذمہ داران مناصب کو اپنی معاشی ضروریات کے لیے معاشی تنگ و دو کی ضرورت نہیں تھی، اس لیے وہ حضرات اپنی ان ذمہ داریوں کو بحسن و خوبی انجام دیتے تھے، لیکن جب اسلامی مملکتوں میں بے راہ روی پیدا ہوئی اور وہ دینی امور کی تنگداشت کی اپنی ذمہ داریوں سے غافل ہو گئیں اور ائمہ و علماء کو وظیفہ دینا بند کر دیا تو لوگوں کو ضرورت معلوم ہوئی کہ ان مناصب پر فائز حضرات کی معاشی ضروریات کو پورا کرنے کا نظام بنایا جائے اور ان کو ان کی ان خدمات کی بجائے آوری میں سہولت بہم پہنچائی جائے۔

جب یہ صورت حال پیش آئی تو علماء و فقہانے اجرت پر ان ذمہ داریوں کو انجام دینے کے جواز کا فتویٰ دیا، جن کا ذکر اوپر ہم کر آئے ہیں۔

فقیر جلیل علامہ محمود بن احمد البخاری نے ”المحیط البوہاتی“ میں اس مسئلہ پر خوب روشنی ڈالی ہے، وہ امام ابو بکر محمد بن الفضل بخاری سے نقل کرتے ہوئے لکھتے ہیں کہ:

”كَانَ الْمُتَأَخَّرُونَ مِنْ أَصْحَابِنَا يُجَوِّزُونَ ذَلِكَ ، وَ يَقُولُونَ : إِنَّمَا كَانَ الْمُتَقَدِّمُونَ يَكْرَهُونَ ذَلِكَ ؛ لِأَنَّهُ كَانَ لِلْمُعَلِّمِينَ عَطِيَّاتٌ مِنْ بَيْتِ الْمَالِ ، وَ كَانُوا مُسْتَغْنِينَ عَمَّا لَا بُدَّ لَهُمْ مِنْ أَمْرِ مَعَاشِهِمْ ، وَقَدْ كَانَ فِي النَّاسِ رَغْبَةٌ فِي التَّعْلِيمِ بِطَرِيقِ الْحَسْبَةِ ، وَلِلْمُعَلِّمِينَ مَرْوَةٌ فِي الْمَجَازَاةِ بِالْإِحْسَانِ مِنْ غَيْرِ شَرْطٍ ، أَمَّا الْيَوْمَ لَيْسَ لَهُمْ عَطِيَّاتٌ مِنْ بَيْتِ الْمَالِ ، وَ التَّعْلِيمُ يُشْغِلُهُمْ عَنْ اكْتِسَابِ مَا لَا بُدَّ لَهُمْ مِنْ أَمْرِ الْمَعَاشِ ، وَ انْقَطَعَ رَغْبَةُ الْمُعَلِّمِينَ فِي الْإِحْتِسَابِ ، وَ مَجَازَاةِ الْمُتَعَلِّمِينَ



من غیر شرط ، فتجوز الإجارة ویجبر المستاجر علی دفع الأجرة ، و یُحسُّ بها ، و به یفتی .

ترجمہ: ہمارے اصحاب میں سے متاخرین نے اس (طاعات پر اجرت لینے دینے) کی اجازت دی ہے اور یہ حضرات فرماتے ہیں کہ محققین نے اسے اس لیے مکروہ قرار دیا تھا کہ اُس زمانے میں اُستادوں کے لیے بیت المال سے وظیفہ جات مقرر تھے اور وہ لوگ ان کے ضروری معاشی امور کے سلسلے میں مستغنی تھے اور ان لوگوں میں حسبِ اللہ تعلیم دینے کی رغبت تھی اور طالب علموں میں بلا شرط احسان کا بدلہ دینے کا جذبہ تھا، لیکن آج اساتذہ کے لیے بیت المال سے وظیفہ جات نہیں ہیں ، اور تعلیمی خدمت ان کو اپنے ضروری معاش میں لگنے سے باز رکھتی ہے اور ان معلمین کی اللہ فی اللہ کام کرنے کی رغبت اور شاگردوں کا بلا شرط اساتذہ کے احسان کا بدلہ دینے کا جذبہ ختم ہو چکا ہے ، لہذا ان نیکوں پر اجارہ جائز ہے اور ان طاعات کی اجرت دینے پر لوگوں کو مجبور کیا جائے گا اور نہ دینے پر قید کی سزا بھی دی جاسکتی ہے اور فتویٰ بھی اسی پر ہے۔ (۱)

امام قاضی خان نے بھی اس کی یہی تفصیل بیان کی ہے، وہ فرماتے ہیں کہ

”إنما کره المتعلمون الاستیجار لتعلیم القرآن و کرهوا أخذ الأجر علی ذلک ؛ لأنه کان للمعلمین عطیات فی بیت المال ، فی ذلک الزمان ، و کان لهم زیادة رغبة فی أمر الدین و إقامة الحسبة ، و زماننا انقطعت عطیاتهم و انتقصت رغائب الناس فی أمر الآخرة ، و لو اشتغلوا بالتعلیم بالحاجة إلی مصالح المعاش لاختل معاشهم .“

(۱) المحیط البرہانی: ۲۳/۸

ترجمہ: متقدمین نے تعلیم قرآن پر اجرت کے معاملے کو مکروہ اس لیے قرار دیا اور اس پر اجرت لینے کو اس لیے مکروہ سمجھا تھا کہ اس زمانے میں معلمین کے لیے بیت المال میں وظیفہ مقرر تھا اور ان حضرات کو دینی امور میں زیادہ رغبت اور حسبہ اللہ کام کرنے کا جذبہ تھا اور ہمارے زمانے میں وظیفے ختم ہو گئے اور لوگوں کی اخروی امور میں دلچسپی کم ہو گئی ہے اور اگر یہ لوگ تعلیم کا کام چھوڑ کر مصالح معاش کی ضروریات میں مشغول ہو جائیں تو ان کے معاشی نظام میں خلل واقع ہوگا۔ (۱)

ان تمام عبارات سے اصل مسئلہ کی حقیقت واضح ہو جاتی ہے کہ اصل مذہب تو طاعات پر اجرت کا عدم جواز ہی ہے، اور جو چاہتا ہے وہ دراصل حالات زمانے میں تبدیلی کی وجہ سے اور ایک خاص ضرورت کے تحت ہے اور وہ ضرورت دینی امور میں مشغولی کی وجہ سے معلمین و دیگر دینی امور کی نگہداشت رکھنے والوں کے نظام معاش کا محمل ہو جانا ہے۔ لہذا جہاں یہ علت پائی جائے گی وہاں اس کا جواز ہوگا اور جہاں یہ علت مفقود ہوگی وہاں جواز بھی نہ ہوگا۔

اور اوپر یہ عرض کیا جا چکا ہے کہ تلاوت قرآن کے لیے اجرت کی اجازت نہیں؛ کیوں کہ اس سے کسی نظام دینی میں خلل نہیں پڑتا اور نہ تلاوت کرنے والے کا کوئی نظام معاش میں خلل متحقق ہے۔

اختتام اور دعاء

الحمد للہ! ایصالِ ثواب کے مسئلے سے متعلق یہ تفصیلی کلام قرآن و حدیث اور فقہ امت کے اقوال و مسائل کی روشنی میں پیش کیا گیا ہے اور اس میں ہم نے جمہور اہل علم کے مسلک کی وضاحت پیش کی ہے، وہ اہل علم جن پر فتویٰ کا مدار اور ان کے تشریحات و تحقیقات پر

علمی مسائل کا انحصار ہے، ہم نے اس میں کوئی تفرق اختیار نہیں کیا ہے، بلکہ جو کچھ لکھا ہے وہ دراصل انہی اکابر ائمہ و اسلاف کی تحقیقات کا نچوڑ و خلاصہ اور لب لباب ہے۔  
 اخیر میں دعا ہے کہ اللہ تعالیٰ اس رسالے سے حق کے متلاشیوں کو راہ حق دکھائے اور ہم سبھی کو راہ حق پر چلنے اور اسی پر مرنے کی توفیق ارزاں فرمائے، آمین یا رب العالمین۔

